

جَمِيعُ الْعِبَادَاتِ مُنْتَهٰى الْمُرْسَلِينَ بِكَفَافٍ مُّجْمِعٍ لِّأَقْبَالٍ كَمَا وُزِّعَ فِي زُمُرٍ
عَلَيْهِ سَلَامٌ مُّنْهَبٌ بِهِ بُشَّارٌ مُّنْهَبٌ بِهِ بُشَّارٌ مُّنْهَبٌ بِهِ بُشَّارٌ مُّنْهَبٌ بِهِ بُشَّارٌ

جَامِعَتُ الْمُشَاهِدَ

محدث علی پری کی
خصوصی تحریریں

صَوْرَاتُ شُرُشَ

ابن حمَّامِ الصَّوْدِنِيِّ دِمِسْكِ

مُحَمَّدْ وَيْلَنْ وَسِنْوَى يَا فَرَسْ لِلْعَجَبِ الْأَقْطَابِ
 عَلَى حَضَرَةِ الْمَهْبَبِ مُحَمَّدْ سِيدِ الْمُحَمَّدِينَ بِلَمْ يَكُونَ لِلْمُؤْمِنِ فَنَفَرَ
جَامِعَتِ شَاهِ
 پَيْرِ سِيدِ مُحَمَّدْ عَلَى پُرِي
 كُوكُ خُصُوصِي تَخْرِيبَي

صَرَارَتِ شَاهِ

حَسَبُ الْحَسَبِ
 جَاهِشِينَ مِيرَتْ رُورَدَهْ آغُوشْلَهْ لَاهِيتْ دِاقْتَهْ اَسْرَاحِيقْتَهْ
 اِبْنَ العَارِفَهْ بَانِي فَخْلَتْ دِرْ فَضَالْ حَسَدِيرَ شَاهِ جَامِعَتِي مُجَدِّي قَشْبَنْدِي
 عَالِي هَرْتِبَتْ الحَاجِ الحَافِظِ حَمَدَلَهْ بَيْنَهْ دَاهِيتْ بِرْ كَاهِتْهِمْ لَهَالِيهِ
 صَبَبَزَادَهْ پَيْرِ سِيدِ سَجَادَهْ بَيْنَهْ عَلَى پُورِتِيَدَهْ

اَبِنْ حَمَدَهْ اَصْوَفَيْهِ دَسَكَهْ

جملہ حقوق بحق انجمن خدام الصوفیہ ڈسکنے

تحریر و تقریر اعلیٰ حضرت عظیم برکت محدث یگانہ
الحافظ پیر سید جماعت علی شاہ صاحب رحمۃ اللہ علیہ^۲
— تعداد ۱۰۰۰
تیرا ٹائڈ لیشن مارچ ۷۲۰۰ء
ترتیب نصیر احمد جماعی، محمد صادق جماعی
کمپوزنگ سجاد کمپوزنگ سنتر، دین پلازہ جی ٹی روڈ گورانوالہ
قیمت ۵۰ روپے

Marfat.com

میرا پیر خانہ سلامت رہے تا قیامت رہے
منقبت دریشان فخر ملت حضرت الحاج الحافظ علامہ

پیر سید افضل حسین شاہ صاحب جماعتی دامت برکاتہم

سجادہ شیخ آستانہ عالیہ علی پور سید اشتریف نارووال (سیالکوٹ)
(قبلہ فخر ملت کا پسندیدہ کلام)

ہے روشن انہی سے جہاں علی پور
جہاں ہو گیا مدح خوان علی پور
بنی ہے سخاوت پہچان علی پور
انہیں لوگ کہتے ہیں جان علی پور
چلے سر کے بل عاشقان علی پور
حاضر ہوئے قدردان علی پور
وہی پا سکے ہیں فیضان علی پور
ہوئے دل سے جو خادمان علی پور
ہے مسحور کن آن بان علی پور
بہت دل ربا ہے نشان علی پور
ہونے جس پر راضی سلطان علی پور
ہیں شیروں پر بھاری سگان علی پور
کھلے ہیں گل گلتان علی پور
رہے تاقیامت ایوان علی پور
میسر ہوا جن کو خوان علی پور
کہ وہ آ گیا ہی میدان علی پور
رہے اوج پر خاندان علی پور
نتیجہ لکھ: محمد ظریف شاد جماعتی، بھلوال (سرگودھا)

فقط ”شاہ افضل“ ہیں شان علی پور
فضیلت یہ بخشی علی پور کو رب نے
”جماعت علی“ کا گھرانہ سخنی ہے
یہی جانشین ”جماعت علی“ ہیں
محبت نے کھینچا علی پور کی جانب
ہوا ان پر پیغم کرم پیشووا کا
جنہیں ”شاہ افضل“ نے در پر بلایا
اسی در کی نسبت سے پہنچے مدینے
خدا کا ولی ہے مکین علی پور
کبھی بھول کر بھی نہ اس کو بھلانا
ضرورت رہی نہ اسے پھر ہما کی
در پیشووا پر پھریں سر جھکا کر
بسی ہے ہوا میں مہک پیاری پیاری
خدا ”شاہ افضل“ کو عمر خضردے
علی پور سے ہو کر مدینے کو جائیں
چلو زارو! اب نگاہیں جھکا لو
ذعا یہ کرو شاد سجدے میں جا کر

انتساب

زاہدہ عابدہ سیدہ صوفیہ بی بی

المعروف آپا جی

کے نام

شجرہ طیبہ

فرمان الہی ہے:

وَالَّذِينَ امْنُوا وَاتَّبَعُتُهُمْ ذُرِّيَّتَهُمْ بِإِيمَانِ الْحَقِّ نَابِهُمْ ذرِيتُهُمْ
وَمَا اتَّبَعُتُهُمْ مِنْ عَمَلِهِمْ مِنْ شَيْءٍ (پارہ ۲۷)

(ترجمہ) اور جو ایمان لائے اور ان کی اولاد نے ایمان کے ساتھ ان کی پیروی کی ہم نے ان کی اولاد کو ان کے ساتھ ملایا اور ان کے عمل میں ذرا سی بھی کمی نہیں کی۔

حضرت قبلہ عالم رحمۃ اللہ علیہ کا شجرہ نسب والدین کی جانب سے حضرت نبی کریم ﷺ تک پہنچتا ہے۔ اس طرح آپ نجیب الطرفین ہیں۔ آپ کے آباء اجداد سب کے سب مومن و متqi، صالح و برگزیدہ حیثیت کے حامل تھے۔ اور آیت بالا کے صحیح مصدق۔ گویا آپ کا شجرہ نسب صحیح معنی میں اس آیت شریفہ سے مطابقت رکھتا ہے۔

كَشَجَرَةٌ طَيِّبَةٌ أَصْلُهَا ثَابِتٌ وَ فَرْعُعَهَا فِي السَّمَاءِ

(ترجمہ) مثل اس پاکیزہ درخت کے جس کی جڑ قائم ہے اور شاخیں آسمان

میں ہیں۔

حضرت قبلہ رحمۃ اللہ علیہ اس مقدس اور مستحکم درخت کی وہ پاکیزہ شاخ تھے، جن کا شجرہ نسب ان کے تقدس کی دلیل اور جن کے اعمال صالحہ ان کی علوشان پر شاہد عادل ہیں۔ آپ کی حیات پاک اپنے آباء اجداد اور بالخصوص رسول کریم ﷺ کے مکمل اتباع میں بس رہوئی اور اس آخری دور میں آپ نے اعلائے کلمۃ الحق اور اتباع سنت رسول ﷺ کی وہ ایمان افروزا اور روح پرور مثال قائم کی کہ باید و شاید۔

ذَالِكَ فَضْلُ اللَّهِ يُؤْتِيهِ مَنْ يَشَاءُ

(ترجمہ) یہ اللہ کا فضل ہے۔ وہ جسے چاہے اپنے فضل سے نوازے۔

شجرہ طلبیہ نقشبندیہ حمدیہ

آنے جناب ماسٹر محمد کرم آہی صاحب بنی آہیں ایں بنی۔ ایڈو وکیٹ سیاکوٹ
خلیفہ مجاز حضرت قبلہ عالم قدس سرہ العزیز

شافع عظام حبیب کبریا کاس اساقہ ہو	اے خداوارین میں خیرالورن کاس اساقہ ہو
حضرت صدقیہ وسلمان فاسکم ذی القا	حضرت صدقیہ وسلمان فاسکم ذی القا
باہنیزید و بوجحسن نبادن قاسم دشہ بوعلی	باہنیزید و بوجحسن نبادن قاسم دشہ بوعلی
عبد خالق نجاشی عارف محمد حمود کا	عبد خالق نجاشی عارف محمد حمود کا
حضرت بابا سمی سید میر نکلاج	حضرت بابا سمی سید میر نکلاج
خواجہ عطاء دلیل حیقوب عبد الداولی	خواجہ عطاء دلیل حیقوب عبد الداولی
خواجہ درویش و مکنگی محمد مقتدا	خواجہ درویش و مکنگی محمد مقتدا
اور محمد والف ثانی خواجہ معصوم کا	اور محمد والف ثانی خواجہ معصوم کا
خواجہ قطب الدین اشرف شرحبیل اللہ ولی	خواجہ قطب الدین اشرف شرحبیل اللہ ولی
خواجہ نور محمد بابا تیرا ہی فقیہ	خواجہ نور محمد بابا تیرا ہی فقیہ
میر مدت غوث عظم اور قیوم زبان	میر مدت غوث عظم اور قیوم زبان
عارف کامل ولی و متوفی پرہیزگار	عارف کامل ولی و متوفی پرہیزگار
بہر سنین و علی و سیدہ خیر النساء	بہر سنین و علی و سیدہ خیر النساء
جملہ باران طریقت کا بروز حشر بھی	
نقشبندی سسلے کے اولیا کاس اساقہ ہو	

بسم اللہ الرحمن الرحیم

حضرت امیر ملت الحاج حافظ قاری پیر سید

جماعت علی شاہ محدث یگانہ علی پوری کی مختصر سوانح حیات

حضرت امیر الملکت الحاج پیر سید جماعت علی صاحب محدث علی پوری، حضرت پیر سید جماعت علی شاہ ابن سید کریم علی شاہ صاحب علی پوری کی ولادت با سعادت ۱۲۵۷ھ، ۱۸۳۱ء میں علی پور سید اس ضلع سیالکوٹ میں ہوئی۔ حضرت امیر الملک نجیب الطرفین سید ہیں اور سید قطب شیرازی کی اولاد امجد ہیں۔ آپ کا سلسلہ نسب ۳۸ واسطوں سے حضرت امیر المؤمنین سیدنا علی الرضاؑ تک پہنچتا ہے۔ آپ نے سات سال کی عمر میں قرآن کریم حفظ کر لیا۔ آپ کی پیشائی مبارک پر بچپن ہی سے نور ولایت اور مجددانہ بزرگی کے آثار نمایاں تھے۔ قرآن کریم حفظ کرنے کے بعد آپ نے نامور اساتذہ عصر سے کتب معقول و منقول و تفسیر، فقہ اور حدیث شریف کی تعلیم حاصل کر کے سند فضیلت پائی۔ حضرت اقدس سماں علوم و فنون کے جامع تھے اور تحر علمی میں یگانہ ہستی تھے۔ خصوصاً حفظ حدیث کا یہ عالم تھا کہ ایک بار آپ نے بطور تحدیث نعمت فرمایا کہ مجھے دس ہزار احادیث بمعہ اسناد زبانی یاد ہیں۔ جس کا دل چاہے میرا امتحان لے لے۔ علوم ظاہری کی منزلیں طے فرمائے آپ فیوض باطنی و روحانی کی طرف متوجہ ہوئے اور امام الکاملین پیشوائے واصلین حضرت فقیر محمد صاحب المعروف بابا جی تیرا ہی آسرار حمۃ اللہ علیہ کے دستے حق پرست پر سلسلہ عالیہ

نقشبندیہ میں داخل ہوئے اور بہت قلیل مدت میں خلافت و اجازت کی نعمت سے سرفراز فرمائے گئے۔

خرقہ خلافت ملنے کے بعد حضرت امیرالملت نے افغانستان کی آخری سرحد سے راس کماری، کشمیر سے مدراس اور برماء سے ایران تک تبلیغ و اشاعت اسلام کے سلسلہ میں گرفناقد خدمات سرانجام دیں۔ حضرت والامہینوں برسوں تبلیغی دورے فرماتے رہے، لاتعداد افراد کو راہ ہدایت دکھائی، بے شمار غیر مسلموں نے آپ کے ہاتھ پر دین اسلام قبول کیا۔ بر صغیر پاک و ہند میں آپ نے جابجا دینی مدرسے اور مسجدیں تعمیر کر دیں۔

۱۹۰۲ء میں آپ نے لاہور میں انجمن خدام الصوفیہ کی بنیاد رکھی۔ ۱۹۱۰ء میں جازریلوے لائن کے لیے چھ لاکھ روپے عطا کیے۔ مسلم یونیورسٹی علی گڑھ کے لیے تین لاکھ روپے بطور چندہ مرحمت فرمائے۔ ۱۹۱۲ء میں آپ نے علی سیداں میں سنگ مرمر کی عظیم الشان اور نہایت خوبصورت مسجد نور تعمیر کروائی۔ اس کی تعمیر پر لاکھوں روپیہ اپنی جیب خاص سے صرف فرمایا۔ مسجد نور حضرت امیرالملت کے تعمیراتی ذوق جمال کی آئینہ دار ہے۔ تحریک خلافت میں بھی آپ نے لاکھوں روپے دیے۔ ۱۹۲۳ء میں شدھی کی تحریک کے خلاف آپ نے بھرپور جدوجہد فرمائی۔ آگرہ میں تبلیغی مرکز قائم کیا اور لاکھوں فرزندان توحید کو ظلمت کفر میں داخل ہونے سے روکا۔ یہ آپ ہی کی ذات والاصفات تھی جس نے مرزائے قادریان کے باطل دعوؤں کی زبردست تردید کی۔ تحریک ترک موالات و ہجرت کے ضرر سے آپ ہی نے مسلمانوں کو آگاہ کیا۔ ۱۹۳۰ء میں شاردا ایکٹ بے نفس نفیس توڑا۔ ۱۹۳۵ء مسجد شہید گنج لاہور کی بازیابی کی تحریک چلی تو حضرت امیرالملت نے اپنی بے مثال خطابت کے ذریعے لاکھوں مسلمانوں کے قلوب میں مسجد کی بازیابی کے لیے بے پناہ جوش و خروش پیدا کر دیا۔

آپ نے پانچ لاکھ مسلمانوں کے فقید المثال جلوس کی قیادت فرمائی۔ ملت نے متفقہ طور پر آپ کو امیر الملک کا خطاب دیا۔ آپ ہمہ وقت عشق رسول سے مرشار رہتے تھے۔ سرکار مدینہ کا اسم گرامی سنتے ہی آنکھیں پر نہ ہو جاتیں۔ سرزی میں عرب سے آپ کو حد درجہ محبت تھی، وہاں تشریف لے جاتے تو کرم و عطا اور جود و سخا کا عالم ہی کچھ اور ہوتا، وہاں پر خاص و عام آپ کو ابوالعرب کہا کرتے تھے۔ حضرت فرمایا کرتے تھے مدینہ میراً وطن ہے۔ آپ نے جتنے حج ادا کیے ان کا شمار ممکن نہیں ہے۔ بر صغیر پاک و ہند اور سرزی میں اسلام کے تمام علماء و فضلاء اور اکابر آپ کا نہایت احترام کرتے تھے۔ علامہ اقبال رحمۃ اللہ علیہ آپ کے قدموں میں بیٹھنا سعادت عظیمی گردانتے تھے۔ مختلف ریاستوں اور سلطنتوں کے حکمران کسی نہ کسی شکل میں حضرت امیر الملک سے تعلق خاطر رکھتے تھے اور حضرت ان کی بلا خوف لومتہ لائیں دینی و اخلاقی اصلاح فرمایا کرتے تھے۔ آپ نے ایک مرتبہ سنت نبوی کی خلاف ورزی پر شریف مکہ کی سرعام سرزش فرمائی۔ اسی طرح بارہا آپ نے نظام دکن کی بھی سرزش فرمائی۔ نادر شاہ والی افغانستان کو فہماں کی کہ آپ کے فوجی جوتوں سمیت مسجد میں نماز پڑھتے ہیں، یہ خلاف سنت ہے انہیں حکم دیجئے کہ جوتے اُتار کر نماز پڑھا کریں۔ حضرت قبلہ عالم کے مزاج میں استغنىٰ درجہ کمال کو پہنچا ہوا تھا۔ سلاطین و امراء و رؤسائے ملاقاتوں میں حضرت کی یہ صفت عالیہ مزید نمایاں ہو کر سامنے آتی تھی۔ آپ فرمایا کرتے تھے کہ ہمارا ہاتھ اس شہنشاہ کے خزانے میں ہے جو ساری کائنات کا پروردگار ہے، پھر ہمیں کسی کی کیا پرواہ۔ مشائخ کی ایک دعوت میں آپ نے واپسائے ہند کو بھی زجر و توبخ فرمائی اور وہ دم بخود رہ گیا تھا۔ تحریک پاکستان میں قائد اعظم رحمۃ اللہ علیہ اور مسلم لیگ کو حضرت امیر الملک کا پورا پورا تعاون حاصل رہا۔ آپ کی مجاہدات کوششوں نے تحریک پاکستان کا کام بہت آسان کر دیا۔ حضرت اقدس نے پیش گوئی

فرمائی تھی کہ ان شاء اللہ پاکستان قائم ہو کر رہے گا۔ حضرت امیر الملّت نے نہایت پرجوش انداز میں تحریک پاکستان کی حمایت فرمائی۔ ۱۹۳۶ء میں سرینگر میں قائد اعظم رحمۃ اللہ علیہ آپ کی خدمت میں حاضر ہوئے، حضرت نے قائد اعظم رحمۃ اللہ علیہ کو دو جھنڈے عطا فرمائے، ایک بزرگ کا اور دوسرا سرخ و سیاہ رنگ کا، آپ نے فرمایا: بزرگ مسلم لیگ کا ہے اور دوسرا کفر کا، پھر آپ نے اشتہارات کے ذریعے اعلان فرمایا کہ مسلمانو! مسلم لیگ کے جھنڈے تلنے جمع ہو جاؤ۔ اس وقت دو پرچم ہیں ایک ہلائی پرچم مسلم لیگ کا، دوسرا کفر کا، فیصلہ تم کرو کہ کس کا ساتھ دینا ہے۔ اس فرمان کی تکمیل میں بیس لاکھ سے زائد مریدوں اور عقیدتمندوں نے مسلم لیگ کو ووٹ دیا۔ ۱۹۳۶ء میں بنارس شہر میں حضرت امیر الملّت کے زیر صدارت آل ائمہ یاسنی کانفرنس منعقد ہوئی جس میں پانچ ہزار سے زائد مشائخ اور علماء نے شرکت فرمائی۔ امیر الملّت نے اس کانفرنس کے خطبہ صدارت میں پاکستان کی حمایت کا اعلان کیا اور یوں سلطنت خداداد پاکستان معرض وجود میں آئی۔

حضرت اقدس کی ذات میں یہ خصوصیت دیکھی گئی کہ جو کچھ زبان مبارک سے نکلا پورا ہوا۔ حضرت کی بے شمار کرامتیں آج بھی لاکھوں افراد کی زبانوں پر ہیں۔ حقیقت یہ ہے کہ آپ کی حیات مبارکہ کا کوئی لمحہ کرامت سے خالی نہ تھا۔ آپ ولی کامل و اکمل اور اعلیٰ روحانی مدارج کے حامل اور مرتبہ غوثیت و قطبیت پر فائز تھے۔ یہ آپ کی ذات والاصفات تھی جس نے برصغیر کے تمام دینی و دنیوی فتنوں کا تن تھا مقابلہ کیا اور اللہ تعالیٰ کے فضل و کرم سے سب کو پسپا کر دیا۔ قیام پاکستان کے بعد حضرت امیر الملّت نے سُنی و جسمانی ضعف و عوارض کے باوجود اسلامی آئین کے نفاذ کی زبردست کوشش کی اور اس غرض کے لیے ملک بھر میں جگہ جگہ دور بے کیے۔

آپ کے کارہائے عظیم اور مجددانہ کمالات بیان کرنے کے لیے دفتر کے دفتر

درکار ہیں۔ حضرت کے فیض و کرم سے آپ کے خلفاء بھی اپنی جگہ اولیائے کامل تھے اور انہوں نے حضرت کا روحانی سلسلہ بر صیر کے گوشے گوشے اور عالم اسلام کے ہر خطے میں پھیلا�ا اور آج دنیا بھر میں کوئی ایسی جگہ نہیں ہے جہاں آپ کے نام لیوا اور عقیدت مند موجود نہ ہوں۔ ہر فرد بشر بلا حاظ مذہب و ملت آپ کی نورانیت سے متاثر ہوتا تھا اور لا تعداد غیر مسلم بھی آپ سے والہانہ عقیدت رکھتے تھے۔ حضرت کی نگاہ اس قدر پراڑ ہوا کرتی تھی کہ جس پر پڑ گئی اسے کامل کر دیا۔ آخر کار ایک سو گیارہ برس کے سن شریف میں ۳۰ اگست ۱۹۵۱ء بروز جمعرات و جمعۃ المبارک کی درمیانی شب پونے دس بجے آپ واصل بحق ہوئے۔ حضرت نے اپنے پیچھے تین صاحزادے اور ایک صاحزادی چھوڑی۔ آپ کا مزار پر انوار علی پور شریف ہی میں ہے۔ حضرت کے روضہ اقدس کی تعمیر واصل بحق ہونے کے بعد فوراً ہی مزار شریف کی تعمیر حضرت قبلہ امیر ملت رضی اللہ تعالیٰ عنہ کی وفات کے بعد ہی شروع ہو گئی تھی اور حضرت قبلہ جو ہر ملت خافض حاجی پیر سید اختر حسین شاہ صاحب نے مزار شریف کی تعمیر کا کام اپنی زینگرانی کرایا اور گنبد شریف پر سفید رنگ کی ٹائلیں لگوائیں۔ مزار شریف کی کلس پر ایک کلو وزن سے زیادہ سونا لگوایا۔ برآمدے کے اوپر جالیوں میں قرآنی آیات کندہ کروائیں۔ اسی طرح گنبد شریف کے اوپر بھی جو قابل دید ہے۔ گنبد کے اندر کے حصے پر حضرت معین الملک پیر سید حیدر حسین شاہ صاحب نے اپنی رضا اور خوشی سے سنگ مرمر لگوایا۔ مزار شریف کے برآمدہ کی چھت چونکہ لکڑی کی تھی، اس لئے وقت گزرنے کے ساتھ خراب ہو گئی جو کہ حضرت قبلہ حافظ پیر سید افضل حسین شاہ صاحب مدظلہ العالی نے تبدیل کر کے نہایت مضبوط لٹڑو لوایا اور اس کے نیچے نہایت خوبصورت مختلف رنگوں کی دیدہ زیب ٹائلیں لگوائیں۔ مزار شریف کے اندر فرش سے لے کر گنبد کی اونچائی تک سنگ مرمر کے اوپر پشتے کا کام کروایا۔ جو نہایت خوبصورت اور قابل دید ہے۔ اسی طرح مزار شریف کے ساتھ مسجد نور جو حضرت قبلہ امیر

ملتِ رضی اللہ عنہ کی تعمیر کردہ ہے اس کی تعمیر نو کروائی اور لنڑ ڈلوایا۔ نہایت دیدہ زیب ٹالکیں
لگوا میں جن میں اللہ تعالیٰ کے اسمائے حسنی اور نبی کریم صلی اللہ علیہ وآلہ وسلم کے اسمائے
گرامی کنندہ ہیں۔

مزار اقدس کے چاروں گوشوں سمیت ساری تعمیر سنگ مرمر سے کی گئی ہے۔ گنبد
شریف کی بلندی نوے فٹ ہے۔ عقیدتِ مند میلیوں دور سے جمالِ جہاں آرا کا نظارہ
کرتے اور قلبی و روحانی سکون حاصل کرتے ہیں۔

غلامی میں نہ کام آتی ہیں شمشیریں نہ تدبیریں
جو ہو ذوقِ یقین پیدا تو کٹ جاتی ہیں زنجیریں
کوئی اندازہ کر سکتا ہے اس کے زور بازو کا
نگاہ مردِ مومن سے بدل جاتی ہیں تقدیریں!

(اقبال رحمۃ اللہ علیہ)

۰

محمد کا گھرانا ہے گھرانا شہ جماعت کا
 بھرا ہے ہر خزانے سے خزانہ شاہ جماعت کا
 سخنی ابن سخنی کا فیض بھی سب سے نرالا ہے
 وظیفہ خوار ہے سارا زمانہ شاہ جماعت کا
 اسی دل میں نبی ﷺ کے عشق کے انوار ملتے ہیں
 ہے جس دل کے جھروکوں میں ٹھکانہ شاہ جماعت کا
 جسے اہل نظر سب مرکز فیضان کہتے ہیں
 وہ فردوس نظر ہے آستانہ شاہ جماعت کا
 میرے ہاتھوں میں ہے محبوب کے محبوب کا دامن
 خوش قسمت کہ ہے یہ دل نشانہ شاہ جماعت کا
 ڈرائیکٹ نہیں اس کو غموں کی دھوپ کے تیور
 تنا ہے جس کے سر پر شامیانہ شاہ جماعت کا
 تچلی والیت کا ایں ہے خاندان سارا
 ہے کامل سب گھرانے کا گھرانا شاہ جماعت کا
 ولایت کے سبھی اسرار اس پر کھل گئے سارے
 سنا جس نے بیان عارفانہ شاہ جماعت کا
 غموں کا واڑاے خالد کبھی اس پر نہیں چلتا
 زبان پر جس کی رہتا ہے فسانہ شاہ جماعت کا

جلسے کا وعظ

(بمقام اکبری مسجد بتاریخ ۲۶ نومبر ۱۹۲۳ء)

ارشاد فرمایا کہ وعظ تو آپ بہت سن پکے۔ وقت بہت گزر گیا ہے۔ اس لئے فقیر صرف چار ضروری مسائل آپ کو سنائے گا۔ اگر آپ نے ان کو یاد رکھا اور عمل کیا، توبہ ایت کے لئے یہی کافی ہے۔

ہم ایک مرتبہ حیدر آباد کن گئے تھے۔ ہمارے ساتھ ایک مولوی صاحب نے کئی گھنٹے فاضلانہ تقریر فرمائی۔ لوگوں نے مجلس وعظ سے اٹھ کر مولوی صاحب کے وعظ کی بڑی تعریف کی۔ ہم جلسے سے قبل اختتام چلے آئے تھے۔ ہم نے لوگوں سے پوچھا کہ یہ بتاؤ۔ مولوی صاحب نے کیا بیان کیا تھا۔ لوگوں نے جواب دیا یہ تو ہم کو یاد نہیں کہ انہوں نے کیا کیا کہا تھا۔ مگر غصب ہی کر دیا تھا۔ مولوی صاحب بہت اچھا وعظ فرماتے ہیں۔

بھائیو! ایسے اچھے وعظ کا کیا فائدہ ہے۔ تھوڑی دری کی واہ واہ کے علاوہ کچھ حاصل نہیں۔ اگر آپ کے سامنے دو چار ہی مسئلے بیان کئے جائیں اور تم ان کو تمام عمر یاد رکھو اور ان پر عمل کرو تو وہ تمہارے کام آسکتے ہیں۔ بس میں آج صرف چند ضروری باتیں بیان کروں گا۔

(۱) یقین رکھو کہ تمہارا خالق، رازق، رب صرف وہی اللہ تعالیٰ ہے۔ اسی کی یاد اور عبادت میں لگے رہو۔ چونکہ اس کی رضا جوئی اور معرفت بد دن پیغام رسالت ناممکن اور محال ہے۔ اس لئے جان لو کہ حضرت احمد مجتبی محمد مصطفیٰ ﷺ کے حبیب، ختم النبین اور شفیع المحدثین ہیں۔ ایمان کے دو بازو ہیں۔ ایک بازو توحید کا ہے اور دوسرا رسالت کا، جس طرح کوئی پرندہ صرف ایک بازو سے پرواز کر کے اپنے آشیانے تک نہیں جہنچ

سکتا، اسی طرح تم بھی ایمان کے ان دونوں بازوؤں یعنی توحید اور رسالت کے بغیر منزل مقصود تک ہرگز نہیں پہنچ سکتے۔

اسلام کا کلمہ طیبہ **لَا إِلَهَ إِلَّا اللَّهُ مُحَمَّدُ رَسُولُ اللَّهِ** جو اصل ایمان ہے۔ اس میں پہلا حصہ توحید کا ہے اور دوسرا حصہ رسالت کا ہے۔ کوئی شخص مسلمان نہیں ہو سکتا، جب تک وہ جناب رسالت صَلَّى اللَّهُ عَلَيْهِ وَاٰلِهٖ وَسَلَّمَ پر ایمان نہ لائے اور آپ کے ساتھ محبت کامل نہ ہو۔ کیونکہ حضور صَلَّى اللَّهُ عَلَيْهِ وَاٰلِهٖ وَسَلَّمَ کی محبت ہی عین ایمان ہے اور اس بارے میں خود قرآن کریم اور احادیث نبوی صَلَّى اللَّهُ عَلَيْهِ وَاٰلِهٖ وَسَلَّمَ شاہد عادل ہیں۔ اکیسویں پازے سورہ احزاب کے پہلے روغ میں ارشاد باری ہوتا ہے۔ “**النَّبِيُّ أَوْلَىٰ بِالْمُتَّنِعِينَ مِنْ أَنفُسِهِمْ**” (ترجمہ) نبی کریم صَلَّى اللَّهُ عَلَيْهِ وَاٰلِهٖ وَسَلَّمَ تمام مسلمانوں کے لئے ان کی اپنی جانوں سے بھی اولیٰ ہیں۔ اس آیت پر ایمان لانا ہر مسلمان پر فرض ہے۔ اس آیت کی رو سے ثابت ہے کہ مسلمان حضور صَلَّى اللَّهُ عَلَيْهِ وَاٰلِهٖ وَسَلَّمَ کو اپنی جانوں سے بھی افضل سمجھیں۔ اگر کوئی ایسا نہیں ہے تو وہ مومن ہی نہیں ہے۔

اب حذیث شریف سنلو۔ فرمایا رسول کریم صَلَّى اللَّهُ عَلَيْهِ وَاٰلِهٖ وَسَلَّمَ نے “**لَا يُؤْمِنُ أَحَدُ كُمْ حَتَّىٰ أَكُونَ أَحَبَّ إِلَيْهِ مِنْ وَلَدَهُ وَوَالِدَهُ وَالنَّاسُ أَجْمَعُينَ**” (ترجمہ) کوئی آدمی تم میں سے مومن نہیں ہے جب تک وہ آپ صَلَّى اللَّهُ عَلَيْهِ وَاٰلِهٖ وَسَلَّمَ کے ساتھ اپنی اولاد، اپنے ماں باپ اور سارے جہان سے زیادہ محبت نہ رکھتا ہو۔ پس ہر شخص جس کو مومن ہونے کا دعویٰ ہے۔ اپنے گریبان میں منہ ڈال کر دیکھ لے کہ کہاں تک وہ اس آیت اور حدیث کے مطابق حضور صَلَّى اللَّهُ عَلَيْهِ وَاٰلِهٖ وَسَلَّمَ کے ساتھ محبت کامل رکھتا ہے اور آیا وہ مومن کہلانے کا مستحق بھی ہے کہ نہیں، پس اپنے ایمانوں کو محبت رسول کریم صَلَّى اللَّهُ عَلَيْهِ وَاٰلِهٖ وَسَلَّمَ کے ساتھ کامل اور مضبوط کرلو۔

(۲) دوسرا مسئلہ یہ یاد رکھنے کے قابل ہے کہ جب دین اور دنیا کے دو کام پیش

آئیں، تو تم پہلے دین کے کام کو سرانجام دو۔ یقین رکھو کہ تمہارا دنیا کا کام بفضلہ تعالیٰ خود بخوبی انجام پذیر ہو جائے گا۔

مجھے ایک عرب کی روایت یاد آئی۔ ایک دفعہ جمعہ کا دن تھا۔ اس کو نماز جمعہ ادا کرنا بھی ضروری تھی اور ساتھ ہی اس کا اونٹ گم ہو گیا تھا۔ اس کو تلاش کرنا بھی ضروری تھا۔ نیز اس غریب عرب کے کھیت میں پانی دینے کی باری بھی آگئی تھی۔ اب اس کو یہ مشکل درپیش تھی کہ اگر جمعہ پڑھتا ہے تو گم شدہ اونٹ کی تلاش رہی جاتی ہے اور کھیت میں پانی نہ دے تو سال بھر کی پیداوار سے بھی محروم رہا جاتا ہے۔ مگر عرب کی قوت ایمانی نے فیصلہ کیا اور صحیح فیصلہ کیا، کہ اگر جمعہ ادا نہ ہو تو آخرت کا دامن نقصان ہے۔ جس کی تلافی ناممکن ہے۔ ہاں! اونٹ نہ ملا تو دوسرا اونٹ بھی خریدا جا سکتا ہے اور کھیت میں پانی نہ آیا تو روزی پہنچنے کے اور بھی بہت سے وسیلے ہو سکتے ہیں۔

ارشاد باری تعالیٰ ہے:

”وَمَا مِنْ ذَابَةٌ فِي الْأَرْضِ إِلَّا عَلَى اللَّهِ رِزْقُهَا“
(ترجمہ) زمین پر جتنے جاندار چلتے پھرتے ہیں ان سب کی روزی اللہ کے ذمہ ہے۔ ”جب کوئی عاجز انسان کھانے کی دعوت کرتا ہے، تو اس کے وعدے پر بھروسہ کر کے آدمی بے فکر ہو جاتا ہے اور اسے اطمینان ہو جاتا ہے کہ آج کا کھانا اسے مل جائے گا۔ بھلا وہ قادر و قیوم رزاق مطلق روزی اپنے ذمے کر لے تو پھر کسی کو کیا فکر ہو۔ ضرور کسی نہ کسی بہانے سے روزی مل ہی جائے گی۔

پس یہ یقین کر کے وہ عرب نماز جمعہ ادا کرنے کے لئے چلا گیا۔ جب فارغ ہو کر گھر آیا تو اس نے دیکھا کہ اونٹ مکان میں بندھا ہوا ہے۔ عرب نے اپنی الہیہ سے پوچھا کہ گم شدہ اونٹ کس طرح آگیا۔ اس نے جواب دیا۔ میاں! بھیڑیے اس کے پیچے لگے ہوئے تھے۔ یہ بے تحاشا بھاگتا ہوا آرہا تھا۔ جب گھر میں داخل ہو گیا تو

میں نے باندھ دیا۔ بھیڑیے جنگل کو واپس چلے گئے۔ اس سے مطمئن ہو کر وہ عرب اپنے کھیت میں پہنچا تو دیکھا کہ تمام کھیت پانی سے بھرا ہوا ہے۔ یہ دیکھ کر بے چارہ عرب حیران رہ گیا۔ آخر ہمسایہ سے پوچھا کہ بھائی ہمارا کھیت پانی سے کس طرح بھر گیا۔ ہمسایہ نے جواب دیا۔ اللہ تعالیٰ نے تمہارے حال پر اپنا فضل فرمایا، ہم اپنے کھیت میں پانی دے رہے تھے۔ پانی دینے والا سو گیا۔ ہمارے کھیت سے پانی ٹوٹ گیا اور جب تمہارا برابر والا کھیت بھر گیا تب آنکھ کھلی۔ اس روایت سے بخوبی ظاہر ہے کہ عرب نے دینی کام ”نماز جمعہ“ کو مقدم سمجھا اور دنیا کے کام چھوڑ کر نماز کے لئے چلا گیا تو خدا تعالیٰ نے اس کے دنیاوی کام بھی بنادیے۔

(۳) تیسرا مسئلہ یہ یاد رکھنے کے قابل ہے کہ یہ جسم انسانی تم کو مستعار دیا گیا ہے۔ یہ تمہارا اپنا دائی مملوکہ و مقبوضہ نہیں ہے۔ بلکہ خدا تعالیٰ کی امانت ہے جو تم کو کچھ عرصے کے لئے مستعار دیا گیا ہے۔ اس سے تم جو کام لے لو وہ تمہارا ہے۔ بہت کم آدمی اس نکتے کو سمجھتے ہیں۔ اکثر اس جسم مستعار کو اپنا متاع دائی سمجھ رہے ہیں۔ اسی لئے اس کے نشوونما میں منہمک رہتے ہیں۔ یہاں تک کہ روزہ محض اس لئے نہیں رکھتے کہ کہیں ہمارا یہ جسم کمزور نہ ہو جائے۔ حالانکہ اس جسم کو تو ماں کی طلبی پر ایک روز تم سے جدا ہو جانا ہے۔ سمجھدار آدمیوں کا یہ مسئلہ اصول ہے کہ جب وہ کوئی چیز کسی سے مستعار مانگتے ہیں تو تھوڑے عرصے ہی میں اس سے اپنا سارا کام لینے کی کوشش کرتے ہیں۔ تاکہ اس چیز کے واپس مانگ لئے جانے پر کام نہ کر لینے کی حرمت سے بچ جائیں۔ میرے عزیزو! اس جسم سے زاد آخرت تیار کرلو۔ اس کو تو ایک روز اپنے مالک کے طلب کر لینے پر تم سے جدا ہو جانا ہے۔ ایسا نہ ہو کہ تم کو اپنی غلط فہمی کی بنا پر کہ اس کو اپنی متاع سمجھ بیٹھے ہو، کوئی کام نہ کرنے کی حرمت اٹھانی پڑے۔ (اس موقع پر حضور ﷺ نے بہت سے نیکوکار صالحین کا نمونہ پیش کیا۔ جنہوں نے صحیح معنوں میں اپنے جسم کو

Marfat.com

Marfat.com

نے تفرقی اندازی کی۔ ہندوستان میں سات کروڑ مسلمان ہیں۔ ساڑھے چھوڑ کر ڈال تو ہم اہل سنت والجماعت ہیں اور ہم میں سے تفرقہ انداز ڈاکوؤں نے ڈاکہ مار کر، ناتفاقی کا نفع بوکر، ہمارے کچھ بھائیوں کو گمراہ کر دیا۔ صرف پچاس لاکھ آدمی یا اس سے بھی کم ہم میں نکلنے کے مرزاٹی، وہابی، چکڑالوی، بابی وغیرہ ہو گئے۔ بے اتفاقی انہوں نے کی۔ ہم تو اتفاق کے لئے تیار ہیں اور اتفاق پر قائم ہیں اور الحمد للہ اسی اتفاق پر قائم رہیں گے اور اسی اتفاق پر مرسیں گے۔ ناتفاقی کرنے والوں کو جہنم کی آگ سے ڈرانا چاہئے اور توبہ کر کے پھر سوادا عظیم مذہب اہلسنت والجماعت میں شامل ہو جانا چاہئے۔

دیکھو بکریوں کا ایک گلہ ہے۔ جو بکری اپنے گلے سے باہر نکلے گی اور بھٹک جائے گی اس کو بھیڑیا پکڑے گا۔ جو بکری اپنے گلے سے باہر نہیں نکلے گی، اس کو بھیڑیا نہیں پکڑے گا۔ پس اسی طرح جو کوئی ہم میں سے نکل جائے گا، شیطان اس کو گمراہ کر دے گا۔ ڈاکو ڈاکہ مارنے میں سرگرم اور درپے آزاد ہیں۔ تم اپنے ایمان کو مضبوط رکھو۔ ایمان کے بہت سے رہن طرح طرح سے تمہارے ایمان کو چرانے کی فکر میں لگے ہوئے ہیں، نہ ان کی مجلس میں جاؤ، نہ ان کی صحبت میں بیٹھو، نہ ان کی بات سنو۔ میں ایک مرتبہ پنجاب میں سفر کر رہا تھا۔ ایک زمیندار نے میرے گھوڑے کی باغ پکڑ لی اور دریافت کیا کہ ایک مولوی صاحب نے فرمایا ہے کہ غیر اللہ کا نام لینے سے چیز حرام ہو جاتی ہے۔ میں نے اس زمیندار سے کہا کہ یہ کھیت کس کا ہے۔ اس نے کہا میرا، میں نے پوچھا یہ لڑکا کس کا ہے۔ اس نے جواب دیا میرا، میں نے پوچھا یہ بیتل کس کا ہے۔ اس نے کہا میرا ہے، میں نے سوال کیا کہ بھائی! خدا تعالیٰ کا نام تو تم نے کسی چیز پر بھی نہیں لیا، تو کیا سب چیزیں حرام ہو گئیں۔ اس مولوی سے کہو کہ اس کی بیوی بھی اس پر حرام ہے۔ کیونکہ اس عورت پر اس کا نام آ گیا۔ نہیں! تبھی تو اس پر حلال ہوئی ہے۔

ملفوظات مبارک

- (۱) کلمہ شریف کے دو جز ہیں۔ جزو اول توحید یعنی **لَا إِلَهَ إِلَّا اللَّهُ** جزو دوم **مُحَمَّدُ رَسُولُ اللَّهِ** ان دونوں جزوؤں میں کوئی فاصلہ نہیں ہے۔ جہاں سے **لَا إِلَهَ إِلَّا اللَّهُ** کی ختم ہوئی وہیں سے محمد رسول اللہ کی حد شروع ہوئی۔
- (۲) ہمارے لئے سب سے اعلیٰ اور سب سے افضل نعمت ایمان کی نعمت ہے۔ **لَا إِلَهَ إِلَّا اللَّهُ** تو شیطان بھی کہتا ہے۔ پھر اس کو یعنی کیوں کہتے ہیں۔ دنیا میں جتنے فرقے ہیں۔ سب اپنے اپنے طور پر توحید کے قائل ہیں۔ پھر ملعون کیوں ہیں۔ اس وجہ سے کہ وہ صرف **لَا إِلَهَ إِلَّا اللَّهُ** کہتے محمد رسول اللہ نہیں پڑھتے۔
- (۳) کلمہ شریف کے دو اجزاء ہیں پرندے کے دو پروں کی طرح۔ پرندے کا ایک پرٹوٹ جائے تو وہ ایک پر سے بالشت بھرنہیں اڑ سکتا۔ ایسے ہی ہمارا کلمہ بارگاہ الہی میں نہیں پہنچ سکتا، جب تک اس کے دونوں پر یعنی دونوں جزو توحید و رسالت سالم نہ ہوں۔
- (۴) اسلام کا سارا دارود اور توحید و رسالت کے عقیدے پر ہے۔ جس مکان کی بنیاد ٹھیک نہ ہو وہ عمارت کب ٹھہر سکتی ہے۔ توحید اور رسالت بنیاد کی مانند ہیں۔ باقی سب نماز روزہ اعمال وغیرہ عمارت ہیں۔ پس جس مکان کی بنیاد مضبوط ہوگی، اس پر عمارت بھی اچھی قائم ہوگی۔
- (۵) انبیاء کرام کے جسموں کو زمین نہیں کھا سکتی۔ زمین ان کے جسموں کو چھوٹی بھی نہیں۔
- (۶) رسول پاک ﷺ نے فرمایا ہے کہ جو شخص محبت سے درود شریف پڑھتا ہے، میں اپنے کانوں سے اس کو سنتا ہوں۔
- (۷) حضور ﷺ نے ارشاد فرمایا کہ جو شخص مجھ پر سلام بھیجے گا۔ میں اس کے سلام کا

جواب دوں گا۔

(۸) ایک شخص کو دوسرے نے بیلوں کی ایک جوڑی اور زمین دے دی۔ وہ شخص سال بھر تک محنت کرتا رہا۔ مل چلا یا۔ پھر فصل بوئی۔ اس کو پانی دیتا رہا۔ کھیت میں سے گھاس پھوس تنکے چتنا نکالتا رہا۔ دن رات اسی فکر میں لگا رہا۔ فصل پک گئی تو کاث کر دانہ بھوسا الگ الگ کیا۔ پھر انوں کو صاف کیا۔ پھر چکلی لا کر اس میں آٹا پیسا۔ لکڑیاں جمع کیں۔ چولھا بنایا۔ آٹا گوندھا۔ تو اتلاش کر کے لایا۔ ساری محنت کر کے روٹی پکائی اور پیٹ بھرا۔ یہ شریعت ہے اور کسی نے اس شخص کو پکی پکائی روٹی دے دی اور اس نے کھالی، یہ طریقت ہے۔

(۹) بارگاہ الہی میں پہنچنے کے دراستہ ہیں۔ پہلا شریعت دوسرا طریقت، دونوں برق، دونوں نور علی نور، فرق اتنا ہے کہ شریعت کا راستہ بڑا اور لمبا ہے اور طریقت کا راستہ قریب اور نزدیک۔

(۱۰) میرے والد صاحب قبلہ اکثر فرمایا کرتے تھے کہ لوگ لے کر خوش ہوتے ہیں۔ ہم دے کر خوش ہوتے ہیں۔ لوگ کھا کر خوش ہوتے ہیں۔ ہم کھلا کر خوش ہوتے ہیں۔

(۱۱) دنیا کی چیزوں کی محبت دل سے نکالنا اور خدا کی محبت کو دل میں جگہ دینا ج ہے۔

(۱۲) جتنی مخلوق ہے وہ سب دنیا کے جال میں پھنسی ہوئی ہے۔ وہ بڑا شہر و رہوگا جو اس جال کو توڑے گا۔ جال کے اس توڑنے کا نام ج ہے۔

(۱۳) جو شخص ج کے لئے گھر سے نکلتا ہے۔ وہ رب کا مہمان ہوتا ہے۔ جو شخص کسی کے مہمان کی خدمت کرے وہ میزبان کا دل خوش کرتا ہے اور جو کسی کے مہمان کو تکلیف دے وہ گویا میزبان کو تکلیف دیتا ہے۔ اسی لئے حاجیوں کی خدمت عین موجب خوشنودی اللہ تعالیٰ ہے۔

(۱۴) شیطان اور نفس دو دشمن ہمارے پیچھے لگے ہوئے ہیں۔ ج ہم میں ہم بارگاہ

ایزدی میں ننگے سر ننگے پیر جاتے ہیں۔ یعنی احرام باندھ کر فریادی بن کر، کہ برآلہ!

ہمیں ان دشمنوں سے بچا۔ اس میں رب کا کوئی فائدہ نہیں، ہمارا اپنا فائدہ ہے۔

(۱۵) زبان اللہ تعالیٰ نے ایک دی، وہ بھی دو کواڑوں کے درمیان، اس کو ان دو کواڑوں کے اندر بند رکھو۔ جب ضرورت ہو تو تبھی اس کو باہر نکالو۔ بے ضرورت اس سے کام مت لو۔

(۱۶) جو شخص یہ تمنا رکھتا ہے کہ میرا رب مجھ سے راضی ہو، اس کو لازم ہے کہ وہ اپنے ماں باپ کو راضی رکھے۔ اگر ماں باپ ناراض ہوئے تو اسے یقین کر لینا چاہئے کہ میرا رب بھی مجھ سے ناراض ہے۔

(۱۷) ماں باپ اگر اولاد کو عاق کر دیں تو ان کا روزہ، نماز، حج، زکوٰۃ کوئی عمل قبول نہیں ہوتا۔ ادھر بندہ ناراض تو ادھر رب بھی ناراض۔

(۱۸) جس طرح بندہ رب کا حق ادا کرنے سے قاصر و عاجز ہے۔ اسی طرح اولاد بھی ماں باپ کے حقوق ادا کرنے سے عاجز ہے۔

(۱۹) دل کو آرام اسی وقت مل سکتا ہے جب آدمی یا خود ذکر کرے۔ یاذ کرنے والوں کی صحبت میں بیٹھئے۔

(۲۰) ذکر کرنے والے کے دل میں اللہ تعالیٰ دنیا اور دنیا والوں سے استغنا پیدا کرتا ہے۔

(۲۱) ایک شخص دنیا کے غمتوں اور فکرتوں سے پریشان تھا اور دل کے آرام سے بالکل ناامید ہو گیا تھا۔ ایک روز وہ ایک درویش کی خدمت میں جا بیٹھا۔ جب تک اس کی خدمت میں رہا اس کے دل کو آرام اور چین حاصل رہا۔ اس نے اپنے حسب حال یہ شعر پڑھا۔

نا سکھ گھوڑے پاکی، نا سکھ چھتر کی چھاں
یا سکھ ہر کی بھگت میں، یا سکھ سنتا ماں

(۲۲) اعلیٰ حضرت قبلہ عالم امیر ملت محدث علی پوریؒ نے فرمایا کہ ذکر کی دو قسمیں ہیں ایک زبان سے دوسرا دل سے ایک دفعہ بھی اللہ کا لفظ زبان سے نکلا تو وہ زبان کا ذکر ہوا۔ دل سے ایک مرتبہ اللہ کو یاد کیا تو تمن کروڑ پچاس لاکھ مرتبہ ذکر زبان کے برابر ہو گا۔ یہ دل کا ذکر ہے۔ سارے جسم کی ریسیں تمن کروڑ پچاس لاکھ ہیں۔ دل سے یہ ساری ریسیں لگی ہوئیں ہیں۔ ایک دفعہ دل سے اللہ کا نام لیا تو ساری ریسیں بھی اللہ کا نام لیتی ہیں۔

(۲۳) جتنے ذکر ہیں، ان سب سے بڑھ کر ”اللہ“ کا ذکر ہے۔

(۲۴) اللہ کا ذکر کرنے والوں کا مخلوق کے سامنے یہ حال ہے کہ کپڑے پہننے کو نہیں، جسم کو مشی لگی ہوئی ہے۔ دروازوں سے ان کو نکال دیا جاتا ہے۔ مگر اللہ کے دربار میں ان کا یہ حال ہے کہ ان کی زبان سے جو نکل جاتا ہے۔ اللہ تعالیٰ وہی کرتا ہے۔
(حدیث صحیح کی یہی تفسیر ہے)

(۲۵) اطمینان ظاہر اور چیز ہے اور اطمینان قلب دوسری چیز ہے۔ جس نے سچے دل سے کلمہ شریف پڑھ لیا، اس کو مومن کہیں گے۔ مگر دل کو آرام نصیب ہو گا صرف اللہ کے ذکر سے۔ رب تعالیٰ خود فرماتے ہیں۔ ”الا بذکر الله تطمئن القلوب“

(ترجمہ) یاد رکھو کہ دلوں کو اطمینان صرف اللہ کے ذکر سے حاصل ہوتا ہے۔

(۲۶) دریا میں کشتی پانی کے اوپر رہتی ہے۔ جتنا پانی زیادہ ہو گا کشتی کو آسانی ہوگی۔ اگر وہی پانی کشتی کے اندر آ جائے تو کشتی ڈوب جائے گی۔ دل کشتی ہے اور دنیا کے رنج و غم پانی۔ سب کی کشتی ڈوبی ہوئی ہے مگر اللہ کے بندوں یعنی ذاکروں کی کشتی تیرتی رہتی ہے۔

(۲۷) صوفیائے کرام نے مقرر کیا ہے کہ ہر دم پر ذکر کیا جائے۔ رات دن میں چالیس ہزار سانس آتا جاتا ہے۔ گویا ۲۴ گھنٹوں میں چالیس ہزار دفعہ ذکر ضروری

ہے۔ ”جودم غافل سو دم کافر۔“

(۲۸) حضور ﷺ کی ذات مبارک رحمتہ للعالمین ہے۔ اس لئے آپ کی وجہ سے کافروں کو بھی عذاب نہیں دیا جاتا۔ وہ عذاب سے صرف آپ کی ذات پاک کے صدقے میں محفوظ ہیں۔ رب العزت فرماتے ہیں: ”وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ“ (پارہ ۹، ع ۱۸) (ترجمہ) اور اللہ ان کو (کافروں کو) عذاب نہیں دیتا، درآں حال یہ کہ آپ ﷺ ان کے درمیان تشریف فرمائیں۔

(۲۹) اگر ایک خورد سال بچے کے سامنے ان کی ماں کو گالی دی جائے تو اسے غصہ آ جاتا ہے اور وہ لڑنے لگتا ہے۔ اس زمانے کے مسلمانوں میں چھوٹے بچے جیسی سمجھ بھی نہیں ہے۔ رسول اکرم ﷺ کی شان میں آئے دن گستاخیاں کی جاتی ہیں اور ان کی غیرت کو ٹھیس بھی نہیں لگتی۔ حضور ﷺ تو ہمارے ماں باپ سب سے ہزاروں درجہ افضل و برتر ہیں۔

(۳۰) ہر شخص کو چاہئے کہ علم دین حاصل کرے۔ اگر ایسا نہ کر سکے تو اس پر لازم ہے کہ اپنی اولاد کو دینی تعلیم دلائے۔ یہ بھی نہ ہو سکے تو ضروری ہے کہ علم دین حاصل کرنے والوں کی مدد کرے۔

(۳۱) مشہور ہے ”كُلُّ جَدِيدٍ لَذِيدٌ“ (ترجمہ) ہر نئی چیز اچھی لگتی ہے۔ ”تم دنیا کی ہر نئی چیز کو پسند کر سکتے ہو۔ لیکن دین وہی پرانا قدیم قائم رکھو۔ جسے تمہارے اگلوں نے اختیار کیا تھا۔

(۳۲) دعا کے دو پر ہیں ایک حلال دوسرے صدق مقال، جو حلال کما کے کھائے اور سچ بات منہ سے نکالے، اس کی دعا ضرور قبول ہوتی ہے۔

(۳۳) جو شخص تم سے کچھ مانگتا ہے وہ دراصل تم پر احسان کرتا ہے۔ اس وجہ سے کہ وہ تم سے ایک پیسہ مانگتا ہے اور اللہ تعالیٰ اس کا اجر تمہیں سات سو تک عطا فرماتا ہے۔

(۳۴) راہ خدا میں جو کچھ دینا ہو، وہ اپنی زندگی میں اپنے ہاتھ سے دے دے مر نے کے بعد ہمارے نام پر نہ بیوی کچھ دے گی نہ پچے۔

(۳۵) بزرگان دین کا ادب کرو، اگر وہ ناراض ہو جائیں تو پھر کہیں سے بھلائی کی توقع عبث ہے۔ ایک کا مرد و دسب کا مرد و وہ، ایک مرغی کسی انڈے کو گندہ کروے تو پھر کوئی مرغی بھی اس میں سے بچہ نہیں نکال سکتی۔

(۳۶) اللہ کا کلام اللہ کے لئے پڑھو۔ دنیا کے لئے پڑھنا ایسا ہے کہ جیسے لعل دے کر کوڑیاں لینا۔ یہ اور بات ہے کہ اللہ کے لئے پڑھنے کے بعد، اس کے طفیل میں، اللہ اس کو دنیا کا فائدہ بھی عطا فرمادے۔

(۳۷) سب کی قبروں میں اندھیرا ہو گا۔ لیکن تہجد پڑھنے والے کی قبر میں اندھیرا نہیں ہو گا۔ تہجد کی برکت سے اس کی قبر روشن ہو گی۔

(۳۸) ہر نماز کے بعد آیتِ الکرسی اور ہر رات کو سورہ تبارک الذی پڑھنے کی وجہ سے قبر میں عذاب نہیں ہو گا۔

(۳۹) اگر دل میں اس کی جگہ ہو، تو دنیا کا مال اور دولت اللہ کی راہ میں رکاوٹ نہیں بنتے۔

(۴۰) چاہے انسان بد عمل ہو مگر خدا کرے وہ بد عقیدہ نہ ہو۔

(۴۱) انسان دو قسم کی صفات کا مجموعہ ہے۔ (۱) اچھی صفات یعنی ملکوتی، ان کی ترقی سے انسان فرشتوں سے بڑھ سکتا ہے۔ (۲) بُری صفات یعنی شیطانی، ان کی ترقی سے انسان شیطان سے بڑھ جاتا ہے۔

(۴۲) جس دن میرے پاس زیادہ لوگ کچھ مانگنے آتے ہیں۔ اس دن میں بہت خوش ہوتا ہوں اور جس دن کوئی نہیں آتا، مجھے تکلیف ہوتی ہے۔ جو کوئی مجھ سے کچھ لینے کے لئے آتا ہے۔ وہ دراصل لینے کے لئے نہیں آتا، بلکہ دینے کے لئے آتا۔

ہے۔ میں خدا کا شکر ادا کرتا ہوں کہ اس نے اسے میرے دروازے پر بھیجا۔ اگر وہ مجھے اس کے دروازے پر بھیجتا تو میں کیا کر سکتا تھا۔

(۲۳) جو سید ہے وہ خدا کے علاوہ کسی سے نہیں ڈرتا اور ڈرتا ہے وہ سید نہیں ہوتا۔

(۲۴) لوگ کہتے ہیں کہ درویشی دوکانداری ہے۔ مگر یہ نہیں سوچتے کہ گاہک کو اگر مرضی کے مطابق سودا نہ ملے تو وہ دوبارہ کب اس دوکان پر جاتا ہے۔ دوکان میں اگر مال ہو تو دوکان چلتی ہے۔ مال نہ ہو تو دیوالیہ نکل جاتا ہے۔

(۲۵) حج اور زیارت کو جاؤ تو ہاں سے کوئی چیز بچا کے ساتھ واپس مت لاو۔ مکہ شریف میں ایک کے بد لے لا کھکا اور مدینہ شریف میں ایک کے عوض پچاس ہزار کا ثواب ملے گا۔ یہ خوش قسمتی ہے کہ آپ لوگوں کو یہاں کی حاضری نصیب ہوئی ہے۔

(۲۶) حد سے گزرے تو ولی، بے حد سے گزرے تو پیر اور حد بے حد دونوں سے گزرے تو فقیر۔

(۲۷) بھوکارہ کر اللہ اللہ کرنا کوئی کمال نہیں۔ اللہ کی نعمتوں سے فائدہ اٹھانا، پیٹ بھر کر کھانا اس پر نہ سونا اور عبادت کرنایہ کمال ہے۔

(۲۸) خوب پیٹ بھر کر کھایا کرو۔ بھوکے آدمی سے تو نماز بھی نہیں ادا ہو سکتی۔ کمال یہ ہے کہ اللہ کی نعمتوں سے پوری طرح سیر ہو اور پھر اللہ اللہ کرے اور فرائض و واجبات کے علاوہ سنن و نوافل کو اچھی طرح ادا کرے۔ یاد رکھو! حضور نبی کریم ﷺ نے صائم الدہر ہنے سے منع فرمایا ہے۔

(۲۹) خدا کرے کہ جیسے طریقت و شریعت میں بہ نگاہ حقیقت قطعاً کوئی فرق نہیں، ایسے ہی صوفیوں اور مولویوں میں خالص اتحاد ہو جائے اور دونوں اپنے اختلافات و منافشات فروعی سے بے نیاز و بالآخر ہو کر متعدد مقاصد کے حصول کے لئے یک قلب و یک جان ہو جائیں۔

(۵۰) عالم کا وصف عند اللہ یہ ہے۔ إِنَّمَا يَخْشَى اللَّهَ مِنْ عِبَادِهِ الْعُلَمَاءُ (پ، ۲۲، ۱۶) یہ آیت مبارکہ واضح الفاظ میں بیان کر رہی ہے۔ کہ عالم صرف خدا سے ڈرتا ہے۔ خشیت الہی اس کا حسن ہے۔ غیراللہ سے ڈرنا شریعت و طریقت میں کفر و زندقہ سے بدتر ہے۔

(۵۱) ایمان محبت رسول ﷺ کو کہتے ہیں۔ رسول پاک ﷺ سے جس قدر محبت ہوگی اسی قدر ایمان سالم و کامل ہوگا۔ جس قدر محبت میں کمی ہوگی اس قدر ایمان میں نقص ہوگا۔
 (۵۲) مسلمان کس کو کہتے ہیں؟ مسلمان وہ ہے جو خدائے برتر و تو ان کے مساوا کسی سے نہیں ڈرتا۔ مسلمان وہ ہے جو اللہ تعالیٰ کے اس فرمان پر عمل کرتا ہے کہ ”فَلَا تَخَافُوهُمْ وَخَافُونِ إِنْ كُنْتُمْ مُؤْمِنِينَ“ (پ، ۹، ۹) (ترجمہ) تم مخلوق سے مت ڈرو، اگر تم مومن ہو تو ہم سے ڈرو۔

(۵۳) تم مسلمان ہو۔ تمہیں اسلام نے سکھایا ہے کہ تم آپس میں متعدد ہو۔ باہمی اتفاق و اتحاد رکھو۔ اللہ کی رسی کو مضبوط تھام لو۔ آپس میں تفرقہ نہ ڈالو۔ اسلام کا پہلا اصول ”باہمی محبت و اخوت“ ہے۔ اسلام محبت کا سبق دیتا ہے۔ اسلام ہمدردی سکھاتا ہے۔ بنی نوع انسان کی خیر خواہی کا سبق دیتا ہے۔ ہمارے مولیٰ فرماتے ہیں۔ کہ ”تمام مسلمان مادرزاد بھائیوں کے مانند ایک دوسرے کے بھائی ہیں۔“

(۵۴) انسان پر خداوند عجیم الاحسان کے اس قدر انعام و احسان ہیں کہ ان کا شکر بجا لانا تو درکنار، اگر انسان تمام عمر ان کے شمار کرنے میں صرف کرے، تو بھی ان کو شمار نہیں کر سکتا۔ ”وَإِنْ تَعْدُو أَنْعَمَتَ اللَّهِ لَا تُحْصُو هَا“ (پ، ۱۷، ۱۲) (ترجمہ) اور اگر تم اللہ تعالیٰ کی نعمتوں کو شمار کرو تو تم شمار نہیں کر سکتے۔ ”نص صریح اس پر شاہد ہے۔ کہ انسان محدود علم و عقل و عمر سے اس بات کے بالکل ناقابل ہے۔

فضل خدائے را کہ تو اندر شمار کرو
یا کیست آنکہ شکر یکے از ہزار کرد

(۵۵) یوں تو اللہ تعالیٰ کے انعام و اکرام الطاف و نوازش اپنے بندوں پر تمام بے مثال و بے نظیر ہیں۔ مگر سب سے اعلیٰ درجے کی نعمت جو اللہ تعالیٰ نے اپنے بندوں پر عنایت کی، وہ یہ ہے کہ اپنے محبوب رحمتہ للعالمین افضل الانبیاء المرسلین خاتم الانبیاء ﷺ کی غلامی کے تمیز طوق سے ہمیں مزین و ممیز فرمائے جس کم اللہ اپنا محبوب ہونے کا رتبہ ہم کو عطا کیا اور نور ایمان و ایقان سے ہمارے دل و دیدہ کو منور فرمایا۔ انسان، عاجز انسان مولیٰ کریم کی کسی ایک نعمت کا شکر ادا کرنے کے قابل نہیں۔ مگر غلامی محبوب رب العالمین ایسی نعمت ہے کہ اگر بندہ تمام عمر، ہر سر موز بان بن کر، اس نعمت کا شکر ادا کرتا رہے تو بھی ادا نہیں ہو سکتا۔

(۵۶) صرف اسلام ہی وہ مذہب ہے جو خداوند و عالم کا پسندیدہ اور مقبول ہے۔ جس پر ”إِنَّ الدِّينَ عِنْدَ اللَّهِ إِلَّا إِسْلَامُ“ (پ ۳، ع ۱۰) (ترجمہ) بے شک اللہ کے ہاں اسلام ہی دین ہے۔ کی آیت پاک شاہد ہے۔ یہ وہ مقبول اور برگزیدہ مذہب ہے جو خداوند کریم کے فرمان عالی شان ”وَرَضِيَ اللَّهُ عَنْكُمُ الْإِسْلَامَ دِيْنًا“ (پ ۶، ع ۵) (ترجمہ) اور تمہارے لئے اسلام کو دین پسند کیا۔ ظاہر ہے یہ مبارک اور مقدس مذہب ہے جس کی پیروی کے بغیر کوئی عبادت، کوئی دعا قبول نہیں ہوتی۔ ”وَمَنْ يَتَّسَعُ غَيْرُ إِلَّا إِسْلَامٌ دِيْنًا فَلَنْ يُقْبَلَ مِنْهُ“ (پ ۳، ع ۱۷) (ترجمہ) اور جو اسلام کے سوا کوئی دین چاہے گا وہ ہرگز اس سے قبول نہیں کیا جائے گا۔ آیت پاک شاہد ہے۔ سعدی رحمتہ اللہ علیہ فرماتے ہیں۔

خلاف پیغمبر کے رہ گزید
کہ ہرگز بہ منزل خواہد رسید

(۵۷) بزار آدمی کھڑے ہیں۔ ہر ایک آدمی کے ہاتھ میں کاچ کا ایک ٹکڑا ہے۔
ماں صرف ایک آدمی کے ہاتھ میں ہے۔ باقی سب نے کاچ کے ٹکڑے کو ماں سمجھ کر پکڑ رکھا ہے۔ ہر ایک بخیال خود یہ سمجھتا ہے کہ اس کے ہاتھ میں ماں ہے۔
حالانکہ فی الحقيقة ایسا نہیں ہے۔ اسی طرح ماں یعنی سچا مذہب مسلمانوں کے ہاتھ میں ہے اور کاچ کے ٹکڑے یعنی مذاہب باطلہ باقی سب لوگوں کے ہاتھ میں ہیں۔

(۵۸) سبحان اللہ! اسلام میں وہ جذب اور کشش ہے کہ جو کوئی اس کی مخالفت کرتا ہے۔ بالآخر اس کا دلدادہ اور شیفۃ ہونا پڑتا ہے۔

(۵۹) اسلام ایک تبلیغی مذہب ہے اور مسلمانوں کا ہر فرد اس کا مبلغ اور اشاعت کنندہ ہے۔

(۶۰) یاد رکھو! رازِ حقیقی وہی ہے جو تمہارا خالق و مالک ہے۔ بے ریا عبادت کروتا کہ اس کا اجر تم کو معبود سے ملے۔ ہمیشہ حق گوئی سے کام لیا کرو۔ سوائے اس جبار و قہار کے اور کسی سے مت ڈرو۔ اللہ کی مخلوق کے نفع نقصان کو اپنے نقصان پر مقدم سمجھو۔ جہاں تک ہو سکے ان کی ہمدردی اور خیر خواہی کرو۔ اپنے یاران طریقت کے ساتھ محبت اور الفت رکھو اور میرے بتائے ہوئے اسباق پران سے عمل کراتے رہو۔

(۶۱) اگر دین اور دنیا دونوں کے کام ایک وقت میں جمع ہو جائیں۔ تو پہلے دین کا کام کرو۔ اس کی برکت سے دنیا کے کام خود بخود ہو جائیں گے۔

(۶۲) جان جائے پر نماز نہ جائے۔

(۶۳) مسجد کی زمین پر اگر خدا نخواستہ عمارت باقی نہ رہے، تب بھی وہ زمین قیامت تک مسجد ہی رہتی ہے۔ اسے ہرگز کسی اور مقصد کے لئے استعمال نہیں کیا جا سکتا اور وہاں کوئی عمارت تعمیر نہیں کی جا سکتی۔

(۶۴) پیر کیلئے، رہبر کیلئے بلکہ ہر انسان کے لئے علم کا بقدر ضرورت یہ کھنا فرض ہے۔

(۶۵) کسی مسافر کو کھانا کھلانا بادشاہوں کا کام ہے۔ (پھر ارشاد فرمایا) بلکہ شہنشاہوں کا کام ہے۔

(۶۶) جو لوگ حضرت محمد ﷺ کے دشمن ہیں ان کے لیے خدا تعالیٰ نے جہنم بنائی ہے اور جو آپ ﷺ کی محبت والے ہیں ان کے لیے جنت۔ جو لوگ یہ فکر کرتے ہیں کہ ہم مرنے کے بعد جہنم میں جائیں گے یا جنت میں ان کو سوچ لینا چاہئے کہ وہ حضور ﷺ کے دشمن ہیں یا ان کے ساتھ محبت کرنے والے۔

(۶۷) **كُلُّ جَدِيدٍ لَذِيْدٌ** دنیا کی ہر ٹھیکی چیز کو پسند کر سکتے ہو مگر دین وہی پر انا قدیم اختیار کرو جس کو تمہارے باپ دادا نے اختیار کیا۔

(۶۸) انسان بد عمل ہو تو ہو لیکن خدا کرے کہ بد عقیدہ نہ ہو۔

(۶۹) فقط لا إله إلا الله پڑھ لیا تو موحد بن گیا۔ مومن نہیں بنا۔ مومن کب بنے گا؟ جب لا إله إلا الله مُحَمَّدُ رَسُولُ اللَّهِ پڑھے گا۔ ہمارے لیے سب سے اعلیٰ اور سب سے افضل نعمت ایمان کی نعمت ہے۔ لا إله إلا الله تو شیطان بھی پڑھتا ہے پھر اس کو لعنتی کیوں کہتے ہیں۔ شیطان کہتا ہے انی اخفاف اللہ رب العالمین (بیشک مجھ کو اللہ کا خوف ہے جو سب کا پروردگار ہے) جتنے فرقے دنیا میں ہیں سب توحید کے قائل ہیں۔ بھنگی ہوں یا چوہڑے چمار عیسائی ہوں یا کوئی مگر ملعون کیوں ہیں۔ اس وجہ سے کہ وہ صرف لا إله إلا الله پڑھتے ہیں۔ مُحَمَّدُ الرَّسُولُ اللَّهِ نہیں پڑھتے۔

(۷۰) سرکار دو عالم ﷺ کا نام مبارک زبان پر آ جانے سے تمام عمر کا کفر و شرک اور تمام گناہ مٹ جاتے ہیں۔

(۷۱) آج کل عام بات مشہور ہے کہ حضور ﷺ کی ذات کو حد سے نہ بڑھاؤ۔ حد سے وہی بڑھا سکتا ہے جس کو حد معلوم ہو جس کو حد ہی معلوم نہ ہو وہ کیا بڑھائے گا۔

آپ کی حدسوائے خدا تعالیٰ کے کسی کو معلوم نہیں ایک بار کے کلمہ شریف پڑھنے سے
تمام عمر کے گناہ بخشنے جاتے ہیں۔ اس قدر حد تو ہم کو معلوم ہے۔ شعر
محمد مصطفیٰ ﷺ اے کیف مددوح الہی ہیں
بشر کیا کوئی بھی اس کا شاخواں ہو نہیں سکتا

.....

محمد ﷺ سر قدرت ہے کوئی رمز اس کی کیا جانے
شریعت میں تو بندہ ہے حقیقت میں خدا جانے

(۷۲) محمد رسول ﷺ میں حضور علیہ الصلوٰۃ والسلام کی نعمت ہے جن کو آپ کی نعمت
اچھی نہیں لگتی ان کو چاہئے کہ کلمہ طیبہ میں محمد رسول ﷺ بھی نہ پڑھیں۔

(۷۳) انبیاء کے جسم کو زمین نہیں کھاتی اور نہ چھوتی ہے انبیاء قبروں میں نماز پڑھتے
ہیں سرور انبیاء کی نسبت قیاس کرو۔ کیا درجہ ہوگا۔

(۷۴) رسول ﷺ نے فرمایا جو شخص مجھ پر سلام بھیجے گا میں اس کے سلام کا جواب
دول گا۔

(۷۵) حضور ﷺ نے فرمایا کہ جو شخص محبت سے درود شریف پڑھے اس کو میں
اپنے کانوں سے سنتا ہوں۔ حضور اکرم ﷺ اس دنیا سے پردہ فرمانے کے بعد بھی
بیشک زندہ ہیں اور اپنی نبوت پر قائم اپنی امت کی طاعت و نیکی سے خوش ہوتے
ہیں اور گناہ و نافرمانی سے غمگین ہیں۔

(۷۶) شتر بے مہار منزل مقصود کو نہیں پہنچتا جدھر جائے گا۔ ڈنڈے اور ماڑکھائے گا
قطار کا اونٹ خواہ کتنا ہی دبلا اور بیمار کیوں نہ ہو ضرور منزل تک پہنچے گا۔ سلسلہ کی قطار
میں داخل ہو کر منزل مقصود تک پہنچو۔

(۷۷) بد عقیدہ لوگوں کی صحبت میں نہ رہو بلکہ ان کے بیٹھنے کی جگہ پر بھی مت بیٹھو۔

(۷۸) سب لوگوں کی قبروں میں اندھیرا ہوگا لیکن تہجد پڑھنے والوں کی قبر میں روشنی ہوگی آیت الکرسی ہر نماز کے بعد اور سورۃ تبارک الذی ہر رات کو پڑھنے کی وجہ سے قبر میں عذاب ہرگز نہ ہوگا۔

(۷۹) نماز میں جس طرح رسول پاک ﷺ پر درود پڑھنا فرض ہے اسی طرح آپ کی آل پر بھی درود شریف پڑھنا فرض ہے ورنہ نماز ہی نہیں ہوتی۔

(۸۰) بزرگوں کا ادب کرو۔ اگر وہ ناراض ہو جائیں تو پھر کہیں بھلائی کی امید نہیں۔ ایک کام رد و دسب کا مرد و دایک مرغی کسی ائمہ کے گنبد کردے تو ہزار مرغیوں کے نیچے اس ائمہ کے کو رکھا جائے کبھی اس سے بچ نہیں ہو سکتا۔

گنبد خضراء سے لے کر گنبد بیضا تک
رحمتیں ہی رحمتیں ہیں نور کے دریا رواں

آداب المریدین

جب کوئی شخص کسی سے مرید ہو جائے تو اس کو (اپنے پیر و مرشد یا شیخ کے متعلق یہ یقین ہونا چاہئے) کہ اس کا پیر دنیا میں سب سے اعلیٰ ہے اس لئے اس کا جتنا بھی احترام کرے کم ہے۔ خلوصِ دل سے پیر کی یہ عزت ہی ادب ہے جو مرید پر فرض ہے اور ادب کا ترک کرنا گناہ عظیم ہے۔

ادب کے اظہار کے دو طریقے ہیں:

جو بیعتِ شریف پڑھائی گئی ہے۔ اس کو ہمیشہ یاد رکھے اور اس کے معنی اور مطلب پر غور کرتا رہے۔ اس بیعت پر عمل پیر اہو سنت نبوی کی پیروی اور پیر و مرشد کے بتائے ہوئے سبق کی پابندی مرید پر لازم ہے۔ جب کبھی پیر و مرشد کی خدمت میں حاضر ہو تو باوضو ہو۔ نظر پنجی رکھے اور حضوری قلب کے ساتھ درودِ شریف کا اور دکر تار ہے۔

جب تک پیر خود دریافت نہ کرے مرید کوئی بات نہ کرے پیر و مرشد کے سامنے ادب سے بیٹھے۔

پیر و مرشد جب کچھ کہہ رہے ہوں تو خاموشی اور پوری توجہ کے ساتھ ان کے ارشادات سنئے جائیں اور جب تک پیر و مرشد خود کوئی بات دریافت نہ کریں مرید اپنی زبان سے کچھ نہ کہے۔ حاضرین میں جس سے پیر و مرشد دریافت فرمائیں صرف وہی شخص اس کا جواب دے۔ کوئی دوسرا نہ بولے۔ پیر و مرشد کی موجودگی میں اُو پنجی آواز

سے گفتگونہ کرے اور نہ ہی سرگوشی کرے۔ پیر و مرشد کے اہل خاندان کا بھی اتنا ہی احترام کرے جتنا کہ اپنے پیر کا کرتا ہے۔ ظاہر اور باطن میں پیر و مرشد پر کوئی اعتراض نہ کرے اور ان کے کسی حکم کی مخالفت بھی نہ کرے کیونکہ یہ بڑی بے ادبی اور مرید کے لئے زہر ہلاہل ہے۔ دینی اور دنیوی ہر کام پیر و مرشد کی اجازت سے کرنا افضل ہے۔

اپنی جان و مال اور اپنا ہر کام پیر و مرشد کے سپرد کر دے اور ہر حال میں مطیع و فرمابردار ہے۔ اپنے اور خدائے تعالیٰ کے درمیان پیر و مرشد کو وسیلہ گردانے تاکہ بارگاہ خداوندی میں اس مرید کی رسائی ہو جائے۔ پیر و مرشد کے راز ہائے سربستہ کو چھپائے کسی پر ظاہر نہ کرے اور کسی امریابات کو بے فائدہ نہ سمجھے۔ اس طرح پیر کے ہر کام میں سبھی آداب کا خیال رکھے۔ پیر کی چند ساعت کی خدمت سالہا سال کی عبادت سے افضل ہے۔ ذکر، فکر مراقبہ اور مرشد کی ذات برکات با برکات سے قلبی لگاؤ پیدا کرنا، پیر و مرشد کو اپنے حال سے باخبر چاننا اور ہر گھر ہری ان کے خیال میں محور ہنا آداب باطنی میں افضل ترین اور بعض کاملین کے مطابق عین عبادت ہے۔

پیر و مرشد کی صورت کو زگاہ میں بسائے رکھنا اور خیال میں یاد کرنا تصور شیخ ہے۔ یہ بڑی نعمت اور مرید کے لئے ذکر سے زیادہ مفید اور مناسب ہے۔ کیونکہ مرید کے لئے بارگاہ الہی سے واصل ہونے کا بھی ذریعہ ہے اور وسیلہ۔ اس انداز سے مرید کا جتنا ولی تعلق مرشد کے ساتھ زیادہ ہو جائے گا۔ پیر کا فیض باطن میں بڑھتا جائے گا۔ یہاں تک کہ جب مرید اپنے پیر و مرشد کی ذات میں فنا ہو جائے گا تو اپنی منزل مقصود کو پالے گا۔

ضرورت مرشد

صَدَقَ اللَّهُ الْعَلِيُّ الْعَظِيمُ وَصَدَقَ رَسُولُهُ النَّبِيُّ الْكَرِيمُ
وَنَحْنُ عَلَى ذَلِكَ مِنَ الشَّاهِدِينَ وَالشَّاكِرِينَ وَالْحَمْدُ
لِلَّهِ رَبِّ الْعَالَمِينَ ۝

اما بعد! خداوند تبارک و تعالیٰ قرآن پاک میں فرماتے ہیں:

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِهِ دُوَافِي
سَبِيلِهِ لَعَلَّكُمْ تُفْلِحُونَ ۝ (پ ۲، ع ۱۰)

(ترجمہ) اے ایمان دارو! اللہ سے ڈرو اور اس کی طرف کوئی وسیلہ تلاش کرو اور اس کی راہ میں کوشش کروتا کہ تم خلاصی پاؤ۔“

اس آیت شریفہ میں خداوند تعالیٰ نے تصریح کے ساتھ وسیلہ کی تائید فرمائی ہے۔ یعنی ایمان اور اتقا اور جہاد فی سبیل اللہ و جیسا ضروری بیان فرمایا ہے۔ ویسے ہی وسیلہ کا پکڑنا بھی ایک ضروری امر قرار دیا ہے بلکہ نجات کا دار و مدار ہی ان چار چیزوں پر رکھا ہے۔ ایمان ہو، اتقا ہو، جہاد ہو، اور وسیلہ، اس کے قرب کے حاصل کرنے کے واسطے بھی ہو، جب تو نجات ہے ورنہ معاملہ مشکل ہے۔ خداوند تعالیٰ کو اپنی مخلوق کے ساتھ ایک خاص تعلق ہے اور ان پر نہایت درجہ کی عنایت و مہربانی ہے۔ باوجود ایسے تعلق والاطاف کے پھر بھی ہدایت کا ذریعہ رسولوں اور انبیاء ہی کو ٹھہرایا۔ کیونکہ قدرت

نے جہاں اور کائنات کو بغیر قواعد کے نہیں چھوڑا۔ وہاں ہدایت کے مکملہ میں بھی ایسے قواعد جاری فرمائے ہیں۔ کہ ان کی پابندی کے بدون ہدایت کے سلسلہ کا جاری رہنا محال ہے۔ رسول خالق اور مخلوق کے ماہین برزخ ہوتا ہے اور اس کو دونوں طرف تعلق ہوتا ہے۔ دل اس کا خداوند کے ساتھ ہوتا ہے اور جسم مخلوق کے ساتھ۔

اَوْهُرُ اللَّهِ سَعِيْدٌ سَعِيْدٌ وَاصْلُ اُدْهَرٍ مُخْلُوقٍ مِنْ شَامٍ!

خواص اس برزخ کبریٰ میں تھا حرفِ مشدداً کا

اس برزخ کا یہ کام ہوتا ہے کہ مخلوق کو خالق کی رضا پر ثابت ہونے کی ہدایت کرے۔ عبادت کے قاعدے سکھائے اور خداوند تعالیٰ اور بندوں کے معاملات میں جو بندوں کی سیہ کاریوں کی وجہ سے پیچیدگیاں واقع ہو گئی ہوں ان کو دور کر کے معاملات صاف کر دے۔ عہد رسالت کے بعد یہ خدمت خلافت کو سپرد ہوئی۔ جس کو حضرت رسول ﷺ کے خلفاء نے بڑی محنت سے نباہا اور قیامت تک یہی خلفاء رسول ﷺ اس خدمت کو سرانجام دیتے رہیں گے۔ اسی گروہ کو گروہ صوفیاء کرام پیران عظام یا مرشدان کامل کہا جاتا ہے۔ یہی فرقہ خالق اور مخلوق کے درمیان وسیلہ ہے۔ یعنی قرب الہی کے حاصل کرنے کے واسطے ان پیران عظام میں سے کسی ایک کو وسیلہ پکڑنا طالبان حق کے لئے ضروری بلکہ فرض ہے۔

آیت مذکور کی تفسیر میں شاہ ولی اللہ محدث دہلوی رحمۃ اللہ علیہ نے اپنے والد ماجد سے نقل کر کے وسیلہ سے مراذفات مرشدی ہے اور جن لوگوں نے لفظ وسیلہ کے معنی قرآن شریف یا ذاتِ رسول ﷺ اختیار کئے ہیں۔ ان کو شاہ صاحب یوں جواب دیتے ہیں کہ اللہ تعالیٰ عز و جل نے اس آیت میں مومنوں کو خطاب کر کے وسیلہ کی تلاش کا حکم فرمایا ہے اور کوئی شخص جب تک قرآن شریف اور جناب رسالت مآب ﷺ پر ایمان نہ لائے مومن نہیں ہوتا۔ یعنی مومن وہی ہے جو قرآن پاک اور رسول ﷺ کو

دل سے حق مان چکا ہوگا۔ پس وہ وسیلہ کوئی اور وجود ہوگا جس کی تلاش کا بندوں کو قرآن اور رسول اللہ ﷺ پر ایمان لانے کے بعد حکم فرمایا ہے اور وہ مرشد کی ذات ہے جو بندے کو مولا سے واصل کر دیتا ہے پر شریعت پر چلنے والوں کو حکم کرتا ہے۔ بدی سے روک کر لوگوں کو نیکی کی ہدایت کرتا ہے۔ اللہ اور اس کے رسول کی محبت کو دلوں میں قائم کرتا ہے۔ اگرچہ ہادی حقیقی خدا کی ذات ہے۔ وہ جسے چاہے ہدایت کرے۔ مگر یہ بھی اس حکیم کی حکمت ہے کہ دنیا کو عالم اسباب بنانے کے ہمراک چیز کو سلسلہ اسباب میں ایسا پابند کر دیا کہ جیسے کوئی بچہ بغیر ماں باپ کے پیدائشیں ہوتا اسی طرح پیر اور مرید کے تعلق کے بدوں کوئی طالب حق خدا سے واصل نہیں ہو سکتا۔ یعنی جب تک کوئی پیر کامل دستیاب نہ ہو ہدایت کا حاصل ہونا محال ہے۔ یہی قاعدة دنیا کی ہر ایک چیز پر جاری ہے۔ حضرت مولانا نے روم فرماتے ہیں۔

} پیچ کس از نزد خود چیزے نشد
پیچ آہن نخجیر تیزے نشد !!
پیچ حلوائی نہ شد أستاد کار
تا کہ شاگرد شکر ریزے نشد
مولوی ہرگز نہ شد مولائے روم
تا غلام شش تبریزے نہ شد

ان تینوں بیتیوں کا مطلب یہ ہے کہ کوئی آدمی اپنے آپ کچھ نہیں بن سکتا جیسے کہ کوئی لواخواہ وہ کیسے ہی اعلیٰ درجے کا ہو لواہ کی محنت کے بغیر تلوار نہیں بن سکتا، دوسرے بیت میں یوں فرماتے ہیں کہ تلوار کا بننا تو بڑا کام ہے۔ مٹھائی جو صرف تین چیزوں (گھی، چینی، میدہ) سے بنتی ہے۔ یہی کسی حلوائی کی شاگردی کے بغیر نہیں بن سکتی۔ تیسرا بیت جو اس غزل کا مقطع ہے اس کا مطلب یہ ہے کہ مولوی بھی جب تک

مشیش تبریزی رحمۃ اللہ علیہ کا غلام نہ بنایہ بھی مولانا نے روم کھلانے کا مستحق نہیں ہوا۔ نتیجہ یہ کوئی بڑے سے بڑا اور چھوٹے سے چھوٹا کام کسی دوسرے کی مدد کے بغیر اس دنیا میں نہیں ہو سکتا۔ یعنی جب مٹھائی جیسی چیز بھی اُستاد کی مدد کے بغیر اس دنیا میں نہیں بن سکتی تو ایک خاک کے پتلے کا مقرب بارگاہ الہی بن جانا پیر کی امداد کے بغیر کیسے ممکن ہے۔ دوسری جگہ مولانا نے روم اس طرح فرماتے ہیں:

پیر را بگزین کہ بے پیر ایں سفر!
ہست بس پر آفت و خوف و خطر
کاندریں راہ پارہا تو رفتہ
بے قلاوز اندر اس آشقتہ!

یعنی جن را ہوں میں تو ہر روز چلتا پھرتا ہے ان میں بدرقه کی امداد کے بغیر بھول جاتا ہے تو راہ سلوک جس کو تو نے کبھی نہیں دیکھا اور جس میں نفس اور شیطان جیسے راہزین موجود ہوں اس میں کسی راہنمای کی امداد کے بغیر تو کیسے چل سکتا ہے۔ آج کل کا مشاہدہ گواہ ہے۔ کہ اس زمانے میں وہی لوگ زیادہ تر گمراہ ہوئے جن کا کسی سلسلہ پیران عظام سے تعلق نہ تھا۔ جن لوگوں نے کسی خلیفہ رسول ﷺ یعنی پیر کامل کے ہاتھ میں ہاتھ نہیں دیا اور خود بخود اس راہ کو طے کر کے پیر بننے کی کوشش کی وہ شیطان کا شکار ہوئے اور اس ہدایت شیطانی کے موافق اور لوگوں کو بھی گمراہ کیا۔ یہی وجہ ہے کہ آئے دن ایک نیافرقہ جاری ہوتا ہے اور اس فرقہ کے خیالات بھی نئے ہوتے ہیں۔ قرآن پاک اور احکام شریعت کو اپنے خیالات کے موافق بنانا چاہتے ہیں۔ تاویل کے پیرایہ میں تحریف قرآنی کرتے ہیں۔ احادیث نبوی ﷺ کو اُنک پلٹ کر اپنی رائے کے ماتحت بناتے ہیں۔ خود ہادی بنتے ہیں۔ اس طرح سے خود گمراہ ہوتے ہیں اور لوگوں کو گمراہ کرتے ہیں۔ مرشد حق کی سب سے بڑی ضرورت یہ ہے کہ ان جان و ایمان کے

وہ من فرمی راہزنوں سے لوگوں کو بچایا جائے۔

مرشد اپنا ہونا چاہئے جو خود کسی ایسے سلسلہ پیران میں داخل ہو جو سلسلہ جناب رسول اللہ ﷺ تک چاپنچتا ہو۔ جیسے تسبیح کے دانے ایک دوسرے سے مل کر ایک سلسلہ کا حکم رکھتے ہیں اور سب ایک ہی امام کے پیچھے ہوتے ہیں یا زنجیر کے حلقات جو ایک دوسرے سے پیوستہ ہوتے ہیں یا جس طرح ایک چراغ دوسرے چراغ سے روشن کیا جاتا ہے اور اس دوسرے چراغ سے تیسرا اور تیسرا سے چوتھا یہاں تک کہ اگر ایک ہزار چراغ بھی اس سلسلہ سے روشن کیا جاوے تو ہزاروں یہ چراغ کی روشنی میں بھی یہ عام انتقال کی پیدا نہیں کر سکتا۔ یعنی اس چراغ میں بھی وہی نور پایا جائے گا۔ جو پہلے چراغ میں تھا۔ اسی طرح سے آپ سلسلہ صوفیا نے کرام رضوان اللہ تعالیٰ علیہم اجمعین کو بھی تصور کر لیں کہ سیدنا جناب رسالتہاب حضرت محمد رسول اللہ ﷺ کے سینہ کا نور سینہ، سینہ پیران عظام کے سینوں میں منتقل ہو کر آیا ہوا ہے۔ یعنی جناب حضرت رسول اللہ ﷺ کے سینہ مبارک سے حضرت صدیق اکبرؓ کے سینہ میں وہ نور منتقل ہوا۔

حدیث شریف:

مَا صَبَّ اللَّهُ فِيْ صَدْرِيْ إِلَّا صَبَّيْتُهُ فِيْ صَدْرِ أَبِيْ بَكْرٍ

(ترجمہ) جو کچھ اللہ نے میرے سینے میں ڈالا۔ میں نے ابو بکرؓ کے سینہ میں ڈال دیا۔

اس پر گواہ ہے۔ وہاں سے سلمان فارسیؓ کے سینہ میں۔ وہاں سے حضرت امام قاسمؓ نے لیا۔ غرض اسی سلسلہ سے میرے پیر و مرشد جناب حضرت بابا جی صاحب قبلہ عالم تیراہی رحمۃ اللہ تعالیٰ علیہ کے سینہ میں ظاہر ہوا۔ بزرگان دین کا سلسلہ تارگھروں کے دفتروں کا سا ہے۔ سارے بزرگان دین کی رو جیں آپس میں تعلق رکھتی ہیں۔ ایک اشیش پر اگر تارہلا دی جائے تو سب گھروں میں وہ خبر جا پہنچتی ہے۔ یعنی ہر ایک صوفی کی روحانی برق کا تعلق تجلیات الہی کے سب سے بڑے دفتر یعنی دربار حضرت

ضرورت مرشد —

رسالتہ آب ﷺ سے قائم ہوتا ہے۔ باقی سب تاریخیں اسی صدر کی شاخیں ہیں۔
 یا یوں کہو کہ بھل کی وہ کل جس میں بھل پیدا کر کے انسان کے جسم میں پہنچائی جاتی ہے۔ اس کل کو گھماو اور ایک آدمی کا ہاتھ اس سے لگاؤ وہ بھل اس آدمی کے جسم میں اثر کرے گی۔ پھر اس آدمی کے ساتھ دوسرا آدمی اور دوسرے کے ساتھ تیرا آدمی ہاتھ لگاتے جائیں تو جس قدر انسان اس بر قی سلسلہ میں شامل ہوں گے سب کے جسم میں وہی تاثیر موجود ہوگی جو پہلے آدمی کے بدن میں تھی۔ اسی طرح سے جو لوگ بر ق محمد ﷺ کے سلسلہ میں مسلسل ہیں ان کے سینوں میں بھی وہی نور عرفان موجود ہے۔ جو سینہ نبوی ﷺ میں تھا۔ پس ضروری ہو کہ جو شخص اس نور عرفان کا طالب ہو وہ صوفیائے کرام رضوان اللہ تعالیٰ علیہم اجمعین کے سلسلہ میں سے کسی سلسلہ کے پیر کے ہاتھ میں ہاتھ دے کر بیعت کرے ورنہ محروم رہے گا۔ کیونکہ صوفیائے کرام رضوان اللہ تعالیٰ علیہم اجمعین کے سینوں کے بغیر اس نور عرفان کا حاصل ہونا محال ہے۔

واعلم ان الآية الكريمة صبرحت بالامر بابتغاء الوسيلة ولا
 بدمتها البتة فان الوصول الى الله تعالى لا يحصل الا بالوسيلة
 وهي علماء الحقيقة ومشائخ الطريقة (قال الحافظ)

قطع ایں مرحلہ بے ہر ہمی خضر مکن۔

ظلمًا تست بترس از خطر گراہی

والعمل بالنفس يزيد في وجودها، واما العمل وفق
 اشارة المرشد ودلالة الانبياء والآولياء فيخلصها من الوجود
 ويرفع الحجاب ويوصل الطالب إلى رب الارباب قال الشيخ
 ابوالحسن الشاذلي كنت أنا وصاحب لى قد أويينا إلى المغاربة

لطلب الدخول الى الله واقمنا فيها ونقول يفتح لنا غدا او بعد
غد فدخل علينا يوما رجل ذو هيبة وعلمنا انه من اولياء فقلنا
له كيف حالك فقال كيف يكون حال من يقول يفتح لنا غدا
او بعد غدا او بعد غد بالنفس لم لا تعقدين الله الله فيه تقطنا
وتبتنا الى الله تعالى وبعد ذالك فتح علينا فلا به من قطع

التعلق من كل وجه لينكشف حقيقة الحال (ان)

(ترجمہ) یعنی واضح رہے کہ اس آیت کریمہ نے وسیلہ کے طلب کرنے کی صاف طور
سے تصریح کی ہے جس سے ہرگز چارہ نہیں ہو سکتا۔ کیونکہ وصول الی اللہ بغیر وسیلہ کے
ممکن نہیں اور وسیلہ سے علماء حقیقت اور مشارخ طریقت مراوی ہیں اور نفس کی رائے پر
عمل کرنا اس کے وجود کو زیادہ کرتا ہے۔ لیکن مرشد کے حکم اور انبیاء اور اولیاء کی دلالت
پر عمل کرنے سے نفس اپنے اخلاق ذمیہ سے خلاصی حاصل کر لیتا ہے اور حجاب دور ہو
جاتے ہیں اور طالب رب الارباب کے ساتھ حاصل ہو جاتا ہے۔ شیخ ابو الحسن شاذی
رحمۃ اللہ علیہ نے فرمایا ہے کہ میں ایک رفیق کے ساتھ ایک غار میں طلب خدا کے
واسطے گیا اور ہم آپس میں گفتگو کرتے تھے کہ ہمارا کام کل یا پرسوں تک ہو جاوے گا۔
ایک دن ایک بار عرب آدمی ہمارے پاس آیا اور اس کے چہرہ سے معلوم ہوتا تھا کہ یہ
ذلی کامل ہے۔ ہم نے اس کی خدمت میں عرض کی کہ آپ کا کیا حال ہے؟ اس نے کہا
کہ اس شخص کے حال کیا پوچھنا جو کہے کہ میرا کام کل یا پرسوں تک بن جاوے گا۔ اے
نفس تو اللہ کی بندگی اللہ ہی کے واسطے کیوں نہیں کرتا۔ اس سے ہم ہشیار ہو گئے اور اللہ
کی بارگاہ میں توبہ کی۔ اس کے بعد ہماری مشکل آسان ہو گئی۔ بے شک برگزیدہ
لوگوں کی صحبت میں شرف عظیم و سعادت عظمی حاصل ہوتی ہے۔ (اہم کلامہ)
دوسری دلیل..... یہ ہے کہ خداوند تعالیٰ نے قرآن پاک میں فرمایا ہے:

قَدْ جَاءَكُمْ مِنَ اللَّهِ نُورٌ، وَكِتَابٌ مُبِينٌ (پ ۲، ع ۷)

(ترجمہ) اے ایمان دار! تمہارے پاس خدا کی طرف سے نور اور قرآن آیا۔

پس قرآن شریف تو ہم علماء ظاہر سے سیکھ سکتے ہیں۔ لیکن وہ نور عرفان پیران عظام کی خدمت میں حاضر ہونے کے بغیر حاصل نہیں ہو سکتا ہے۔ اس واسطے کسی پیر کی خدمت میں جانا ضروری ہوا۔

تیسری دلیل..... قرآن پاک میں ہے:

هُوَ الَّذِي بَعَثَ فِي الْأَمَمِينَ رَسُولًا مِنْهُمْ يَتَلَوُا عَلَيْهِمْ آياتِهِ وَيُنَزِّئُهُمْ وَيَعْلَمُهُمُ الْكِتَبَ وَالْحِكْمَةَ (پ ۲۸، ع ۱۱)

(ترجمہ) ہم نے ان پڑھوں میں سے ایک رسول ﷺ بننا کر بھیجا۔ وہ ان پر ہماری آیتیں پڑھتا ہے اور ان کو قرآن مجید اور حکمت سکھاتا ہے۔“ اس آیت میں تین چیزوں کا بیان فرمایا گیا ہے۔ ایک تو آیت کا پڑھنا۔ دوسرے لوگوں کو پاک بنانا۔ تیسرا کتاب اور حکمت سکھانا۔ تو دل کو پاک کرنے کے واسطے ضروری ہے کہ ہم ایسے شیخ کی تلاش کریں اور اس کی خدمت میں حاضر ہوں جس کا سینہ نور عرفان سے منور ہوا اور کسی پیر کی توجہ سے پاک و صاف ہو چکا ہو۔

چوتھی دلیل..... دنیا میں چند روزہ زندگی بر کرنے کے واسطے انسان کے لئے ضروری ہے کہ وہ کوئی ایسا نمونہ پیش نظر رکھے جو ہر کام میں اس رہنمائی کا نمونہ ہوتا کہ کل امور دینی و دنیاوی میں اس کی تقلید کرے۔ نماز، روزہ، حج، زکوٰۃ وغیرہ اعمال اس کو دیکھ کر بجا لاسکے۔ چنانچہ فقیر پچھلے سال دہلی میں تھا تو مخدومی و مکرمی جناب مولانا مولوی محمد عبد اللہ صاحب ثوںگی کی خدمت میں سوال کیا گیا کہ آیا کسی پیر کے ساتھ بیعت کرنا ضروری ہے یا نہیں۔ آپ نے جواب میں فرمایا کہ نہایت ضروری ہے۔ پھر

محمد زین خان صاحب اپیل نویں پشاور نے عرض کی کہ اس عمل کے ضروری ہونے کی کیا وجہ ہے؟ تو آپ نے فرمایا اس واسطے کہ شیخ مرید کو عملی نمونہ بن کر دکھادے۔ اس پر انہوں نے عرض کی۔ کیا آپ کو بھی پیر کی ضرورت ہے۔ آپ نے فرمایا کہ ہاں! مجھے بھی ضرورت ہے۔ مثل مشہور ہے کہ ”النیحہت سے مثال بہتر ہے“، خداوند پاک کی قدرت کاملہ کون نہیں سمجھتا۔ جناب رسول اللہ ﷺ کے احکام کا کون قائل نہیں۔ مگر پھر بھی اُستاد اور والدین کا زیادہ ذرہ رہتا ہے۔ ان کا ہر ایک قول اور فعل ہم پر زیادہ اثر پیدا کرتا ہے اور ان سے ذر بھی زیادہ لگتا ہے۔ کیونکہ نمونہ اور مثال پیش نظر رہتا ہے۔

پانچویں دلیل..... قرآن پاک میں ہے:

يَوْمَ لَا يَنْفَعُ مَالٌ وَلَا بَنُوْنَ ۝ إِلَّا مَنْ أَتَى اللَّهَ بِقُلْبٍ سَلِيمٍ ۝
(پ ۱۹، ع ۹) (ترجمہ) قیامت کے دن تمہارا مال اور بیٹے نفع نہیں دیں گے۔ مگر اس شخص کو جو ہماری بارگاہ میں سلامت دل لائے گا۔

اس آیت سے ثابت ہوا کہ قلب دو قسم کا ہوتا ہے۔ ایک قلب سلیم اور دوسرا قلب مریض، عموماً قلب تین بیماریوں میں گرفتار ہوتے ہیں۔ ایک توبہاری حدیث نفس ہے۔ یعنی دل خود بخود باتیں کئے جاوے۔ جیسے کوئی آدمی ایک جگہ تنہا بیٹھا ہوا خود بخود باتیں کر رہا ہو تو جو آدمی باہر سے آوے گا اس کو ضرور پاگل تصور کرے گا۔ ایسے ہی جو دل خود بخود باتیں کئے جائے اس کو وہ دانا لوگ دیوانہ دل کہتے ہیں۔ یہ دیوانگی ہر ایک شخص میں موجود ہے۔ الاما شاء اللہ

غور کر کے دیکھو کہ کسی وقت جب انسان تنہا بیٹھا ہوا ہو تو دل کی طرف خیال کر کے دیکھے کہ دل کیسے کیسے خیالات دوڑاتا ہے۔ پس یہی بیماری دل کی ہے۔ حدیث شریف میں اس مرض کے دفعیہ کی تاکید موجود ہے۔ فرمایا:

مَنْ صَلَّى رَسُولَكَ عَتِينَ وَلَمْ يُحَدِّثْ فِيهِ نَفِيْهِ (انج، مشکوہ شریف)
 (ترجمہ) جو شخص دوزکعت ادا کرے اور ان میں اس کا دل باقی نہ کرے تو اس کے
 گناہ معاف ہو جاتے ہیں۔“

اس پر ایک مثال صادق آتی ہے کہ ایک دن میاں شیخ چلی صاحب نماز میں
 کھڑے ہوئے تھے ان کے دل میں خیال آیا کہ میرے پاس دو پیسے ہیں۔ ان کے
 انڈے خرید کر بچے نکلواؤں گا۔ اس طرح سے بہت سی مرغیاں ہو جائیں گی تو ان کو تیج
 کر بکریاں لوں گا وہ فروخت کر کے گائے لوں گا۔ اس تجارت میں بہت سے روپے
 پیدا کر کے شادری کر لوں گا۔ دو بچے ہوں گے۔ ایک کا نام عبداللہ رکھوں گا دوسرے کا
 نام عبد الرحمن۔ عبداللہ عربی پڑھ کر مولوی فاضل ہو جائے گا۔ عبد الرحمن انگریزی پڑھ
 کر ایم، اے پاس کرے گا۔ عبداللہ عربی لباس رکھے گا اور عبد الرحمن انگریزی، اس
 ادھیڑ بن میں تھا کہ پیٹ میں درد اٹھا تھا کہ وہ خیالی پلاور ہا اور نہ وہ نماز۔

اس مثال سے پورے طور سے خیال میں آ سکتا ہے کہ ایک آدمی ایک وقت
 میں تین کام کر سکتا ہے۔ رکوع بجود بھی کر سکتا ہے۔ قرآن شریف بھی پڑھ سکتا ہے۔
 بچے بھی نکلو سکتا ہے۔ حقیقت میں شیخ چلی ایک نہیں تھا۔ بلکہ وہ ذو تھے۔ ایک وہ جو
 قرآن شریف پڑھ رہا تھا اور دوسرا وہ جو بچے نکلوار ہا تھا۔ جب تک انڈوں بچوں والا
 شیخ چلی نہ مرجائے تب تک نماز کامل نہیں ہوتی۔ وہ شیخ چلی والی نماز تو خدا کے ساتھ
 ٹھٹھا ہے کہ زبان تو اس کی حمد کہہ رہی ہے اور دل بچے انڈے نکلوار ہا ہے۔

برز پاں تسبیح و در دل گاؤ خرا!

ایں چنیں تسبیح کے دار داشا!

مُؤْتُوا قَبْلَ أَنْتَ مُؤْتُوا ”مرنے سے پہلے مرجاو۔“

مطلوب یہ کہ اس شیخ چلی کو مارڈا لو۔ مگر یہ شیخ چلی نہ تکوار سے مرتا ہے اور نہ

بندوق سے۔ نہ کسی دوسرے ہتھیار سے، بلکہ اس کے مارنے کے واسطے پیر کامل کا ہونا ضروری ہے۔

بیچ نکشد نفس را جز ظل پیر
دامن آں نفس کش را سخت گیرا

اب واضح رہے کہ شیخ چلی کوئی خاص آدمی نہ تھا۔ بلکہ ہر ایک آدمی اگر غور کرے تو وہ شیخ چلی ہے۔ قرآن پاک میں بھی اس شیخ چلی کی طرف اشارہ کیا گیا ہے۔

”الَّذِي يُؤْسِسُ فِي صُلُوْرِ النَّاسِ“ (ص ۳۰، سورہ آخری)

نتیجہ یہ کہ جب تک وہ انڈے بچے نکلانے والا شیخ چلی مرنے جائے تب تک کوئی عبادت ٹھیک نہیں ہوتی۔

دوسری بیماری دل کے خطرات ہیں اور وہ چار قسم کے ہوتے ہیں۔ رحمانی، ملکانی، نفسانی اور شیطانی، ان نفسانی اور شیطانی خطرات کے دور کرنے کے واسطے بھی کسی پیر کی ضرورت ہے۔ مثلاً کسی آدمی کی نگاہ کسی خوبصورت سے لڑ گئی۔ آنکھیں چار ہوتے ہی اس کی صورت کا نقشہ اس کے دل میں کھنچ گپا۔

ہوش جاتا رہا نگاہ کے ساتھ
صبر رخصت ہوا ک آہ کے ساتھ!

عاشق بے چارہ ایسا محظوظا رہ ہوا کہ دنیا مافیہا کی کوئی خبر نہ رہی۔

درو دیوار ہمہ آئینہ از کثرت شوق!

ہر کجا می نگرم روئے ترا مے ینم

کی حالت ہو گئی۔ اس مرض کے علاج کے واسطے اگر سارے جہاں کے ڈاکٹر اور طبیب جمع ہوں تو شفا محل۔

مریضِ عشق پر رحمتِ خدا کی
مرض بردھتا گیا جوں جوں دوا کی

مگر خداوندِ عالم نے چند مبارک وجود دنیا میں ایسے بھی پیدا کئے ہیں جو اس درد کی دوا کر سکتے ہیں۔ وہی پیر ان عظام ہیں۔ کامل پیر کی ایک نظر توجہ سے، ہی یک لخت وہ سارا خیالِ دل سے دور ہو سکتا ہے۔ حضرت سید، بھیکھ صاحب رحمۃ اللہ علیہ فرماتے ہیں۔

ست گر ایسا چاہئے جو صقلی گرسا ہو
جنم جنم کے مورچے پل میں دیوے کھو

تیسری بیماری دل کی انتقالی صور محسوسات ہے۔ مثلاً ایک شخص نے لاہور کی شاہی مسجد دیکھی ہوئی ہے۔ جس وقت اس کے پاس اس کا ذکر کیا جائے تو فوراً وہ مسجد اس کی آنکھوں کے رو برو دکھائی دینے لگ جائے گی یا اور کوئی خوبصورت نظارہ اگر اس نے دیکھا ہو تو اس کی شکل بھی ذرا ساغور کرنے سے اس کے رو برو آ جائے گی۔ اس بیماری کے دور کرنے کے واسطے بھی ضروری ہے کہ کوئی پیر کامل ہو جو لوگوں کے دلوں سے ایسے خیالات دور کر سکے۔ کیونکہ یہ بھی توجہ الی اللہ میں ایک روک ہے۔

چھٹی دلیل..... خداوند تعالیٰ نے اس کارخانہ قدرت میں ہزار ہا امراض پیدا کئے ہیں اور ان کے علاج کے واسطے ہزار ہا ذرا لع صحیت مقرر کئے ہوئے ہیں۔ چنانچہ ہر شہر میں صد ہا طبیب و ڈاکٹر و دیکٹ موجود ہیں۔ تو قرین قیاس ہے کہ روحانی اور باطنی بیماریوں کے واسطے بھی ڈاکٹر اور حکیم مقرر کئے ہوں گے۔ ایسے ڈاکٹر یا طبیب خدا رسیدہ لوگ ہوتے ہیں جو پیر یا مرشد کے نام سے تعبیر کئے جاتے ہیں۔ ان روحانی اطباء کا سلسلہ حضرت آدم علیہ السلام سے اب تک برابر جاری چلا آیا ہے۔ پس ہم کو اپنے روحانی امراض کا علاج روحانی طبیبوں سے ہی کرانا چاہئے۔

ساتویں دلیل.....قرآن پاک میں ہے:

”كَلَّا بَلْ سَمِعْتُ رَأْنَ عَلَىٰ قُلُوبِهِمْ مَا كَانُوا

يَكْسِبُونَ ۝ (پ ۳۰، ع ۸)

(ترجمہ) ”گناہوں کی شامت سے ان کے دلوں پر زنگار لگے ہوئے ہیں۔“

حدیث شریف میں ہے کہ جب آدمی ایک گناہ کرتا ہے تو اس کے دل میں ایک سیاہی کا نقطہ پیدا ہو جاتا ہے۔ پھر جب وہ دوسرا گناہ اس سے سرزد ہوتا ہے تو دوسرا نقطہ پڑ جاتا ہے۔ یہاں تک کہ کثرت کے ساتھ دل بالکل سیاہ ہو جاتا ہے۔ پھر اس پر کوئی وعظ یا کلام اثر نہیں کرتا۔ جب زنگار زیادہ ہو جاتا ہے۔ تو وہ نہ تو علم سے دور ہو سکتا ہے اور نہ وعظ سے بلکہ علماء ظاہر بھی اس زنگار کے دور کرنے سے عاری ہیں۔ اس کے صیقل کرنے کے لئے کسی مرشد کامل کی توجہ درکار ہے۔ جو اپنی توجہ باطنی سے اس زنگار کو دور کر کے دل کو نورانی اور روشن بنادیوے۔ مولانا نے غنیمت کنجائی کا قول ہے۔

کہ اے بے پیرتا پیرت نباشد

ہوائے معصیت دل مے خراشد

آٹھویں دلیل.....حضرت موسیٰ علیہ السلام جو اولاً العزم پیغیر تھے۔ ان کو علم لدنی

سیکھنے کے واسطے خداوند تعالیٰ کا ارشاد ہوا کہ حضرت خضر علیہ السلام کے پاس جاؤ۔

چنانچہ قصہ قرآن پاک کے پارہ پندرہ کے اخیر میں موجود ہے چونکہ حضرت موسیٰ علیہ السلام اسرار علم لدنی سے بے خبر تھے۔ حضرت خضر علیہ السلام کے کشتی توڑنے، لڑکامار

ڈالنے اور دیوار بے اجرت بنانے کے اسرار پر واقف نہ ہونے کی وجہ سے اعتراض

کرتے گئے۔ حضرت خضر علیہ السلام بار بار اعتراض سے منع فرماتے گئے۔ لیکن جب

حضرت موسیٰ علیہ السلام اعتراض سے باز نہ آئے تو حضرت خضر علیہ السلام نے

حضرت موسیٰ علیہ السلام سے صاف کہہ دیا کہ آپ اعتراض سے باز نہیں آتے

اس واسطے آپ میرے ساتھ نہیں رہ سکتے۔ هذَا فِرَاقٌ بَيْنِيْ وَ بَيْنِكَ (پ، ۱۶، ع ۱) کہہ کر خصت کر دیا۔ اس قصہ سے معلوم ہوتا ہے کہ پیر کے کاموں پر مرید کا اعتراض کرنا اس کی محرومیت کی دلیل ہے۔ مرید صادق وہ ہے جو پیر کے حکم کو بے دلیل مان لے۔

مے سجادہ رُنگیں کن گرت پیر مغاں گوید
کہ سالک بے خبر نیو زراہ درسم منزل ہا
چنانچہ جناب بھیکھ رحمة اللہ علیہ کے احوال میں لکھا ہے کہ آپ ایک روز مجلس
عام میں بیٹھے ہوئے تھے کہ کوئی چوروں نے آ کر ایک بیل اور ایک بوری غلہ گندم آپ
کی نذر کر کے بیان کیا کہ ہم لوگ چوری کو گئے تھے اور تو کچھ دستیاب نہ ہوا صرف ایک
بیل پر ایک گون (بوری) گندم لدی ہوئی ملی۔ چونکہ ہم بہت آدمی ہیں اور مال مسروقہ
تھوڑا ہے۔ ہر ایک کو پورا نہیں ہو سکتا۔ اس واسطے ہم وہ مال آپ کی نذر کرتے ہیں۔
آپ نے قبول فرمایا کہ بیل کو ذبح کر لو، مگر اس کا سر اور چڑا الگ
رکھنا اور غلہ گندم پسو اکر رہیاں پکوا کر درویشوں کو کھلا دو مگر دوسرے گندم بچا کر رکھ لینا۔
حسب الحکم کھانا تیار ہوا اور درویشوں کو کھلایا گیا۔ مگر ان درویشوں میں سے دو شخص
صاحب علم بھی تھے۔ انہوں نے نہ کھایا اور کہا کہ حضرت صاحب نے تم کیا کہ یہ
چوری کا مال درویشوں کو کھلا دیا۔ ہم تو یہ حرام مال نہ کھائیں گے۔ جب کھانے سے
فارغ ہوئے تو دو شخصوں نے حضرت صاحب کی خدمت میں عرض کی کہ ہم نے اپنی
کھیتی کا چالیسوال حصہ آپ کی نذر کیا ہوا تھا اور ایک بیل بھی آپ کی نیت کا رکھا ہوا
تھا۔ آج وہ غلہ اس بیل پر لا دکر ہم آپ کے دربار میں لارہے تھے۔ کہ راہ میں وہ مال
چوروں نے لوٹ لیا۔ اب آپ فرمائیں کہ وہ نذر ادا ہو گئی یا انہیں یا ابھی ہمارے ذمہ
ہے۔ آپ نے وہ غلہ جو بچا رکھا تھا اور وہ بیل کا چڑا اور سر منگو اکران کو دکھلایا اور فرمایا

کہ یہ پہنچان لو یہ غلہ اور بیل تمہارا ہے یا اور کسی کا؟ انہوں نے فوراً پہنچان لیا اور عرض کی کہ بس یہی بیل تھا اور یہی غلہ، آپ نے فرمایا کہ تمہاری نذر ادا ہو گئی ہے۔ تم ذرا دیر کر کے لاتے، درویش بھوکے تھے۔ چوروں نے جلدی پہنچا دیا۔ بعد ازاں آپ نے ان مولوی صاحبان کی طرف مخاطب ہو کر فرمایا کہ آپ ناقن فقیر پر بدگمانی کر کے بھوکے رہے۔ اللہ تعالیٰ جل شانہ اپنے بندوں کو حرام کبھی نہیں کھلاتا۔ یہ واقعہ دیکھ کر مولوی صاحبان بہت پیشمان ہوئے معاشر کے خواہاں ہوئے۔

اصل میں ایمان یہی ہے کہ بغیر دلیل کے ہو۔ اصحاب عشرہ مبشرہ کو دیکھو کہ جن کو اس مخبر صادق ﷺ نے زندگی میں ہی جنت کی بشارت دے دی تھی۔ ان کا ایمان ایسا مقبول ہوا کہ سارے اصحاب سے ممتاز ہو گئے۔ انہوں نے کون سا عمل کیا تھا؟ صرف یہی کہ نماز کے درمیان حضرت رسول ﷺ نے جب بیت المقدس سے بیت اللہ کی طرف منہ پھیرا تو انہوں نے بھی بلا جحت ساتھ ہی منہ پھیر لیا۔ یہی عمل مقبول ہو گیا۔ شیخ کے حکم پر دلیل طلب کرنا، طالب صادق کی شان سے دور ہے۔ حکم مان لینا ایمان ہے۔ حضرت موسیٰ علیہ السلام کے حضرت خضر علیہ السلام کی خدمت میں جانے سے بھی، پیر کی خدمت میں حاضر ہونا ثابت ہوا۔

نویں دلیل دین کا دار و مدار اور شجاعت کا، محبت حضرت رسول ﷺ پر رکھا گیا ہے۔ وہ محبت نہ تو کتابوں میں ملی سکتی ہے اور نہ علماء ظاہر سے، اس کے حاصل ہونے کے واسطے پیر کامل کی صحبت ضروری ہے۔ یہ محبت کا سبق اُستاد روحانی کے سوا کوئی دوسرا پڑھانہیں سکتا۔

عقل کے مدرسہ سے اٹھ عشق کے میکدہ میں آ
جام فنا و بیخودی ہم نے پیا جو ہو سو ہوا!

مدرسہ میں عاشقوں کے جس کی بسم اللہ ہو
اس کا پہلا ہی سبق نیارو فنا فی اللہ ہو!
وسویں ولیل..... قرآن پاک میں وارد ہے:

”يَوْمَ يَفِرُّ الْمَرْءُ مِنْ أَخِيهِ ۝ وَأُمِّهِ وَأَبِيهِ وَصَاحِبِتِهِ
وَبَنِيهِ“ (سورۃ عبس)

(ترجمہ) قیامت کے دن ہر ایک آدمی اپنے بھائی، ماں باپ اور بیٹی بیٹے سے بھاگ جاوے گا۔

ہر ایک اپنے حال میں گرفتار ہو گا۔ سب رشتے ٹوٹ جائیں گے۔ مگر پیر اور مرید کا رشتہ ہے کہ وہاں بھی قائم رہے گا۔ یہ رشتہ روز اول سے مقرر ہوا ہے۔
حدیث شریف ہے۔

الْأَرْوَاحُ جُنُودٌ مُجَنَّدَةٌ فَمَا تَعَارَفَ مِنْهَا إِنْتَلَفَ وَمَا تَنَاكَرَ
مِنْهَا إِنْخَلَفَ ۝ (رواہ ابن حاری)

(ترجمہ) یعنی ارواح ایک لشکر جمع شدہ تھا۔ روز اول میں تمام ارواح (جو حضرت آدم علیہ السلام سے لے کر قیامت تک پیدا ہوں گے)۔

اکٹھے کئے گئے تھے۔ ان میں جس جس روح نے ایک دوسرے کو پہچان لیا۔ ان روحوں کی دنیا میں بھی آ کر ضرور محبت ہو گی اور جن روحوں کی وہاں شناخت نہیں ہوئی ان کی دنیا میں آ کر بھی ہرگز محبت نہ ہو گی۔ اگرچہ وہ دونوں بھائی بھائی ہی کیوں نہ ہوں۔ قیامت کے دن ماں، باپ، بیٹا، بیٹی، بھائی، عورت جن کے رحموں کے تعلقات ہیں وہ سب ٹوٹ جائیں گے۔ مگر روحوں کے تعلقات ضرور قائم رہیں گے۔ اللہ تعالیٰ فرماتا ہے:

”الْأَخْلَاءُ يَوْمَئِذٍ بَغْضُهُمْ لِبَعْضٍ عَدُوٌ إِلَّا

المُتَقِّيُّونَ” (پ ۲۵، ع ۱۲)

سب دوست اس دن دشمن ہو جائیں گے۔ مگر وہ لوگ جو پرہیز گار ہیں وہ اس روز بھی دوست ہی رہیں گے۔ محبت روحانی و ہی محبت ہے جو پیر کو مرید کے ساتھ ہوتی ہے اور یہ محبت روحانی حشر کے دن ذریعہ شجات ہوگی۔ جیسا کہ حدیث شریف میں وارد ہوا کہ حشر کے دن کوئی سایہ عرش کے سایہ کے سوانح ہوگا۔ اس سایہ میں سات قسم کے لوگوں کو جگہ دی جائے گی۔ جن میں سے دو آدمی وہ ہوں گے جن کی دنیا میں محض اللہ کے واسطے محبت رہی ہو۔ پس اس حدیث کی رو سے پیر اور مرید دونوں زیر سایہ عرش ہو گے۔ تو ضروری ہے کہ کوئی پیر اختیار کیا جائے جس کی محبت کے ذریعے سے آفتاًب حشر سے امان ملے۔

گیارہویں دلیل..... قرآن پاک میں وارد ہے:

”أَرَءَيْتَ مَنِ اتَّخَذَ إِلَهَهُ هَوَاهُ ط“ (پ ۱۹، ع ۲)

(ترجمہ) ”کیا تو نے اس آدمی کو دیکھا ہے جس نے اپنی خواہش کو اپنا خدا بنا رکھا ہے۔“

بعض آدمیوں کو کسی نہ کسی چیز کے ساتھ ایسی محبت ہوتی ہے کہ اس محبت میں محو ہو کر خدا کو بھول جاتے ہیں۔ کوئی زر کا طالب ہے کوئی شیدائے زن، کوئی فرزند پر مفتون، کوئی دیوانہ عزت و ثروت، کسی کو زمین سے عشق ہے اور کسی کو گھوڑی سے، یہ لوگ محبت میں ایسے غرق ہو جاتے ہیں کہ اصل مطلب ہاتھ سے جاتا رہتا ہے۔

عشق بیٹھا ہے دل میں اک بت کا

ہم تو یارو خدا کے بھی نہ رہے

اس پر ایک حکایت یاد آئی ہے وہ ہدیہ احباب ہے۔ ایک دن میرے اسٹاد

جناب حضرت مولانا مولوی فیض الحسن صاحب مرحوم سہارنپوری نے فرمایا کہ ایک مولوی صاحب نے ایک درویش سے پوچھا کہ کہئے شاہ صاحب کیسے گزرتی ہے؟ درویش نے جواب دیا جب سے میرا خدا مر گیا ہے۔ بہت اچھی گزرتی ہے۔ اس پر مولوی صاحب سخت برافروختہ ہوئے اور فرمایا کہ خدا واحد قوم ہی لا یہوت ہے وہ ہرگز نہیں مرنے گا۔ تو مرتد ہو گیا۔ کافر ہو گیا وغیرہ وغیرہ! اس پر درویش نے آہستہ سے پوچھا کہ مولوی صاحب! آپ نے قرآن شریف بھی پڑھا ہے؟ اس نے کہا ہاں۔ درویش نے کہا۔ مولوی صاحب یہ آیت بھی پڑھی ہے۔

”أَرَءَيْتَ مَنِ اتَّخَذَ إِلَهَهُ هَوَاهُ طٌ (پ ۱۹، ع ۲۴)

مولوی صاحب میری مراد تو یہ تھی کہ جب سے میری خواہشیں مرگی ہیں، میری زندگی بہت اچھی گزرتی ہے۔ اس پر مولوی صاحب سخت نادم ہو کر معافی کے خواستگار ہوئے کہ مجھے اس آیت کے معنی معلوم نہیں تھے۔ توحید اور معرفت کے معنی یہ ہیں کہ اللہ جل شانہ کو خداۓ برحق مان کر اس کے ساتھ دل لگایا جائے اور باقی خواہشات نفسانی دل سے دور کر دی جائیں۔

دل آرامیکہ داری دل درو بند!

وگر چشم از ھمہ عالم فرو بند!

بات تو درست یہی ہے کہ دل ماسوائے اللہ سے پاک ہو جاوے۔ مگر یہ کام یعنی دنیا کی محبت کا دل سے دور کر دینا آسان کام نہیں ہے۔ اس کے واسطے سب سے اول ایک ایسے شخص کی ضرورت ہے جس کا دل دنیا کی محبت سے بالکل سرد ہو چکا ہو پھر اس شخص کی خدمت میں رہنا اور اس کی اطاعت کرنا لازمی تھیہ رایا جائے تو دل دنیا کی محبت سے پاک ہو سکتا ہے۔



ضروری ہے اور ظاہر ہے کہ یہ صفات انہی لوگوں سے مل سکتی ہیں جو خود ان کے مشاق ہوں اور ان صفات سے متصف ہو چکے ہوں۔ وہ سوائے پیران عظام کے اور کوئی نہیں ہو سکتا۔

چودہویں دلیل..... قرآن پاک میں مقربین کا خطاب مقریبان بارگاہ الہی کو عطا ہوا ہے اور درجہ مقربین کا علماء ظاہر سے نہایت اعلیٰ فرمایا گیا ہے۔ اس کی تفصیل یہ ہے کہ باادشاہ کے نوکر دو قسم کے ہوتے ہیں۔ ایک تو چوکیدار جن کا فرض ہے کہ غل مچاتے رہیں اور لوگوں کو آگاہ کرتے رہیں چورگھروں میں داخل نہ ہونے پاویں۔ یہ چوکیدار اگر چپ رہیں تو مجرم ہوتے ہیں۔ یہ چوکیدار تو علماء ظاہر کو تصور کرو کہ ان کا فرض ہے کہ لوگوں کو وعظ و کلام سننا کر دین کی اشاعت میں ساعی رہیں اگر عالم چپکار ہے تو حدیث شریف میں اس کو گونگاشیطان کہا گیا ہے۔

دوسرے خاص نوکر ہوتے ہیں جو راز سے بھی آگاہ ہوتے ہیں اور خلوت خانہ شاہی میں بھی حاضر رہتے ہیں۔ بہت سے پوشیدہ امور ان پر واضح ہوتے ہیں۔ مگر ان کو زبان ہلانا بالکل رو انہیں۔ اگر اظہار کر دیں تو دیسے ہی مجرم ہیں جیسے کہ چوکیدار خاموشی پر۔ بقول سعدی رحمۃ اللہ علیہ:

ستانند زبان از رقیبان راز
که تا راز سلطان نگویند باز

یعنی جو راز سے آگاہ نوکر ہوتے ہیں ان کی زبانیں شاہی حکم سے کاٹ لی جاتی ہیں۔ تاکہ راز افشاء نہ ہو جائے۔ یہی صوفیا یے کرام گروہ مقربین ہیں جن کی زبان خاموش ہے۔ دیکھو جامی کیا فرماتے ہیں:

وز عالم عشق بے زبانی اولی!

در عالم فقر بے نشانی اولی!

یہ روز پڑھنے لکھنے میں نہیں آسکتے:

ایں مدرسہ نیست جائے آواز

از سینہ بہ سینہ مے رسد راز

ایک اور بزرگ فرماتے ہیں:

ایں علم درسی نہ بود در سینہ بود

یہی علم لدنی یا علم باطن اصل اصول دین وايمان ہے۔ بغیر صحبت کاملاں یہ
نعمت عظیمی نصیب نہیں ہو سکتی۔ یہ حدیث دل ہے:

حدیث سر دل دل داند و بس

زبان ولب ازاں آگاہ نباشد

پر زبان قفل است در دل راز ہا

لب خوش دل پر از آواز ہا!

یہ علم معرفت یا نور ايمان صرف صاحب دلوں کی خدمت سے مل سکتا ہے۔

پندرہویں دلیل..... "مَنْ تَابَ وَأَمْنَ وَعَمِلَ عَمَّا لَا صَالِحًا
فَأُولَئِكَ يُبَدِّلُ اللَّهُ سَيِّاً تِهْمُ حَسَنَاتٍ ۝" (پ ۱۹، ع ۲۴)

(ترجمہ) جو کوئی توبہ کرے اور ايمان لاوئے اور عمل نیک کرنے تو اس کے
سابقہ گناہوں کو ہم نیکیوں سے بدل دیتے ہیں۔

اس آیت سے مولا کی اپنے بندوں پر انہا درجہ کی مہربانی اور عنایت ثابت ہوتی
ہے کہ ایک توبہ سے سارے پچھلے گناہ معاف فرمادیتا ہے اور توبہ از روئے دیانت تو
کافی ہے کہ بندہ خدا کو حاضر جان کر اس کے رو بروان پنے گناہ کا اقرار کرے اور اس سے
معافی طلب کرے۔ مگر از روئے شریعت ضروری ہے کہ توبہ کا ایک گواہ بھی ہو۔ چونکہ
گواہ کی وقعت پر بڑا دار و مدار ہے۔ اس واسطے توبہ کا گواہ ایک کامل مرد خدا ہونا چاہئے۔

اور وہی مرشد ہوتا ہے۔

سُولْهُوْيِنْ دَلِيلٍ..... قَدْ افْلَحَ مَنْ زَكَّهَا ۝ وَقَدْ خَابَ مَنْ

دَسَّهَا ۝ (پ ۳۰، ع ۱۶)

(ترجمہ) اس نفس کو جس نے پاک کر لیا وہ خلاصی پا گیا۔“

اب نفس کے پاک کرنے کے واسطے اس کے اخلاق ذمیہ کو دور کرنا ضروری ہے۔ تاکہ وہ نیک اخلاق سیکھے اور نفس بالطبع سختی پسند ہے۔ صلح سے اس کاراہ پر آ جانا ممکن نہیں تو کوئی پاک وجود تلاش کرنا چاہئے جس کا نفس پاک ہو چکا ہو۔ اس کی صحبت کو لازم پکڑنا اور اپنی کل خواہشوں کو اس کی خواہش کے ماتحت کر دینا چاہئے۔ نفس اس کی وحشت اور رعب سے دبکار ہے گا اور خباثت کو ظاہرنہ کرے گا۔ بلکہ آہستہ آہستہ اس دوسرے پاک شدہ نفس کی عادات حاصل کرنے لگے گا۔ اس آدمی کو جس کی صحبت میں بیٹھ کر نفس پاک ہوتا ہے۔ مرشد کہتے ہیں اور مرشد کی جس قدر اخلاق ذمیہ کے دور کرنے میں ضرورت ہے اس سے زیادہ اخلاق حسنہ کے پیدا کرنے کے واسطے احتیاج ہے۔ غرض شیخ کے بغیر انسان کا نہ تو نفس پاک ہو سکتا ہے اور نہ انسان انسان بن سکتا ہے۔

سُترُهُوْيِنْ دَلِيلٍ..... هُوَ الْأَوَّلُ وَالآخِرُ وَالظَّاهِرُ وَالبَاطِنُ ۝ (پ ۲۷، ع ۱۷) اس کا تو علم ظاہر پر ہوتا ہے اور اسم باطن کا تو علم باطن پر۔ علم ظاہر تو علماء ظاہر سے حاصل کر سکتے ہیں مگر علم باطن کہاں سے حاصل کریں۔ وہ علماء باطن سے حاصل ہو سکتا ہے اور وہ لوگ کہ کاشفان اسرار غیب ہیں۔ محروم راز ہیں، اسرار باطنی سے آگاہ ہیں۔ ان کو علماء باطن بھی کہتے ہیں۔

آثَارُهُوْيِنْ دَلِيلٍ..... فَسُئَلُوا أَهْلَ الدِّيْنِ إِنْ كُنْتُمْ لَا تَعْلَمُونَ ۝ (پ ۱۲، ع ۱۲) (ترجمہ) اور تم کوئی مسئلہ نہیں جانتے ہو اور نہ کوئی اور تم کو بتلا سکتے تو تم ایسے

سائل اہل ذکر سے پوچھ لیا کرو۔

اس آیت سے ظاہر ہے کہ علماء باطن سے سینے میں وہ جو ہر ہے جس سے علماء ظاہر و دیگر بُنی نوع انسان بے خبر ہیں۔ کیونکہ خداوند نے اس آیت میں اہل علم ذکر نہیں فرمایا بلکہ اہل ذکر کا یعنی ارباب باطن فرمایا ہے اور ارباب باطن کے دل نور عرفان اور علمِ لدنی کے خزانے ہیں۔ ارباب باطن کو ہی پیران طریقت کہا جاتا ہے۔

بیسویں ولیل..... نفس امارہ کا ثبوت قرآن پاک میں موجود ہے۔ اس کی امارگی سے انبیاء علیہ السلام نالاں ہیں۔ پس نفس جو فطر تاثر ری ہے خود بخود شرارت کو نہیں چھوڑ سکتا۔ جب تک اس کا باقاعدہ علاج نہ کیا جاوے اور اس کو آہستہ آہستہ مطبع نہ بنایا جاوے۔ اس کا علاج کرنے والے لوگ، وہی پیران عظام ہیں جن کے علاج سے یہ نفس امارہ لَوْ امہ اور مطمئنہ کے درجے تک پہنچ جاتا ہے اور شرارتیں چھوڑ کر مطبع فرمان بن جاتا ہے۔ اس کا علاج کریں۔ ان کی خدمت غنیمت جانی چاہئے۔

بیسویں ولیل..... "تَعْرُجُ الْمَلَائِكَةِ وَالرَّوْحُومُ إِلَيْهِ فِي يَوْمٍ كَانُ مِقْدَارُهُ خَمْسِينَ أَلْفَ سَنَةً" (پ ۲۹، ۷۴)

(ترجمہ) "فرشته اور روح اس کی طرف ایک ایسے دن میں عروج کرتے ہیں جس کی مقدار پچاس ہزار سال ہے۔"

اس آیت کے حکم سے راہ سلوک پچاس ہزار سالہ راہ ہوئی۔ جس کو طے کرنے کے دو طریقے ہیں۔ ایک تو اعمال صالح اور دوسرا توجہ شیخ۔ اس کی مثال یوں سمجھ لو کہ دریا ہے جس کو ہم نے عبور کرنا ہے۔ اس عبور کے دو قاعدے ہیں۔ ایک تو بذریعہ شناوری کے اور دوسرے سیکھنے اور پھر اس دریائے پچاس ہزار سالہ راہ کو عبور کرنے کے واسطے عمر طویل چاہئے اور اس امت کی عمر میں ساٹھ اور ستر سال کی ہیں اور ساٹھ نہ سالوں

میں ہزار ہامشاغل دنیاوی بھی ساتھ ہیں۔ تو ہم کیونکر اس بیکار سمندر کو تیر کر عبور کر سکتے ہیں۔ ہم کو وہی دوسرا راستہ اختیار کرنا چاہئے۔ یعنی کسی ملاح کشتی بان کے حوالے اپنے آپ کو کر دیں اور جس طرح سے وہ پار لے جانا چاہئے، ہم اس میں چون وچرانہ کریں۔

حضرت مجدد صاحب رحمۃ اللہ علیہ فرماتے ہیں۔ کہ کسی کا یہ راستہ دس سال میں طے ہو جاتا ہے کسی کا بیس سال میں۔ کسی کا ایک سال میں اور کسی کا ایک ماہ میں بلکہ ایک دن ایک گھنٹہ میں بھی طے ہو جاتا ہے۔ مگر عنایت اور توجہ پیر پرسب کچھ موقوف ہے۔

بے عنایت حق و خاصان حق!

گز ملک باشد یہ هستش ورق!

اکیسویں دلیل..... یَا إِيَّاهَا الَّذِينَ آمَنُوا اذْكُرُوا اللَّهَ ذِكْرًا

کثیرًا (پ ۲۲، ع ۳)

رِجَالٌ لَا تُلْهِيهِمْ تَجَارَةٌ وَلَا بَيْعٌ عَنْ ذَكْرِ اللَّهِ (پ ۱۸، ع ۱۰)
وَالَّذَا كَرِيمُ اللَّهُ كَثِيرًا وَالَّذَا كَرِيمٌ أَعَدَ اللَّهُ لَهُمْ مَغْفِرَةً

وَأَجْرًا عَظِيمًا (پ ۲۲، ع ۲)

خداوند تعالیٰ نے اول آیت میں کثرت سے ذکر کرنے کا ارشاد فرمایا ہے۔ دوسری آیت میں اس قدر تاکید فرمائی ہے۔ کہ سو دا خرد نے یا بھنے اور دنیا کے کار و بار کرنے میں بھی ہماری یاد سے غافل نہ ہو جانا چاہئے۔ تیسرا آیت میں ذاکروں کے واسطے مغفرت اور اجر عظیم کا وعدہ فرمایا ہے۔ علاوہ اس کے بے شمار آیتیں قرآن شریف میں ذاکروں کی تعریف میں بیان فرمائی ہیں۔ پس معلوم ہوا کہ ذکر بڑی ثمرت ہے اور اس کا حاصل کرنا موجب رضاۓ خداوندی ہے۔ یہ کیونکر حاصل ہوتا ہے۔ اس امر کا فیصلہ میرے پیر و مرشد قبلہ و کعبہ رحمۃ اللہ علیہ نے نہایت مفصل بیان فرمایا ہے۔ ”ذکر نہیں حاصل ہو سکتا جب تک دل نہ ہو اور دل نہیں مل سکتا جب پیر نہ ہو اور

پیر نہیں مل سکتا جب تک ارادت نہ ہو۔“

اس فیصلہ میں بھی مرید کی طلب اور شیخ کی ضرورت کو ضروری قرار دیا گیا ہے۔ یعنی ذکر کی حلاوت اور اس کے انوار سے ہرگز دل نورانی نہیں ہو سکتا جب تک کہ کوئی شیخ باقاعدہ ذکر کی تلقین نہ کرے تو شیخ کا ہونا نہایت ضروری ہوا جو کہ دل کو قابل بنادے۔ پھر اس میں ذکر کا تجھ بولے۔

بَايْسِيُّوسِ دَلِيلٍ.....يَا يَهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا
أَوْلَادُكُمْ عَنْ ذِكْرِ اللَّهِ۝ (پ ۲۸، ع ۱۲)

(ترجمہ) ”اے ایماندار و ایمانہ ہو کہ مال اور اولاد میں تمہیں اللہ کی یاد سے غافل کر دیں۔“

اس آیت میں خداوند تعالیٰ نے سب سے زیادہ خطرناک رکاوٹیں جو زاد کر کو ذکر الہی میں پیش آتی ہیں بیان فرمائی ہیں۔ ایک توبہ مال اور دوسری حب اولاد، ہم جہاں تک دیکھتے ہیں لوگ اولاد اور مال کی دھن میں کچھ ایسے لگے ہوئے ہیں کہ ذکر خدا سے بالکل غافل ہو گئے ہیں۔ اس خسارہ سے وہ شخص جو کسی پیر کی صحبت میں رہ چکا ہو خوب واقف ہوتا ہے غفلت چونکہ ایک خوفناک مرض ہے اس واسطے اس سے بچنے کے واسطے ضروری ہے کہ کسی مرشد کی تلاش کی جائے۔

تَسْبِيُوسِ دَلِيلٍ.....إِنَّا عَرَضْنَا إِلَّا مَانَةً عَلَى السَّمُوَاتِ وَالْأَرْضِ
وَالْجَبَالِ فَابْيُنَ اَنْ يَعْمَلُنَّهَا وَآشْفَقُنَ مِنْهَا وَحَمَلَهَا
الْإِنْسَانُ۝ (پ ۲۲، ع ۱۲)

اگرچہ مفسرین نے اس آیت میں لفظ امانت کی تفسیر میں بہت سی بحث کی ہے اور مختلف تفسیریں بیان فرمائیں ہیں۔ لیکن سب سے زیادہ مناسب اس کی تفسیر یہی ہے کہ امانت سے معرفت الہی مراد ہے جو صوفیائے کرام کے سینے میں ودیعت ہوئی ہے۔

خجوتے دارند کبرے چوں شہاں
خادی خواہند از اہل جہاں!

وہ امانت یہاں سے حاصل کرنی چاہئے۔

تاباشی پیش شاں را کع دو تو
کے سپارند آس امانت را بہ تو!

یہ علم نیا جاری نہیں ہوا بلکہ حضرت آدم علیہ السلام سے لے کر اسی طرح چلا آیا
ہے اور اس کے عالم بھی ہوتے چلتے آئے ہیں اور یہ عالم خدا کی رحمت کے نشان تا دور
قیامت زمین پر موجود ہیں گے۔ حضرت عیسیٰ علیہ السلام کے زمانہ میں تو اس علم نے
یہاں تک ترقی کی کہ یہ لوگ دنیا کے سب تعلقات چھوڑ کر اسی کی طرف ہو رہے اور
رہبان بن کر پہاڑوں اور جنگلوں میں اپنی عمریں گزار دیں۔ لیکن حضور انور حضرت
سیدنا محمد ﷺ نے اس کو درجہ اعتدال پر رکھ کر حکم دیا کہ خدا کی یاد میں بندگان خدا کے
حقوق کو ہاتھ سے نہ جانے دینا چاہئے۔ اللہ کو یاد کرو دل سے اور مخلوق کی خدمت کرو
جسم سے۔ چنانچہ اب بھی صوفیائے کرام کا یہی دستور العمل ہے۔
از دروں شو آشنا وزبروں بگانہ وش!

ایں چنیں زیباروش کم تر بودا ندر جہاں

اور جس قدر غوث، قطب، ولی، ابدال، او تا د آج تک گزرے ہیں، وہ سب
کسی نہ کسی کی غلامی کر کے اس مرتبہ اعلیٰ کو پہنچے ہیں۔ پس مرتبہ قرب حاصل کرنے کی
واسطے کسی پیر کے ساتھ بیعت کرنا ضروری ہے اور اس کے بغیر جہالت اور گمراہی
ہے۔ ہدایت پانے کا یہی طریقہ مقرر ہے اور یہی قیامت تک رہے گا۔

گم آں شد کہ دنباں راعی نہ رفت

چوبیسویں ولیل..... "وَمَنْ يَعْشُ عَنْ ذِكْرِ الرَّحْمَنِ فَقِصُّ لَهُ
شَيْطَانًا فَهُوَ قَرِينٌ" ۵" (پ ۲۵، ع ۱۰)

حدیث شریف میں ہے کہ شیطان نے دل پر پنجہ مارا ہوا ہے۔ جب کوئی آدمی پیر کی خدمت میں حاضر ہوتا ہے تو وہ پنجہ دل سے چھٹ جاتا ہے۔ بعد ازاں جب پیر کی توجہ مرید کی طرف رہے یا مرید کا خیال پیر کی جانب رہے تب تک اس مرید کا دل اس شیطان کے دل سے محفوظ رہتا ہے۔ چونکہ انسان کے سارے جسم کی اصلاح صرف دل کی اصلاح پر موقوف ہے تو لازم ہے کہ کسی پیر کے ساتھ تعلق پیدا کر کے دل کو پنجہ شیطان سے نجات دی جاوے تاکہ دل کی اصلاح ہو جاوے۔

پھیلویں ولیل.....يَا يَهَا الَّذِينَ آمَنُوا اتَّقُوا اللَّهَ وَكُوْنُوا مَعَ الصُّدِّيقِينَ ۝ (پ ۱۱، ع ۲۳)

(ترجمہ) ”اے ایمان والو! اللہ سے ڈرو اور صادق لوگوں کے ساتھ رہا کرو۔“ صادقین سے مراد صوفیاء کرام ہیں۔ ان کی صحبت میں رہ کر ہم خوف خدا اپنے دلوں میں پاتے ہیں۔ گناہوں سے محفوظ رہتے ہیں۔ قرآن شریف کی اس آیت میں بھی انہیں لوگوں کی صحبت کی طرف اشارہ ہے۔ چنانچہ تفسیر روح البیان میں اس آیت کے ضمن میں مرقوم ہے۔

الصادقون هم المرشدون الى طريق الوصول فاذا كان السالك في جملة احبابهم ومن زمرة الخدام في عتبة بابهم فقد بلغ محبهم وتربيتهم وقوه ولايتهم الى مراتب في السير الى الله وترك ما سواه قال حضرة شیخ الاکبر قدس سره الا طهران لم تجر افعالك على مراد غيرك لم يصلح لك انتقال عن هوائك ولو جاهدت نفسك عمرك فاذا وجدت من يحصل في نفسك حرمته فاخدهمه وكن فيها بينما يديه يصرفك كيف يشاء لا تدبیر لك في نفسك معه تعش

سعیدا مبادرًا لا مثال ما يامرک به و ينهک عنه فان امرک
 بالحرفتہ فاحترف عن امره لاعن هواک و انا مرک بالقعود
 فاقعد عن امره لا عن هواک هوا عرف بمصالحک منک
 فاسع يا بنی في طلب شیح یرشدک و یعصم خواطرک حتى
 تکمل ذاتک بالوجود الالھی و حینئذ تبرک نفسک
 بالوجود الکشفي الاعتصامي کذافي مراقع النجوم

چوں گزیدی پیر نازک دل مباش
 ست ورزیں چو آب و گل مباش
 چوں گرفتی پیر ہن تسلیم شوا
 ہچھو موسٹی زیر حکم خضر رد
 شیخ را کہ پیشووا و رہبر است!
 گر مریدے امتحان کرد او خراست

خلاصہ..... اس کا یہ ہے کہ پیر صادق وہ لوگ ہیں جو وصول الٰی اللہ کے
 طریق کے راہ نما اور ہادی ہیں۔ اگر سالک راہ حق ان کے محبوں میں داخل ہو جائے
 اور ان کے آستانوں کا خادم بن جائے تو اس کو ان کی محبت حاصل ہو جائے گی اور ان
 کی تربیت میں داخل ہو کر سیر الٰی اللہ اور ترک مساوا کے درجہ تک پہنچ جائے گا۔

حضرت شیخ الاکابر رحمۃ اللہ علیہ فرماتے ہیں کہ اگر تو اپنے تمام امور کو کسی پاک
 وجود کے امر کے تحت نہ کرے تو تو ہوا و حرص کے جال سے بھی رہائی نہیں پاسکتا۔
 اگرچہ تو ساری عمر اپنے نفس کو مجاہدہ میں ڈالے رکھے۔ پس اگر تجھے کوئی ایسا وجود مل
 جائے جس کی تعظیم و تکریم تو اپنے نفس میں پاوے تو اس کی خدمت لازم پکڑا اور اپنے
 آپ کو اس کے سپرداییے کر دے جیسے کہ میت غسال (میت نہلانے والے) کے بس
 میں ہوتی ہے۔ وہ جس طرح چاہے تجھے میں تصرف کرے تو اپنی سب تدبیریں چھوڑ

دے۔ تیرا اس کے ساتھ زندگی بس رکنا عین سعادت ہے۔ تجھے چاہئے کہ جو وہ امر کرے فوراً اس کی تعمیل کرے اور جس بات سے وہ منع کرے اس سے ہٹ جاوے۔ اگر تجھ کو کسب کے لئے حکم کرے تو اس کے حکم سے کسب کرے نہ اپنی خواہش نفسانی سے اور اگر تجھ کو کسب کے ترک کرنے کا حکم دے تو اس کے حکم سے ترک کرنہ اپنی مرضی سے۔ کیونکہ وہ تیری بہتریوں کو تجھ سے بہتر جانتا ہے۔ پس اے فرزند! شیخ کی تلاش میں سعی کرو جو تیری رہنمائی کرے اور تجھ کو خواطر نفسانی سے بچائے۔ یہاں تک کہ تیرا نفس پاک ہو جائے۔ (انہی کلامہ)

چھبیسویں ولیل..... "إِنَّ الَّذِينَ يَبَايِعُونَكَ إِنَّمَا يَبَايِعُونَ اللَّهَ طَيْلُ اللَّهِ فَوْقَ أَيْدِيهِمْ۝" (پ ۲۶، ع ۹)

(ترجمہ) ”اے رسول ﷺ جو لوگ تمہارے ساتھ بیعت کرتے ہیں۔ وہ ہماری ہی بیعت کرتے ہیں۔ اللہ تعالیٰ کا ہاتھ ان کے ہاتھوں کے اوپر ہوتا ہے۔“

سلسلہ میں بیعت کرنے سے مراد یہ ہے کہ جب کوئی طالب کسی پیر کے ساتھ بیعت کرتا ہے اور پیر کے ہاتھ میں ہاتھ دیتا ہے۔ تو اس کا ہاتھ سلسلہ میں مسلسل ہو کر جناب رسالت مبارک ﷺ کے مبارک ہاتھ میں پہنچتا ہے۔ جب کہ طالب رسول ﷺ کے ہاتھ میں ہاتھ دے چکتا ہے تو اس آیت کے حکم سے اس کا ہاتھ خدا کے دست قدرت میں پہنچ گیا۔ یہ ادنیٰ فائدہ پیر سلسلہ کے ساتھ بیعت کرنے کا ہے۔

ستا عیسویں ولیل..... تَعْبُدُ اللَّهَ كَائِنَكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ (بخاری شریف)

(ترجمہ) ”اپنے پروردگار کی اس طرح عبادت کر گویا کہ تو اس کو دیکھتا ہے اور اگر یہ مرتبہ تجھ کو حاصل نہیں تو یہ سمجھ لے کہ خدا تعالیٰ تجھ کو دیکھتا ہے۔“

یہ حدیث شریف صحیح مسلم اور بخاری میں موجود ہے۔ شریعت میں اس کو علم

احسان سے تعبیر کیا گیا ہے۔ اس علم احسان کے حاصل کرنے کے واسطے ضروری ہے کہ کسی پیر و مرشد کے پاس حاضر ہو کر ان سے یہ علم حاصل نہیں ہو سکتا۔ اس لئے ان کی خدمت میں حاضر ہونا ضروری ہے۔

آٹھائیسویں دلیل..... حدیث شریف حضرت ابو ہریرہؓ سے مروی ہے:

حفظت من رسول اللہ صلی اللہ علیہ وسلم وعائین فاما
احد هما فبشت فیکم واما الاخر لو بشت فیکم لقطع
هذا بالاحوم منی یعنی مجری الطعام (رواہ البخاری)

(ترجمہ) میں نے رسول اللہ ﷺ سے دو علم لئے۔ ان میں سے ایک تو تمہارے درمیان ظاہر کرتا ہوں اور اگر دوسرا ظاہر کرتا ہوں تو میرا گلا کاٹ لیا جائے۔“ اس حدیث شریف سے ظاہر ہوتا ہے کہ ایک علم باطنی ہے، دوسرا علم ظاہری، علم ظاہری تو عالمان ظاہری سے حاصل کر سکتے ہیں۔ لیکن علم باطنی عالمان باطنی کی خدمت میں حاضر ہونے کے بغیر حاصل نہیں ہو سکتا۔ اس لئے ضروری ہوا کہ کسی پیر طریقت کی خدمت میں حاضر ہو کروہ علم بھی حاصل کیا جائے۔ اگرچہ اس قحط الرجال کے زمانہ میں بندگان خدا کا ملنا بہت مشکل ہو گیا ہے۔ مگر طلب اور جستجو ضروری ہے۔ جو شخص طالب را خدا ہو گا، خداوند کریم اس کو خود رہبر ملادے گا۔ فقیر کے دل میں ایک دن خیال آیا کہ ایک وہ زمانہ تھا کہ صد بندگان خدا یعنی اولیاء اللہ زمانہ میں موجود تھے۔ جہاں طالبان علم باطن چاہتے تھے۔ حاضر ہو کر مستفید ہو سکتے تھے اور اپنی مشکلات کے واسطے دعا کیں کر سکتے تھے اور اپنی کسی مصیبت کے وقت ان کی خدمت میں حاضر ہو کر اپنے دل کی تسلی و اطمینان کر سکتے تھے اور ایک یہ زمانہ ہے کہ لا ہور اور امر ترجیحیے بڑے بڑے شہروں میں جن میں قریباً تین لاکھ کی آبادی ہے۔ ایک بھی ایسا متبرک وجود بظاہر معلوم نہیں ہوتا۔ اس کے بعد ایک دن وہ بھی آجائے گا کہ مختلف

مقامات میں جو بعض متبرک وجود عالمان علم باطن موجود ہیں ان کا بھی ملنا مشکل ہو جائے گا۔ طالبان راہ خدا کو لازم ہے کہ ان کی خدمت میں حاضر ہو کر علم باطن حاصل کر کے اور حادثات زمانہ سے محفوظ رہیں۔

ع..... اگر درخانہ کس است یک حرف بس است
اشیسو میں دلیل حضرت ابو ہریرہؓ فرماتے ہیں کہ مجھ کو آنحضرت ﷺ نے فرمایا
 ہے کہ:

علم دو ہیں، ایک وہ علم ہے جو زبان کے ساتھ تعلق رکھتا ہے اور ایک وہ جو دل سے تعلق رکھتا ہے اور فرمایا کہ یہ دوسرا یعنی دل کا علم زیادہ نافع اور ضروری ہے۔ پس زبان کا علم تو عالمان ظاہر سے حاصل کر سکتے ہیں۔ مگر علم قلب سوائے عالمان باطن یعنی صوفیائے کرام کے حاصل نہیں ہو سکتا۔ اس واسطے ان کی خدمت میں حاضر ہونا ضروری ہے۔

حضرت مولانا روم رحمۃ اللہ علیہ فرماتے ہیں۔

علم خوانی ہم طریقش قولی است!

حرف آموزی طریقش فعلی است!

فقر خواہی او بصحبت قائم است

نے زبانت کارے آید نہ دست

مختصر یہ کہ علم قلبی یعنی علم باطن صوفیائے کرام کی خدمت میں حاضر ہونے اور ان کی صحبت سے مستفیض ہونے کے بغیر حاصل نہیں ہو سکتا۔ اسی کا نام فقر یعنی علم باطن ہے جس کے واسطے پیر و مرشد کی ضرورت ہے۔

اب میں اس مضمون کو دعا پر ختم کرتا ہوں۔ خداوند کریم اس کو قبول فرمائے اور اس مختصر تحریر کو طالبان خدا کی ہدایت کا ذریعہ بنادے۔ بحرمت النبی ﷺ وآلہ الامجاد۔

اند کے پیش تو گفتہ غم دل ترسیدم

کہ دل آزردہ شوی ورنہ خن بسیار است

تصویر شیخ

دل کو آئینہ بناتا ہے تصور پیر کا
 قلب کی سیاہی مٹاتا ہے تصور پیر کا
 ہوتا ہے اس سے میر دل کو دیدار رسول ﷺ
 حق تعالیٰ سے ملاتا ہے تصور پیر کا
 دل میں پیدا ہوتی ہے اس سے خدا کی معرفت
 جام وحدت کا پلاتا ہے تصور پیر کا
 دل کی سب تاریکیاں کافور ہو جاتی ہیں جب
 نور کی شمع کو جلاتا ہے تصور پیر کا
 رہنا ہوتا ہے یہ طوفان غم میں باقین
 کام سب بگڑے بناتا ہے تصور پیر کا
 پیر کا مجھ کو نظر آتا ہے ہر شے میں جمال
 جب میری آنکھوں پہ چھاتا ہے تصور پیر کا
 سامنے آتے ہیں وہ انٹھ جاتے ہیں سارے حباب
 جس گھڑی عاصی جاتا ہے تصور پیر کا

مرید صادق

اگرچہ لفظ مرید ایک ایسا عام فہم لفظ ہے جو روزانہ بول چال میں بے تکلف استعمال میں آتا رہتا ہے۔ لیکن لغت میں مرید کے معنی ارادہ کنندہ کے ہیں۔ بلا ت Mizir اس بات کے کہ ارادہ کنندہ کا نیک ارادہ ہو یا نہ ہو اور اصطلاح صوفیائے کرام میں تو اس لفظ کے اس قدر وسیع معنے لئے گئے ہیں۔ جن کے لکھنے کے لئے ایک دفتر چاہئے۔ حضرات صوفیاء کے نزدیک مرید اس شخص کو کہتے ہیں۔ جو کچھی ارادت لے کر وصول الی اللہ کی غرض سے کسی شیخ کی خدمت میں حاضر ہو کر اپنے آپ کو اس کے ہاتھ پر بیج ڈالے۔ یعنی اپنی کل خواہشیں اور ارادے شیخ کی خواہشوں اور ارادوں میں فنا کر دے اور تاویقیکہ اپنے مقصد حقیقی یعنی ذات باری عز اسمہ کو نہ پائے چین سے نہ پیٹھے۔ صوفی دنیا کا ایک مقولہ مشہور ہے۔ ”الْمُرِيدُ لَا يُرِيدُ إِلَّا اللَّهُ“، یعنی مرید وہ ہوتا ہے جس کے دل میں خدا کے سوائے کسی دوسری شے کی خواہش نہ ہو۔ مرید کی دو قسمیں ہیں۔ مرید اسمی اور مرید حقیقی، مرید اسمی وہ ہے جس کو پیر تلقین کرے کہ مذہب سنت والجماعت پر قائم رہو۔ دیکھی اور سنی ہوئی ناجائز باتیں چھوڑ دو اور مرید حقیقی وہ ہوتا ہے جس کو پیر تلقین تو بہ واردات کے وقت حکم دے کہ تم ہماری صحبت میں رہو اور ہم تمہاری صحبت میں رہیں گے۔ مرید حقیقی کی بھی دو قسمیں ہیں۔ مرید اور مراد، مرید وہ ہوتا ہے۔ جو مجاہدے اور ریاضت و عبادت سے پیر کو خوش کرنے کی کوشش کرے اور ہر

وقت پیر کی رضا جوئی میں مصروف رہے۔ مراد وہ ہوتا ہے جس کی رضا پیر تلاش کرے اور اس کی لغزش پر بلا مو اخذہ اسے مطلع کر دیا جائے۔ اس کی تھوڑی عبادت کو زیادہ قبولیت دی جائے۔ غرض مرید محبت ہوتا ہے اور مراد محبوب۔ مرید عاشق ہوتا ہے اور مراد معشوق۔ مرید طالب ہوتا ہے اور مراد مطلوب، اس سے معلوم ہوتا ہے کہ جو لوگ خدا تعالیٰ کے سوا کسی دوسری غرض کے لئے پیر کی خدمت میں حاضر ہوتے ہیں۔ وہ فی الحقيقة مرید نہیں ہوتے۔ البتہ بار بار حاضر ہونے سے شیخ کی روحانیت کا فیض ان پر اپنا اثر کرتا رہتا ہے اور رفتہ رفتہ اس سلسلہ وارتاثتی سے اس مرید کے دل میں بھی اللہ تعالیٰ جل جلالہ کی محبت پیدا ہو جاتی ہے اور آخر کار شیخ کی برکت سے وہ شخص بھی حقیقی مرید کہلانے کا حق دار ہو جاتا ہے۔ لیکن اس بوجھ کے اٹھانے والا یعنی اللہ تعالیٰ کی محبت کا دعویٰ کرنے والا آدمی دھن کا پکا ہونا چاہئے۔ محبوب سجابی غوث صد اُن امام ربانی قطب الاقطاب مرجع شیخ و شباب، عالی جناب حضرت مجدد الف ثانی قدس سره ارشاد فرماتے ہیں۔ ”دریں راہِ اند کے جنوں ہم درکار است۔“ یعنی اس راستے میں قدم رکھنے والے کے لئے قدرے جنوں کی بھی ضرورت ہے۔ جس سے مراد یہ ہے کہ رستے کا کوئی حادثہ یا ملامت کرنے والے کی طعن و شیع یا جان و آبرو کا خوف غرض کوئی بڑی سے بڑی روک بھی اس کو اس رستے سے نہ روک سکے۔ امام العاشقین حضرت سرید صاحب رحمۃ اللہ علیہ اسی مضمون کو ایک عجیب و غریب رباعی میں یوں منظوم فرماتے ہیں۔

در منبع عشق جز نکو را نکشند !!

لا غر صفتان و حیله جو را نکشند

گر طالب صادقی ز کشنگن مگریزا

مردار بود کسیکہ او را نکشند

ضرورت مرشد — ۷۰

Marfat.com

Marfat.com

یہی مضمون ایک دوسرے ربانی میں حضرت سر مردم حمۃ اللہ علیہ یوں ارشاد فرماتے ہیں:

سرمد غم عشق بواہوس را ندھند

سوز پر پروانہ لگس را ندھند

عمرے باید کہ یار آید بکنار

سرمد ایں دولت ہمہ کس را ندھند

مختصر مطلب ان رباعیوں کا یہ ہے کہ عشق کے مذبح ذبح ہونے کے لاکن ہمت اور استقلال والے قرار پاتے ہیں۔ پست ہمتوں اور بھگوڑوں کو وہاں پار نہیں ملتا۔

غرض یہ وہ کڑی منزل ہے۔ جس میں راہرو کو دل نہ چھوڑ دینا چاہئے اور اس بھرنا پیدا کنار میں کمر ہمت مضبوط باندھ کر کو دپٹانا چاہئے۔ بلبل شیراز بوستان میں یوں نغمہ طراز ہے:

طلب گار باید صبور و جموں

کہ نشیدہ ام کیمیا گر ملوں

کہ زرہا بخاک سیاہ در کندر

کہ پاشد کہ روزے مسے زر کندر

یعنی مرید صادق اور طالب مولا کو کم از کم مہوس کا سا استقلال تو رکھنا چاہئے جو ایک موہوم امید پر اپنا سارا مال و دولت جلا کر خاک کر دیتا ہے اور بار بار کی ناکامی اس کے حوصلے کو پست نہیں کر سکتی اور جس شے کو اپنا مقصود ٹھہر ار کھا ہے۔ اس سے کبھی منه نہیں پھرتا۔ اسی طرح امر تحریم ایک درویش نے فقیر کے پاس آ کر اپنی ایک باطنی مشکل بیان کی اور اس مشکل کے حل ہونے کے واسطے فقیر سے دعا کا خواہاں ہوا۔ مرید وہ درویش کسی دوسرے بزرگ کا تھا۔ فقیر نے اسے ایک وظیفہ بتلا کر رخصت کر دیا۔ دوسرے ہی دن علی الصبح وہ درویش نہایت خوش و خرم فقیر کے پاس آیا اور کہنے لگا۔

الحمد لله آپ کی دعا سے خدا تعالیٰ نے آج رات میری وہ مشکل حل کر دی۔ میں آپ کا بڑا مشکل ہوں۔ بڑا ممنون ہوں لیکن کیا کروں خدا تعالیٰ نے مجھے ایک ہی سردیا تھا۔ جس کو میں ایک جگہ پیچ چکا ہوں۔ دوسرا سر ہوتا تو میں ضرور آپ کی نذر کرتا۔ اس درویش کے اس فقرے پر فقیر عش کر گیا۔ باوجود یہ کہ اس کے ساتھ فقیر نے سلوک بھی کیا۔ خدا تعالیٰ نے اس کی مشکل بھی حل کر دی۔ لیکن جس دروازے کو وہ اپنی توجہ کا مرکز ٹھہر اچکا تھا۔ اس کی طرف سے خیال یا توجہ کو سر مول غرش نہ ہوئی۔

سایہ حق بر زمین فرزند حضرت سید المرسلین ﷺ سراج الہدی خواجہ ارجمند شہنشاہ مشکل کشا نقشبندی بخاری رضی اللہ عنہ اپنے حالات میں ارشاد فرماتے ہیں کہ ایک دن سر شام میرے دل میں اپنے پیر و مرشد خواجہ عالی جاہ آیت من آیت اللہ تجویب حضرت ایزد متعال سید السادات حضرت خواجہ امیر کلال رحمۃ اللہ علیہ کی قدم بوی کا شوق غالب ہوا۔ بے تاب ہو کر گھر سے نکلا اور در دولت کی طرف بے اختیار روانہ ہوا۔ رستے میں حضرت خضر علیہ السلام ملے اور مجھے ایک محبت آمیز لہجہ میں پکارا کہ بہاؤ الدین کہاں جاتے ہو۔ ذرا ٹھہر جاؤ! مجھے آپ سے کچھ باتیں کرنی ہیں۔ میں نے توجہ نہ کی اور اپنی رفتار کو بدستور جاری رکھا انہوں نے کئی دفعہ پکارا۔ مگر میں نہ ٹھہر ا۔ اپنے پیر و مرشد حضرت خواجہ میر کلال قدس سرہ العزیز کی خدمت میں حاضر ہوا تو آپ نے مسکرا کر فرمایا بہاؤ الدین آج تمہیں حضرت خضر علیہ السلام ملے مگر تم نے توجہ نہ کی۔ میں نے نہایت مودبانہ طریق سے عرض کی کہ یا حضرت! جو حضور کے رخ پر نور کو دیکھ چکا ہو اس کو خضر علیہ السلام سے کیا کام۔ بجانان اللہ یہ ہے مریدی اور یہ ہے ارادت۔

فخر زمان حضرت ابو عثمان رحمۃ اللہ علیہ فرماتے ہیں۔ مرید صادق لوہ ہے جس کو اگر ہزار ذلت اور ہزار رسائی کے ساتھ شیخ اپنی مجلس سے نکال بھی دے تو بھی اس

کے دل میں شیخ کی عظمت و محبت ذرہ بھر کم نہ ہو۔ بلکہ نقصان کی بجائے اس محبت میں اور ترقی ہو۔ آپ فرماتے ہیں کہ ایک دفعہ میں اپنے شیخ کے حضور بیٹھا ہوا تھا۔ مجلس خوب گرم تھی کہ شیخ نے مجھے نہایت بے عزتی کے ساتھ مجلس سے نکل جانے کا حکم دیا۔ میں نے تعییل ارشاد کی اور مریدانہ آداب کے ساتھ مجلس سے اٹھ کر چلا آیا۔ لیکن اس کے بعد میں نے عہد کر لیا کہ جب تک زندہ رہوں گا شیخ کے دروازے پر پڑا رہوں گا اور شیخ کے حکم کے بغیر وہاں سے کبھی غیر حاضر نہ ہوں گا۔ ایک مدت تک میرا یہی حال رہا کہ آستان شیخ پر رات دن حاضر رہتا تھا۔ آخر اس طبیب قلبی نے جب میری یہ استقامت دیکھی تو مجھے اپنے حضور میں طلب فرمایا اپنا مقرب خاص بنایا اور وہ عنائیں کیس جو حد شمار سے باہر ہیں۔

سراج السالکین حضرت خواجہ محمد صالح بخاری رحمۃ اللہ علیہ جو شاہ خواجہ گان خواجہ بلاگر دان ہادی عالی جناب حضرت خواجہ بہاؤ الدین والدین المعروف بشاہ نقشبند رحمۃ اللہ علیہ کے مرید بآخلاص اور خلیفہ خاص ہیں۔ اپنی کتاب ”انیس الطالبین“ میں جو انہوں نے اپنے شیخ کے حالات میں لکھی ہے۔ تحریر فرماتے ہیں کہ حضرت خواجہ بزرگ میرے پیر و مرشد فرمایا کرتے تھے۔ کہ ابتدائے احوال میں ایک دن مجھے اپنے شیخ و مولانا سیدنا حضرت امیر کلال رضی اللہ عنہ کی زیارت کا شوق دامن گیر ہوا۔ سردی کا موسم تھا۔ گھر سے نکلا۔ آفتاب مجھے رستے میں ہی غروب ہو گیا اور برف بھی پڑنی شروع ہو گئی۔ دربار شریف پہنچ کر میں نے آستان بوسی کی اور جھرہ خاص میں قدم بوسی کے واسطے حاضر ہوا۔ مجھے کیا خبر تھی کہ مزار شریف کا اس وقت کیا حال ہے۔ پوچھا کون ہے۔ میں نے عرض کی بہاؤ الدین، شان بے نیازی مجھے تو کچھ ارشاد نہ ہوا خادم خاص کو بلا کر حکم دیا کہ اس کو اسی وقت میری خانقاہ سے باہر نکال دو۔ اس نے فقیر کے مکان کو کیا سمجھ رکھا ہے۔ خادم نے فوراً تعییل ارشاد کی اور مجھے جھٹ خانقاہ سے پکڑ کر

نکال باہر کیا۔ میں نے اپنے نفس کے ساتھ صلاح کی کہ یہاں سے تو تم نکلوادیے گئے ہو۔ اب جہاں کہیں چلنا ہو چلو۔ میرے نفس نے چاروں طرف نگاہ کی تو خداۓ تعالیٰ کی اس وسیع زمین میں کوئی شکانہ نظر نہ آیا۔ آخر یہی صلاح ٹھہری کہ کہاں کا جانا اور کہاں کا آنا۔ اس آستانہ کو چھوڑ کر کہیں نہیں جاؤں گا۔ یہ ٹھان کر میں نے باہر دہلیز پر سر کھدیا اور رات بھروسیں پڑا رہا۔ برف بھی رات بھرنے تھی۔ صبح تک مجھ پر برف کا ایک خاصاً ڈھیر لگ گیا اور میں سردی سے بے ہوش ہو گیا۔ بچھلی رات جو حضرت اتفاقاً باہر تشریف فرمائی ہے اور آپ نے اپنا قدم مبارک دہلیز پر رکھا تو خدا کی شان آپ کا قدم مبارک میرے ہی سر پر آ گیا۔ حضرت نے دزویش کو یاد فرمایا اور حکم دیا کہ چراغ لا کر دیکھو کہ دہلیز پر یہ کیا ہے۔ خادم چراغ لایا تو حضرت کی حق شناس نگاہیں میرے بیہوش چہرے پر پڑیں۔ اپنے دست خاص سے میرے سر کو اٹھایا اور خادمیوں کی مدد سے مجھے اپنے جھرہ خاص میں لا کر لٹا دیا اور میرے جسم کو گرم کرنا شروع کیا۔ مجھے ہوش آئی تو میں حضرت کو اپنے پاس کھڑے دیکھ کر سخت نادم ہوا اور قدموں پر گر کر معافی کا خواستگار ہوا۔ حضرت امیر نے جو جو عنائیں اور شفقتیں اس وقت مجھ پر مبذول فرمائیں وہ احاطہ تحریر و تقریر سے باہر ہیں۔ حضرت خواجہ محمد صالح رحمۃ اللہ علیہ جواس روایت کے راوی ہیں فرماتے ہیں کہ حضرت خواجہ و اپنا یہ واقعہ مجلس خدام میں بیان فرماتے اور ارشاد فرماتے کہ میں بھی جو صبح اٹھتا ہوں تو پاؤں کے ساتھ اپنی باہر کی دہلیز کو ٹوٹتا ہوں کہ دیکھوں اس دہلیز پر بھی کسی ارادت مند کا سر تو نہیں۔ افسوس آج تک میری دہلیز پر کسی ارادت مند کا سر نہ پہنچا۔

حضرت ابوالعباس ابن مشروق رضی اللہ عنہ نے فرمایا۔ مرید صادق وہ ہے۔ جس کو دنیا و ما فیہا میں سے شیخ سے زیادہ کوئی چیز محبوب نہ ہو۔ یعنی تمام اشیاء سے بڑھ کر شیخ اس کو محبوب ہو۔ کیوں کہ حضرت رسول کریم ﷺ نے فرمایا ہے۔ کہ کوئی شخص

مومن نہیں ہو سکتا جب تک کہ میری ذات اس کے نزدیک اس کے مال اس کی اولاد اس کی جان یہاں کہ دنیا مافیہا سے زیادہ محبوب نہ ہو جائے اور یہ حدیث شریف سلسلہ وراشت شیوخ کے بارے میں بھی ہے۔ لہذا وہ حکم سابق یعنی مرید صادق کے نزدیک شیخ کا تمام دنیا مافیہا سے زیادہ محبوب تر ہونا ثابت ہو گیا۔

حضرت داؤد طائی رحمۃ اللہ علیہ فرماتے ہیں۔ مرید صادق وہ ہے جو اپنے شیخ کے ساتھ کسی قسم کا اختلاف نہ کرے اور شیخ اگر کسی امر کو ظاہرنہ فرمائے تو مرید دریافت کرنے پر اصرار نہ کرے بلکہ مجلس شیوخ و علماء طریقت میں مرید کو اس طرح ادب کے ساتھ خاموش بیٹھنا چاہئے کہ دیکھنے والا خیال کرے کہ یہ شخص اہل مجلس کی گفتگو سے بالکل ناواقف ہے اور یہ طریقہ یعنی مجالس شیوخ میں با ادب خاموش بیٹھے رہنا مرید کو اس وقت تک قائم رکھنا واجب ہے جب تک کہ وہ کالمین کے درجے تک نہ پہنچ جائے اور اپنے شیخ کی طرف سے اس کی مجالس شیوخ میں گفتگو کرنے کی اجازت نہ مل جائے۔ سچ ہے کہ مرید صادق نے کیا خواب کہا ہے:

چو درس عشق میخوانی کتاب نطق را طے کن
کہ ارباب محبت را زباندانی زیاں داردا!

یہی حضرت یعنی داؤد طائی رحمۃ اللہ علیہ دوسری جگہ ارشاد فرماتے ہیں۔ مرید صادق وہ ہے جو اپنے مولا حقیقی کے خوف و حیا کی وجہ سے ایک قدم بھی خواہش نفسانی کے پیچھے نہ چلے۔

سلطان العارفین برہان الکالمین امام العاشقین سیدنا حضرت بایزید بسطامی رحمۃ اللہ علیہ فرماتے ہیں۔ مرید صادق وہ ہے جس سے عورت کی شہوت بالکل منقطع ہو جائے۔ یہاں تک کہ وہ مرید عورت اور دیوار میں بھی تمیز نہ کر سکے اور اسباب کی اسے مطلق پروانہ ہو کہ اس کا استقبال کس دیوار نے کیا ہے یا عورت نے۔ یہی

جناب ایک دوسری جگہ ارشاد فرماتے ہیں۔ مرید صادق کی یہ علامت ہے کہ آداب شریعت میں سے کسی مستحب کو بھی حتی الامکان عمدۃ ترک نہ کرے۔ ہاں سہواً اداۓ مستحب میں قصور ہو جائے تو مضائقہ نہیں۔

حضرت یونس ابن حسین رحمۃ اللہ علیہ فرماتے ہیں۔ نوجوان لاڑکوں کی محبت منہیات کی مباشرت اور عورتوں کے ساتھ دوامی موافقت یہ سب مرید کی بر بادی کے اساب ہیں۔ فرمایا جو مرید عزیمت چھوڑ کر رخصت کے درپے ہوتا ہے۔ وہ دعویٰ ارادت میں کاذب ہے۔

حضرت ابو حفص حداد رحمۃ اللہ علیہ کا ارشاد ہے کہ مرید کاذب کی یہ علامت ہے کہ ساع کو حد سے زیادہ دوست رکھے اور ساع سننے کے وقت وہ اس درخت کی مانند ہو جاوے جس کا سارا پھل پک چکا ہو اور ایک ہی بار حرکت دینے سے وہ سارے کاسارا پھل گر پڑے۔

حضرت حمدون رحمۃ اللہ علیہ فرماتے ہیں۔ مرید صادق کی یہ علامت ہے جب وہ اپنے شیخ کے حضور میں جائے تو شیخ کا رب وہیت اس پر ایسا غالب ہو کہ گویا وہ ایک جابر بادشاہ کے سامنے جاتا ہے اور جب تک حضور میں حاضر ہے۔ ہر دم لرزائ وتر سال رہے۔ سید الطائفہ حضرت جیند بغدادی رحمۃ اللہ علیہ فرماتے ہیں۔ مرید صادق وہ ہے۔ جو ادھر ادھر کی بیہودہ قیل و قال اور محبت دنیا کو ترک کر دے۔

حضرت ابو عثمان رحمۃ اللہ علیہ فرماتے ہیں۔ مرید صادق وہ ہے جو حالت ساع وجد میں طریق سنت کونہ چھوڑے اور جس نے حالت ساع میں اپنے کپڑے پھاڑ ڈالے وہ منافق ریا کار اور کاذب ہے۔

حضرت ابن صالح رحمۃ اللہ علیہ فرماتے ہیں۔ مرید صادق وہ ہے جو اپنے مولا حقیقی کے سوائے کسی شخص کے ساتھ مشغول نہ ہو۔ اگرچہ اسے بار بار خطاب بھی کیوں

نہ کیا جاوے۔

حضرت ابو علی رحمۃ اللہ علیہ نے فرمایا ہے۔ جو مرید ہو و لعب سننے کی رخصت طلب کرے وہ کاذب ہے۔

حضرت سقفی رحمۃ اللہ علیہ فرماتے ہیں۔ مرید صادق کی یہ علامت ہے کہ جب کبھی بازار کی طرف نکلے تو اپنی آنکھوں کو بند رکھے یا اپنے چہرے پر چادر ڈال لے اور چلتے وقت اپنے قدموں کے سوائے دوسری طرف نظر نہ ڈالے۔

حضرت ابن نصیف رحمۃ اللہ علیہ نے فرمایا ہے۔ مرید صادق وہ ہے جس کا نفس رخصتوں اور تاویلات رکیکہ کا پابند نہ ہو۔ بلکہ سنت اور عزیمت پر کار بند رہے۔

حضرت نصر رحمۃ اللہ علیہ فرماتے ہے جو مرید ہر وقت عورتوں کے ساتھ مجالست اور صحبت رکھے۔ وہ کاذب ہے۔ اس لئے کہ جب شیوخ کامیں کا وجود باقی ہے تب تک امر و نہیں حلت و حرمت کا سلسلہ بھی جاری رہے گا اور حلال کو اپنی جگہ اور حرام کو اپنی جگہ قائم رکھنے کا ہر ای کو حکم دیا گیا ہے۔

حضرت ابو علی رحمۃ اللہ علیہ نے فرمایا ہے۔ مرید صادق کی یہ علامت ہے کہ جب کبھی اس کے شیخ کو کسی دعوت میں مدعو کیا جاوے تو مرید شیخ سے پہلے وہاں پہنچ کر بوجہ بے صبری کے کھانا کھاوے کیونکہ شیخ سے پہلے وہاں پہنچ کر کھانا کھانا خلاف آداب شیخ ہے۔

حضرت ابو علی و قالق رحمۃ اللہ علیہ نے فرمایا۔ جو مرید داخل ہونے سے پہلے جو لوگوں کے ساتھ صحبت رکھتا تھا۔ بعد داخل ہونے کے بھی انہی پہلے دوستوں کے پاس جا کر بیٹھے اور ویسے ہی صحبت رکھے جیسے کہ داخل ہونے سے پہلے رکھتا تھا تو وہ مرید ارادت میں کاذب ہے۔

فرمایا: جس مرید کو مجاہدے کی عادت نہیں اس کو طریقت سے مس نہیں۔

فرمایا: دونوں جہان کی سعادت حاصل کرنے کے واسطے دوام ذکر سے بڑھ کر کوئی رہنمائیں۔ پس جس شخص کو دوام ذکر کی توفیق دی گئی ہے۔ اسے میدان ولایت کا علمبردار بنایا گیا۔

حضرت ابو عثمان مغربی رحمۃ اللہ علیہ کا فرمان ہے جو مرید اس امر کی تمنا کرے کہ اس پر حضرت اولیاء اللہ کے احوال میں سے کوئی حال بغیر مجاہدہ کے منکشf ہو جاوے تو وہ غلطی پر ہے۔

سراج العاشقین سلطان العارفین سیدنا حضرت بایزید بسطامی رحمۃ اللہ علیہ کا ارشاد ہے مرید صادق وہ ہے جو حرص نفسانی کو چھوڑ کر تمام مخلوق کو مردہ خیال کرے اور ان پر جنازے کی چار تکبیریں پڑھ دے تاکہ اس کا دل مقصود حقیقی کے سوائے کسی دوسری شے کی طرف مائل نہ ہو۔

حضرت سقطی رحمۃ اللہ علیہ فرماتے ہیں۔ اے جوانو! عبادات میں خوب کوشش کرو قبل اس کے کہ تم میری طرح بوڑھے ہو جاؤ اور تمہارا نفس مجاہدہ سے جی چرانے لگے۔ سید الطائفہ حضرت جنید بغدادی رحمۃ اللہ علیہ جو حضرت سقطی رحمۃ اللہ علیہ کے اول درجہ کے مرید ہیں فرماتے ہیں کہ ہم حضرت سقطی رحمۃ اللہ علیہ کے مجاہدے عبادات و ریاضت کو اس وقت بھی نہیں پہنچے۔ یعنی بڑھاپے کی حالت میں بھی وہ اس قدر عبادات کرتے ہیں کہ ہم با وجود جوان ہونے کے بھی اس قدر عبادات نہیں کر سکتے۔ حضرت سقطی رحمۃ اللہ علیہ فرمایا کرتے تھے کہ مرید صادق کو یہ تین باتیں اپنے اوپر لازم کر لینی چاہئیں۔ اول سخت بھوک کے وقت کھانا کھائے، دوم غلبہ خواب کے وقت سوئے، سوم بغیر ضرورت کے بات نہ کرے۔

حضرت ابن الجید رحمۃ اللہ علیہ فرماتے ہیں جو مرید اپنے نفس کی بڑائی کرے اور دوسروں پر اس کو ترجیح دے۔ وہ شیطان ہے اور دعویٰ ارادت میں کاذب ہے۔

سید الطائفہ حضرت جنید بغدادی رحمۃ اللہ علیہ فرماتے ہیں جو مرید عام لوگوں کی عادتوں کی طرف میلان ظاہر کرے اور خواہشات نفسانیہ کی طرف جھک پڑے وہ جھوٹا ہے۔

حضرت ذوالنون مصری رحمۃ اللہ علیہ مرید صادق کی یہ علامت فرماتے ہیں کہ اس کا ایک سائنس بھی رات اور دن میں یاد خدا کے بغیر نہ گزرے اور فرماتے ہیں۔ مرید صادق ہر حالت میں یاد خدا میں مشغول رہتا ہے۔ اگرچہ وہ اپنے دل میں اس ذکر کی خلاوت محسوس نہ کرے۔

حضرت ابن الہواری رحمۃ اللہ علیہ مرید صادق کی یہ نشانی بتاتے ہیں کہ اگر اس کا شیخ اس کو گرم تنور میں داخل ہونے کا حکم دے تو بغیر چون وچرا اس میں داخل ہو جائے اور داخل ہو کر ہائے میں جل گیا تک زبان سے نہ نکالے۔ اگر یہ کلمہ اس زبان سے نکل گیا تو وہ کاذب ہے۔

حضرت ابو بکر دقاق رحمۃ اللہ علیہ فرماتے ہیں۔ مرید صادق وہ ہے جو تیس سال تک اپنے بائیں ہاتھ کے فرشتے کو تکلیف نہ دے۔ یعنی اس کے بائیں ہاتھ کا فرشتہ برابر تیس سال تک اس کا گناہ بھی نہ لکھے۔

حضرت ابو سعید خراز رحمۃ اللہ علیہ مرید کاذب کی یہ علامت فرماتے ہیں کہ وہ مرید اپنے رات کے جانے کو شیخ کی نیند سے افضل سمجھے اور مرید صادق کی یہ علامت بتلاتے ہیں کہ شیخ کی ریا کاری کو اپنے اخلاص سے بہتر تصور کرے۔

حضرت ابو تراب رحمۃ اللہ علیہ فرماتے ہیں۔ اگر تم کسی شخص کو دیکھو کہ وہ ارادت میں صادق ہونے کا دعویٰ کر رہا ہے۔ پھر دن کھانے کے بغیر صبر نہیں کر سکتا تو سمجھو کہ وہ جھوٹا ہے۔

حضرت ابراہیم ابن رحمۃ اللہ علیہ فرماتے ہیں کہ جو مرید رخصتوں کو لازم

پکڑے گا وہ تباہ ہو جاوے گا۔

حضرت شبیلی رحمۃ اللہ علیہ فرماتے ہیں کہ مرید صادق کو یہ اعتقاد رکھنا چاہئے کہ اس کا شخ اس کے قلب کا جاسوس ہے۔ اس کے دل میں داخل ہو کر اس کے تمام حالات سے واقف ہو جاتا ہے اور اس طرح دل سے ہو کر نکل جاتا ہے کہ خیال میں نہیں آتا۔

حضرت ابو دقیق رحمۃ اللہ علیہ فرماتے ہیں۔ مرید صادق کی یہ علامت ہے کہ جب بیٹھنے تکمیل گا کرنہ بیٹھنے اور فرماتے ہیں کہ فقراء بادشاہ ہیں جو مرید ان کی صحبت بغیر اخلاص اور صادق کے کرتا ہے اس کو قتل کر دیتے ہیں اور فرماتے ہیں۔ مرید صادق پر لازم ہے کہ اس بات کو ہر وقت مد نظر رکھے کہ اس کی بے ادبی کی وجہ سے اس کو شخ کے دل میں اس طرف سے کسی قسم کی ناراضگی پیدا نہ ہو جاوے۔ کیونکہ مرید پر ضروری ہے کہ اس کا کوئی فعل بغیر رضاۓ شخ کے وجود میں نہ آئے۔ ورنہ سخت انداز ہے۔

حضرت ابو علی دقیق رحمۃ اللہ علیہ فرماتے ہیں کہ جو مرید اپنے شخ پر اعتراض کرے وہ شخص دعویٰ ارادت میں کافب ہے اگرچہ وہ اعتراض مرید کے دل سے زبان تک نہ بھی پہنچے اور جملہ مشائخ کرام کا اس بات پر اجماع ہے کہ مرشد اور استاد کے عاق کی توبہ قبول نہیں۔ پس جو شخص ان کے ساتھ بیعت کر کے ان پر اعتراض کرتا ہے وہ بیعت سے خارج ہو جاتا ہے اور طریقہ سے نکل جاتا ہے اور سلسلہ مشائخ کے ساتھ اس کا کوئی تعلق باقی نہیں رہتا۔

حضرت ابو عبد الرحمن رحمۃ اللہ علیہ فرماتے ہیں جو مرید شخ کے حکم پر کیوں کہے وہ بھی کامیاب نہ ہو گا اور فرماتے ہیں جو مرید ارادت میں صادق ہونے کا دعویٰ کرے اور اس کے شخ کے پاس بہت سامال ہو جس کو وہ مساکین میں بانٹ دے اور اس مرید کو باوجود محتاج اور فاقہ کش ہونے کے کچھ نہ دے تو وہ مرید اگر مال نہ ملنے کی حالت سے زیادہ خوش ہو تو صادق ہے ورنہ کاذب اور خیانت کننده کیونکہ اس نے اس امر پر

بیعت کی تھی کہ شیخ کے ہر عمل پر خوش اور اس کے ہر حکم کے ماتحت رہے گا۔ اب جب مال نہ ملنے کی حالت میں یہ خوش نہیں ہوا تو اس نے عہد صحبت کو توڑ دالا۔ اس لئے اس کا شیخ اس کو مال نہ دینے پر تھا تو اس مرید کو دوبارہ توبہ کرنا لازم ہے۔ اس کے شیخ کو اختیار ہے اس کی توبہ قبول کرے یا نہ کرے۔

سلطان العارفین حضرت بایزید بسطامی رحمۃ اللہ علیہ فرماتے ہیں۔ جس مرید کو اس کا شیخ نماز، روزہ، قرات قرآن درس و تدریس یا کوئی حرف سیکھنے کا حکم دے یا بعض باتوں سے منع کرے اور وہ مرید ان حکموں میں سے کسی حکم کے بجالانے یا ممنوعات میں کسی امر سے باز رہنے میں کدو رت ظاہر کرے تو وہ مرید حضرت خداوند والجلال اور حضرت شفیع المذنبین صلی اللہ علیہ و آله و سلم کا نافرمان بردار ہے۔

حضرت شفیق بلخی رحمۃ اللہ علیہ نے ایک دن اپنے کسی روزے دار مرید کو فرمایا کہ آج ہمارے ساتھ مل کر کھانا کھالو اور روزہ افطار کر دو۔ تمہیں ایک دن کے روزے کا پورا اجر مل جاوے گا۔ اس نے انکار کیا۔ آپ نے سال بھر کے روزوں کا ثواب کا وعدہ کیا۔ وہ پھر بھی نہ مانا۔ آخر آپ نے فرمایا اس کو چھوڑ دو یہ اللہ تعالیٰ کی رعائت اور عنایت سے دوز جا پڑا ہے۔ چنانچہ اس مرید نے وہاں سے نکلتے ہی چوری کی اور اس کا ہاتھ اس جرم میں کاٹ دیا گیا۔

حضرت ابو عثمان رحمۃ اللہ علیہ نے فرمایا ہے جو مرید اپنے شیخ کے دعوے کی تصدیق نہ کرے بلکہ اس کو حقیر اور ذلیل خیال کرے تو وہ مرید شیخ کی تمام برکتوں سے محروم رہ جاتا ہے۔

رقم الحروف کے نزدیک مرید صادق کی یہ تعریف ہے کہ پیر کی رضا کو اپنی رضا پر مقدم رکھے۔ پیر کے فرمان کو فرض کے برابر سمجھ کر اس کے بجالانے میں سر موفق نہ کرے۔ اپنی جان و مال اولاد سے اس کے فرمان کو عزیز سمجھے۔ مستحب کو فرض سمجھ کر

اس کے ادا کرنے میں کوشش کرے۔ اس کے رو برو اگر اس کے شیخ کی اہانت کی جاوے تو اس کو قدر رنج پہنچ کہ اپنی جان تک دینے میں بھی در لغ نہ کرے اور اپنے پیر و مرشد کو ساری دنیا کے مشائخ سے افضل سمجھے۔

بعض اشخاص جو مرید نہیں بلکہ مرید کے لفظ کو بدنام کرنے والے ہوتے ہیں۔ ان کو نیہ بری عادت ہوتی ہے۔ کہ آج ایک شیخ کی صحبت میں ہیں تو کل دوسرے شیخ کی مجلس میں اور پرسوں تیسرے شیخ کے حضور ہیں۔ ایسے لوگ طریقت میں کامیاب نہیں ہو سکتے۔ کیونکہ ان کو کسی خاص وجود سے ارادت حاصل نہیں ہوتی اور یہی وہ لوگ ہیں جن کو حضرات مشائخ کی اصطلاح میں بھوند و چیلا کہا گیا ہے۔ ان کا یہ ہرجائی پن ان کی استعدادوں کو بر باد کر دیتا ہے اور وہ اس اندھے کی طرح ہو جاتے ہیں جو دو دن تو ایک مرغی کے نیچے رہے اور دو دن دوسری مرغی کے نیچے اور دو دن تیسری کے نیچے۔ جس کا لازمی نتیجہ یہ ہوگا کہ اس بار بار کے ہیر پھیر میں اس اندھے میں بچہ پیدا ہونے کی حالت باقی نہیں رہتی اور اس گردش میں خواہ ہزار برس تک بھی چکر کھاتا پھرے۔ اس میں کبھی بچہ پیدا نہیں ہوتا۔ اس تحریر سے فقیر کی مراد یہ ہرگز نہیں ہے کہ مرید حضرات مشائخ کے حضور میں حاضر ہونا منع ہے بلکہ فقیر کا مطلب یہ ہے کہ جب تک ایک جگہ ارادت صحیح نہ ہو جائے۔ حضرات مشائخ کرام کی صحبت سے مرید فائدہ حاصل نہیں کر سکتا۔ حضرت مولانا غلام نبی صاحب الہی رحمۃ اللہ علیہ نے فرمایا کہ مرید نارسیدہ مثل طفل شیر خوار ہے کہ جب قبل از ختم ایام رضا عنۃ اپنی والدہ سے علیحدہ ہوگا ناقص اپتر رہ جائے گا۔

مرید کو اپنے شیخ کے سوائے کسی دوسرے شیخ کے حلقة میں داخل ہونا یا اس کے ہاتھ پر دوبارہ بیعت کرنا جائز نہیں۔ ہاں البتہ اس صورت میں مجبوری جائز ہے کہ پہلا شیخ دیا سے رحلت کر گیا ہو یا مرید اس پیر سے اتنے فاصلے پر جا پڑا ہو کہ شیخ کی زیارت

کی کوئی امید باقی نہ رہ جائے اور مرید بھی نوا آ موز ہو۔ ورنہ کسی صورت میں بھی جائز نہیں۔ یاد رہے کہ مذکورہ بالا دونوں صورتوں میں اپنے پیر کے ہی کسی خلیفہ یا اس کے پیر بھائی کے ساتھ تجدید بیعت کر لینا چاہئے اور بصورت مجبوری کسی دوسرے سلسلہ کے شیخ کے ساتھ بھی جائز ہے۔

حضرت خواجہ محمد موسیٰ دہندی نقشبندی رحمۃ اللہ علیہ اپنی کتاب کنز الفوائد میں شرائط مرید حسب ذیل تحریر فرماتے ہیں۔

شرط اول یہ ہے کہ مرید کسی چیز کو شیخ سے پوشیدہ نہ رکھے اور جو کچھ اس کے دل پر گزرے خواہ وہ از قسم خیر ہو یا از قسم شر تمام شیخ کی خدمت میں عرض کر دے تاکہ شیخ اس مرید کے احوال باطنی سے آگاہ ہو کر اس کی حقیقت استعداد پر واقفیت حاصل کر لے اور اس امراض متعددی کا معالجہ اس کے مزاج کے موافق کرے۔

دوسری شرط یہ ہے کہ مرید اپنے شیخ کی کسی بات پر اعتراض نہ کرے۔ ہر چند پیر کی وہ بات بظاہر اس مرید کی سمجھ میں نہ آوے۔ اگر فس کسی طرح بھی اس بات پر اصرار کرنے سے بازنہ آوے تو مرید کو چاہئے کہ حضرت موسیٰ علیہ السلام اور حضرت خضر علیہ السلام کا قصہ یاد کرے اور یقین رکھے کہ اس طریق درویشی میں مرید کیلئے کوئی چیز پیر پر اعتراض کرنے سے زیادہ نقصان رسان نہیں اور حضرات مشائخ نے فرمایا ہے کہ مرید کی ہر بیماری کا علاج کیا جا سکتا ہے مگر اعتراض وہ بد بلا مرض ہے جس کا کوئی علاج نہیں اس لئے کہ ہر ایک بیماری میں مرید معدود نہیں تھہرتا۔ یہی وجہ ہے کہ جو حباب اعتراض سے پیدا ہوتے ہیں وہ کسی شے سے دور نہیں ہو سکتے۔ غرض اعتراض نہایت ہی نامبارک شے ہے جو مرید کے مجازی فیض سے سدھ ہو کر بیٹھ جاتا ہے اور فیض سے مرید کو محروم کر دیتا ہے۔

تیسرا شرط یہ ہے کہ طلب میں ثابت قدم رہے اور کسی طرح طلب سے ہمت

نہ ہارے خواہ سارا جہاں نگی تکوار اس کے سر پر کھینچ کر بھی اس کو اس کام سے روکے۔
 عاشق ثابت قدم آں کس بود کز کوئے دوست
 رو نہ گرداند اگر شمشیر پارو بہ سرش!

یعنی پختہ کار عاشق وہ شخص ہوتا ہے جس کے سر پر تکواروں کا مینہ بھی برس جاوے تو بھی دوست کے کوچے سے منہ نہ پھیرے۔ مرید پر واجب ہے کہ اپنے شیخ کے ساتھ یہاں تک ارادت صحیح کرے کہ اس کو ہر شے ہر شخص یہاں تک کہ اپنی جان سے بھی عزیز سمجھے جیسا کہ جناب رسالت مآب ﷺ نے فرمایا ہے کہ کوئی شخص کامل ایمان نہیں ہو سکتا جب تک کہ میں اس کے نزدیک اس کی جان سے اور اس کے مال سے اور اس کے فرزند سے بڑھ کر محبوب نہ ہو جاؤ۔

چوہی شرط یہ ہے کہ مرید پیر کے ہر فعل کی اقتداء نہ کرے۔ جب تک شیخ اے اس فعل کا حکم نہ دے۔ اس لئے کہ ممکن ہے کہ شیخ فعل اپنے مقام خاص کے مناسب حال کرتا ہو اور مرید بھی اندر ہادھند وہ کام کر بیٹھے کہ اس کے مقام اور مشرب کے لحاظ سے زہر قاتل ہو جیسا کہ کسی بزرگ نے فرمایا۔

تو صاحب نفسی اے غافل میان خاک و خون میخور
 کہ صاحب دل اگر زہرے خورد آں انگلیں باشد

فی الحقيقة اس شعر میں اس خاص واقعہ کی طرف اشارہ ہے جو حضرت عمر خطاب رضی اللہ عنہ کے ایک دفعہ زہر ہالم کی دوشیشیاں پلی لینے کے ساتھ تعلق رکھتا ہے۔ تفصیل اس قصہ کی اس طرح ہے کہ شام کے ایک بادشاہ نے زہر کی دوشیشیاں حضرت فاروق اعظم رضی اللہ عنہ کی خدمت میں پیش کیں اور عرض کی کہ اس زہر میں اس قدر سمیت ہے کہ اس کا ایک قطرہ ہی دشمن کے ہلاک کے لئے کافی ہے۔ اس کو نہایت احتیاط سے رکھئے گا۔ حضرت فاروق اعظم نے فرمایا کہ عمر رضی اللہ عنہ کا اس نفس

سے بڑھ کر کوئی دشمن نہیں۔ یہ فرمایا اور دونوں شیشیاں پی لیں۔ لیکن خدا کی شان ہے کہ حضرت رضی اللہ عنہ کی ذات پاک پر زہر کا کوئی اثر نہ ہوا۔

شاعر کہتا ہے کہ اے شخص تو جو اپنی نفسانی خواہشوں کے جال میں پھنسا ہوا ہے اپنے انداز سے باہر پاؤں مت رکھو وہ صاحب دلوں کا کام ہے جوزہر پی جاویں تو زہر ان کے جسموں میں شہد کا کام دے۔

پانچویں شرط یہ ہے کہ مرید شیخ کے حکموں کے ظاہر الفاظ پر ثابت قدم رہے اور ان کی ہر گز تاویل نہ کرے تاکہ خدا تعالیٰ اس مرید کے صادق عقیدے کی برکت سے اس کو مدارج حقائق تک ترقی بخشنے اور دقاائق اور معانی کے سمجھنے کی قابلیت اسے عطا فرمائے۔

چھٹی شرط یہ ہے کہ شیخ نے مرید کو ذکر توجہ مراقبہ رابطہ وغیرہ جو کچھ ارشاد فرمایا ہو مرید اس کو چھوڑ کر کسی دوسرے عمل کی طرف متوجہ نہ ہو۔ اگرچہ مشائخ نے اس دوسرے عمل کی بہت خوبیاں اپنی تصنیفات میں درج کی ہوں کیونکہ مرید کی بھلائی اس عمل میں ہے جس کا اس کے شیخ نے اپنے نور فراست سے اس کی استعداد کو ملاحظہ فرم کر اے حکم دیا ہے اور شیخ کیف راست انوار الہی میں ایک نور ہے۔ جس کے ذریعے معلوم کی ہوئی باقیں کبھی غلط ثابت نہیں ہوتیں۔ جیسا کہ جناب رسالت ﷺ نے فرمایا ہے۔ مومن کی فراست سے بچتے رہو۔ وہ اللہ تعالیٰ کے نور سے دیکھ لیتا ہے۔

إِتَّقُوا مِنْ فَرَاسَةِ الْمُؤْمِنِ الْحَاضِرِ.

ساتویں شرط یہ ہے کہ مرید اپنے آپ کو سب سے نالائق تر خیال کرے اور اپنا کسی شخص پر کوئی حق نہ پھرائے اور نہ اپنے اوپر کسی کا کوئی ایسا حق ثابت کرے۔ جس کا ادا کرنا اس پر واجب ہو اور اعتقاد رکھئے کہ کون و مکان میں اللہ تعالیٰ کے سوائے کوئی شے (از خود) موجود نہیں تاکہ اس عقیدے کی برکت سے وہ اس مقام پر پہنچ جاوے کہ محسوسات کا جواب اس کی بصیرت کے آگے سے اٹھ جائے اور حضرت خلیل علیہ

الصلوة والسلام کے متانہ واریہ کلمات اس کی زبان پر جاری ہو جائیں۔

إِنِّي وَجَهْتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا
وَ مَا آنَا مِنَ الْمُشْرِكِينَ ۝ (پ ۷، ع ۱۵)

یعنی میں نے اپنا منہ اس ذات عز اسمہ کی طرف یک رخہ ہو کر کر لیا ہے۔ جس نے آسمانوں اور زمین کو پیدا کیا ہے اور میں مشرکوں میں سے نہیں ہوں۔

حضرت اسماعیل اتا رحمۃ اللہ علیہ سے منقول ہے کہ آپ جب کبھی کسی مرید کو تلقین کرتے تو اسے ارشاد فرماتے کہ آج سے ہم اور تم دونوں برادر طریقت ہو گئے۔ ہماری ایک نصیحت سن رکھو۔ اس دنیا کو ایک نیا گنبد سمجھ لوا اور خدا تعالیٰ کا اس قدر ذکر کرو کہ غلبہ توحید میں حق ہی حق باقی رہ جاوے۔ اور تم درمیان سے اٹھ جاوے۔ خواجہ خواجگان خواجہ بلاگردان حضرت شہنشاہ نقشبند رضی اللہ عنہ فرمایا کرتے تھے کہ اسماعیل اتا کے اس قول سے عجیب توحید کی خوبی آتی ہے۔

آٹھویں شرط یہ ہے کہ مرید اپنے شیخ کے احکام میں سے کسی حکم میں خیانت نہ کرے اور شیخ کے احترام میں انتہائی کوشش صرف کر دے۔ اور جس ذکر کا شیخ نے اسے حکم دیا ہو دل و جان سے کوشش کرے اسے انجام تک پہنچائے اور جس وقت ذکر کے سوائے شہوانی یا کوئی دوسرا خطرہ اس کے دل پر گزرے تو فوراً ذکر کی طرف رجوع کرے اور اپنے نفس کو ہدایت کرے کہ ایک وقت میں ذو مخالف باتوں پر مشغول ہونا ممکن نہیں تاکہ غفلت طاری نہ ہو اور وہ مذموم خطرہ پھر دل میں نہ گزرے۔ اسی مشق کو جاری رکھے یہاں تک کہ ذکر کی بدولت غفلت کا ازالہ ہو جائے۔

نویں شرط یہ ہے کہ مرید کو دونوں جہاں میں کسی شے کی ہوں اور خواہش نہ ہو۔ جس وقت مرید کے دل میں کسی شے کی ہوں یا خواہش پیدا ہو گئی۔ اس وقت وہ مرید نہیں ہو گا بلکہ طالب ہوا ہو گا۔ حضرات مشائخ کرام فرماتے ہیں۔ مرید کو اپنے شیخ

کے قبضے میں اس طرح رہنا چاہئے جیسے میت غسل دینے والے کے قبضے میں ہوتی ہے کہ جس طرح وہ چاہتا اسے حرکت دیتا ہے۔ پس مرید پر یہ واجب ہے کہ جو کچھ شیخ اس کے حق میں بہتر فرمادے وہ بھی اسی کو بہتر سمجھے اور اپنے شیخ کے کلام کو کسی طرح رد نہ کرے۔ اگرچہ حق اسی کی جانب ہوا اور شیخ کی خطا کو اپنے صواب سے بہتر سمجھے۔

دوسری شرط یہ ہے کہ جس شخص کو مرید پر فضیلت دے اگرچہ وہ شخص علم میں اس مرید سے کمتر بھی ہو تو اس کا تابع دار ہے اور اعتقاد رکھے کہ میرے شیخ کا انتخاب سب انتخابوں سے افضل ہے اور میرا شیخ کل مشائخ سے اکمل۔ اگر اپنے شیخ کی نسبت یہ اعتقاد نہ رکھے گا۔ تو اس کا دل خواہ مخواہ کسی زیادہ کامل شیخ کی تلاش میں رہے گا اور یہ تلاش اس میں کبھی نسبت ذوقیہ پیدا نہ ہونے دے گی۔

حضرت خواجہ بہاؤ الدین نقشبند بخاری رحمۃ اللہ علیہ سے روایت ہے کہ امیر قاسم قدس سرہ فرماتے ہیں کہ میں ایک دفعہ مولانا زین الدین ابو بکر تایبادی کی ملاقات کو گیا۔ ان کی مجلس میں ایک شخص بیٹھا تھا جو سبی شیخوں میں سے کسی شیخ کا مرید تھا۔ حضرت مولانا نے اس طرف متوجہ ہو کر فرمایا کہ تو اپنے شیخ کے ساتھ زیادہ محبت رکھتا ہے یا حضرت امام اعظم رحمۃ اللہ علیہ کے ساتھ۔ اس شخص نے کہا کہ اپنے شیخ کے ساتھ۔ حضرت مولانا نے غصہ سے فرمایا۔ کہ تو اپنے شیخ کو حضرت امام اعظم رحمۃ اللہ علیہ پر ترجیح دیتا ہے اور ایسے خفا ہوئے کہ غصہ سے بیٹھنے سکے۔ اُنھوں کو گھر تشریف لے گئے۔ میں اور وہ شخص دونوں حیران بیٹھے رہے۔ لخط بھر کے بعد وہ شخص بھی اُنھوں کو چلا گیا اور میں اکیلا رہ گیا۔ لیکن سخت فکر مند ہوا۔ الہی یہ کیا ماجرا ہے۔ مولانا نے اس شخص کی نسبت ایسے سخت کلمات کیوں کہے۔ تھوڑی دیر کے بعد مولانا نے باہر تشریف لا کر پوچھا، شخص کہاں گیا۔ میں نے عرض کی وہ تو اسی وقت چل دیا تھا۔ حضرت مولانا نے فرمایا آؤ اس سے عذرخواہی کریں۔ حضرت مولانا اور میں دونوں اس شخص کی

تلاش میں نکلے۔ وہ رستے میں مل گیا اور کہنے لگا آپ نے کیوں تکلیف فرمائی۔ میں خود آپ کی خدمت میں حاضر ہونے کو تھا۔ اس وقت آپ سخت غصے میں آگئے۔ میں کوئی جواب نہ دے سکا۔ اب میں اپنے اس جواب کے معنی عرض کرتا ہوں۔ توجہ سے سنئے۔ پچاس برس سے میں حضرت امام اعظم رضی اللہ عنہ کے مذہب پر ہوں اور مجھے اس پابندی مذہب نے ایک گناہ سے بھی نہ روکا۔ اب چند روز سے شیخ کی خدمت میں حاضر ہوا ہوں۔ تو اس چند روزہ ملازمت نے میرے دل کو سب گناہوں کی طرف سے ٹھنڈا کر دیا اور میں نے اپنے دل میں اللہ تعالیٰ جل جلالہ کی طرف میلان پاتا ہوں۔ اگر اس حالت میں میں نے اپنے شیخ کے ساتھ حضرت امام اعظم رضی اللہ عنہ کی نسبت زیادہ محبت رکھنے میں ناجائز کام کیا ہے تو میں اپنے قول سے استغفار کرتا ہوں۔ حضرت مولانا نے کئی بار آنکھوں کو بوسہ دیا اور بہت سی عذرخواہی کے بعد فرمایا کہ بھائی تو حق پر ہے۔ میں تم سے معافی یا نگتا ہوں۔

مرید کو چاہئے کہ فضول کلام و فضول نظر سے پرہیز کرے۔ کیونکہ یہ باقیں حضرات مشائخ طریقت کے نزدیک مکروہ ہے اور حضرت مولانا غلام نبی اللہی رحمۃ اللہ علیہ نے فرمایا ہے کہ طالب صادق وہ ہے کہ جس کو محبت مرشد اور اتباع خیر ارشاد علیہ السلام غالب ہو۔

نیز فرمایا کہ قدر طالب میں شکست و عاجزی زیادہ ہوتی ہے۔ اسی قدر فیض اس پر زیادہ وارد ہوتا ہے۔

امام العارفین حضرت بابا داؤد خاکی رحمۃ اللہ علیہ جو خلیفہ اکبر حضرت مخدوم حمزہ کشمیری رحمۃ اللہ علیہ کے ہیں۔ اپنی کتاب شرح درد المریدین میں فرماتے ہیں کہ آداب مرید میں یہ بات بھی داخل ہے کہ مرید ہر وقت اپنے دل کو شیخ کے دل کے مقابل رکھے اور شیخ کے دل سے فیض کا منتظر اور مدد کا خواہاں رہے۔ کیونکہ فتوحات غیبی

اول شیخ کے دل کے دریچے سے مرید کے دل میں پہنچتے ہیں۔ جیسا کہ مشہور ہے ”من
 القلوب الی القلوب روزنت“ یعنی دلوں سے دلوں کی طرف راہ ہوتے
 ہیں۔ حقیقت اس کی یہ ہے کہ بے چارہ مرید پہلے بے شامرجابوں میں گرفتار ہوتا ہے اور
 وہ اللہ سبحانہ کی طرف ہرگز توجہ نہیں کرتا۔ اس لئے کہ دو عالم شہادت میں داخل ہے۔
 پیوندار ارادت مضبوط ہونے پر مرید کی توجہ شیخ کے دل میں آسانی کے ساتھ پہنچ جاتی ہے
 اور شیخ کا دل چونکہ متوجہ حضرت الہی ہے اور ہر لحظ غیب سے شیخ کو دل میں فیضانِ ربانی
 پہنچتا رہتا ہے۔ اس واسطے مرید جس قدر توجہ شیخ کے دل کی طرف کرے گا۔ اسی قدر
 فتوحات غیبی مرشد کے دل سے مرید میں پہنچتے رہیں گے۔ اسی طرح مرید کا دل شیخ
 کے واسطہ سے فیضان جاتا ہے کہ بغیر واسطہ کسی کے فیضِ ربانی اسے پہنچنے لگتا ہے اور
 حضرت مددوح الشان اس امر پر اس قدر زور دیتے ہیں کہ ایک جگہ فرماتے ہیں۔ یہ
 شرطِ جملہ شرائطِ مرید سے زیادہ مشکل ہے اور جس قدر زیادہ مشکل ہے۔ اس قدر زیادہ
 فائدہ مند بھی ہے۔ اگر اس شرط میں نقصان واقع ہو جائے۔ راہِ کمال بالکل ایسی بند ہو
 جاتی ہے کہ کوئی عبادت اس کو نہیں کھو سکتی اور اگر اس شرط میں نقصان واقع ہو تو باقی
 شرطوں میں جو نقصان واقع ہو جائے شیخ کے دل کی حمایت کی برکت سے اس نقصان
 کی تلافی ہو سکتی ہے۔ اگر خدا نخواستہ مرید کی ارادت فاسد ہو جائے۔ یا رابط قلب
 میں نقص واقع ہو جائے تو کل جنوں اور انسانوں کے اعمال سے اس کی اصلاح نہیں ہو
 سکتی ہے۔ کیونکہ حضرات مشائخ کرام کا مسلمہ ہے کہ شیخ کی ولایت مرید کا قلعہ ہے
 اور مرید کی ارادت اس کی دیواریں ہیں۔ اگر مرید کی ارادت میں نقصان واقع ہو
 جائے تو قلعہ کی دیواریں گرفتار جاتی ہیں اور شیاطین کا لشکر جملہ کر دیتا ہے۔ حضرت
 مددوح الشان مرید صادق کی آٹھ شرائط بیان فرماتے ہیں۔

وحدت ذکر وضو نفی خواطر ربط قلب
 صمت و تقلیل و رضا کاندر سلوک انصر شد
 یعنی وحدت تہائی دوام ہمیشہ باوضور ہے۔ نفی خواطر ربط قلب باشیخ، خاموشی
 تقلیل یعنی کم کھانا، کم سونا، کم بولنا، خدا کی رضا پر راضی ہونا۔

اب اس مضمون کو فقیر ختم کرتا ہے اور دعا کرتا ہے کہ خدا تعالیٰ مجھ کو اور باقی
 سب یار ان طریقت کو مرید صادق بننے کی توفیق عطا فرمائے۔ آمین ثم آمین
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

(پا، ع ۱۵)

اند کے پیش تو گفتہم غم دل ترسیدم
 کہ دل آزرده شوی ورنہ سخن بسیار است

یاران طریقت یا پیر بھائی

قال اللہ تعالیٰ ”إِنَّمَا الْمُؤْمِنُونَ إِخْوَةٌ“ (پ، ۲۶، ع ۱۳)
”تمام ایماندار آپس میں بھائی بھائی ہیں۔“

تمام دنیا میں سب سے زیادہ خوش نصیب وہ مومن لوگ ہیں جو اس مبارک نام سے پکار بے جاتے ہیں اور درحقیقت مبارک زندگی بھی انہی لوگوں کی ہے جو اس خطاب سے موسوم ہو چکے ہیں۔ یعنی جن مومنوں کو آپس میں یاران طریقت یا پیر بھائی بننے کا اور رشته روحانی و محبت ویک جہتی ایک دوسرے کے ساتھ قائم کرنے کا فخر حاصل ہے۔

یہ وہ رشته الفت ہے جو بلا تمیز رنگ و قوم و ملک کے سب مومنوں کو ایک رنگ حقیقی و اصلی میں رنگ دیتا ہے۔ خواہ وہ ہندی ہوں یا سندھی، ترکی ہوں یا تاتاری، چینی ہوں یا بخاری، عربی ہوں یا قندھاری، افغانی ہوں یا ایرانی اور خواہ پہلے وہ ہابی ہوں یا نیچپری، بے دین یا لامدہ بہب، ہندو ہوں یا عیسائی، آریہ ہوں یا دہریہ، الغرض اس رنگ کے چڑھنے پر وہ سب آپس میں شیر و شکر ہو کر اس طرح راحت و آرام سے زندگی بسرا کرتے ہیں۔ کہ ان میں سے غیریت بالکل اٹھ جاتی ہے۔ بلکہ حقیقی بھائیوں سے بڑھ کر ایک دوسرے کو عزیز جانے لگتے ہیں۔

یہاں پر مجھے ایک بات یاد آئی ہے۔ ایک دن علی پور سیداں میں جو فقیر کا مولود مسکن ہے میرے دلی مخلص و محبت و اخی فی الدین قاضی حسن الدین صاحب جو آج کل لدار خ متصل تبت میں نائب تحصیلدار ہیں شیخ فضل دین و شیخ دین محمد کو ایک

برتن میں کھانا کھاتے ہوئے دیکھ کر بہت متوجب ہو کر یہ کہنے لگے کہ سجان اللہ والحمدہ کیسی مولا کی شان ہے اور یہ صرف صوفیائے کرام کی صحبت کی تاثیر ہے کہ اپنے وہ شخص جو ایک دوسرے سے سخت تنقیر بلکہ ایک دوسرے کے سایہ سے پرہیز کرنے والے تھے وہ دو قالب ایک جان ہو کر اپنے مادرزاد بھائیوں سے بھی بڑھ کر عزیز بن رہے ہیں اور ایک دوسرے پر اپنی جان قربان کرنے کو تیار ہیں۔ وجہ یہ تھی کہ شیخ دین محمد تو پہلے ہندو قوم برہمن کا پنڈت تھا اور شیخ فضل دین پہلے خاک روپ یعنی چوڑا تھا۔

درحقیقت دیکھا جائے تو یہ اسلام کی بڑی خوبی ہے کہ دو کو ایک کر دیتا ہے اور عشقِ حق کی چاٹ لگا کر سب اختلاف کو منادیتا ہے اور ان کا حال ڈنکے کی چوٹ سے اشتہار کر دیتا ہے۔ کہ قال اللہ تعالیٰ ”انما المؤمنون اخوه“ یہ سب ایمان اور عشق کا ظہور ہے کسی بزرگ نے کیا اچھا کہا ہے۔

بسیار دیدہ ام کہ یکے رادو کر دشی!

شمیشِ حق بیس کہ دو کس رائیکے کند

یہ ایک حال ہے جو صوفیوں کی صحبت اور خدمت کی برکت سے عطا ہوتا ہے۔ اس صحبت کیمیا خاصیت کا وہ رتبہ اور اثر ہے کہ محل کو بھی ممکن کر دیتا ہے۔ یہ تو کہتے ہیں کہ ”لعادة لا يرد إلا بالموت“

جبل گردد و جلت نہ گردد

مطلوب یہ ہے کہ پہاڑ بدل جائے تو بدل جائے مگر طبیعت نہیں بدلتی۔

مگر

آہن کہ بپارس آشنا شد

فی الحال بصورت طلاشد

خورشید نظر چو کرد بر سنگ

تحقیق کہ لعل بنے بہا شد

اسی طرح انسان ناقص جو مل آہن ہے۔ انسان کامل کی صحبت سے کندن بن جاتا ہے۔ سارا کھوٹ اس کا نگل جاتا ہے۔ یا یوں سمجھئے کہ خورشید ولایت محمدی ﷺ صوفی کامل عاشق اللہ کی نظر میں یہ اثر ہے کہ نفس امارہ کے سنگین قلعہ پر اگروہ پڑ جاتی ہے تو اس کا عل ہے بہابندیتی ہے۔ ہر چند کہ چشم ظاہر میں اور ناقص حال میں محل معلوم ہوتا ہے کہ کوئی آہن سا سیاہ باطن کندن بن جائے یا کوئی پتھر کا دل عل ہے بہابن جائے مگر اس حال کا ممکن ہونا یا جبلت اور عادت کا بدلنا اگر ہو سکتا ہے تو صرف ایک صوفیائے کرام کی صحبت کی برکت سے ہی ہو سکتا ہے۔ جس کے صد ہامشاہدے ہم ہر روز اپنی آنکھوں سے دیکھ رہے ہیں کہ صد ہافاسق اور فاجر ہزار ہاڑا کو اور راہزن اور بے دین اپنی بد عادتوں کو چھوڑ کر ایک صوفی کی صحبت سے پکے عابدو زاہد و متqi پر ہیز گارب ن جاتے ہیں۔

ع۔ دہر آ تجھ کو دکھادوں میں گلتاں ان کا

ہاں اگر روز روشن میں کوئی شخص اپنی آنکھیں بند کر کے سورج کی روشنی سے انکار کرے تو اس کی ہٹ دھرمی کا کیا علاج۔

گر نہ بیند بروز شپرہ چشم!

چشمہ آفتاب را چہ گناہ

بعض لوگ اپنی خرابی حال سے یہ کہتے ہیں کہ اس زمانے میں ایسے صاحب تاثیر کہاں ہیں۔ اگر ہیں تو ہم کو دکھادو۔ یہ ان کا کہنا محض غلط خیال اور خرابی حال کا اثر ہے اگر ان کی آنکھیں ہوں اور استعداد ان کے دیکھنے کی ہو تو یہ صاحبان تاثیر ان کو جا بجا نظر آؤں مگر ان کی عقیدت نہیں استعداد نہیں پھر کیا نظر آؤں۔ صوفیائے کرام کا زمانہ حضرت آدم علیہ السلام سے شروع ہوا اور روز بروز ترقی کرتا رہا اور حضرت عیسیٰ کے زمانہ میں تو اس گروہ نے یہاں تک ترقی کی کہ یہ لوگ تارک الدنیا ہو کر پہاڑوں اور جنگلوں میں جا کر رہتے اور مجردانہ زندگی برکرتے تھے۔ جناب رسول ﷺ نے

تشریف لَا كَرِبَلَانَدَآ وَاز سے فرمایا کہ "لَأَرْهَبَانِيَّةُ فِي الْإِسْلَامِ" اسلام میں رہبانیت نہیں ہے۔"

اس مجردانہ زندگی کو چھوڑ کر عیالداری و معاشرت کا حکم فرمایا۔ اس سے صوفیت اور صفائی باطن کی تکمیل ہوئی۔ جس نے رسول ﷺ کی پوری متابعت کی۔ اس میں عشق الہی ظاہر ہوا۔ اس کی بخشی نے تمام دل اور باطن کو منور کر دیا اور صوفی لقب پایا۔ یہ گروہ صوفیائے کرام قیامت تک قائم رہے گا۔ انہی کی برکت سے زمین آسمان کا قیام ہے کیونکہ یہی لوگ زمین کی میخیں ہیں۔ جن سے زمین نھیں ہوئی ہے اور یہی لوگ آسمان کے ستون ہیں جن کی برکت سے آسمان قائم ہے۔ جس دن زمین پر یہ لوگ نہ ہوں گے۔ اس دن نہ یہ زمین ہوگی نہ آسمان۔ دیکھو حدیث شریف "وَبِهِمْ يُرْزَقُونَ وَبِهِمْ يُمْطَرُونَ" یعنی آنحضرت ﷺ فرماتے ہیں کہ انہی پاک وجودوں کی برکت سے تم زندگی ببرکتی ہو۔ انہی کے ویلے تم پر بارشیں ہوتی رہتی ہیں۔ انہی کے طفیل سے تم کو رزق دیا جاتا ہے۔ دیکھو قرآن شریف کا نواس پارہ کا اخیر "وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ" (پ ۹، ع ۱۸) یعنی ہم ان کو عذاب نہیں دیں گے۔ جب تک آپ ان میں تشریف رکھیں گے۔ "کافر بھی اگر بچے ہوئے ہیں تو انہی پاک وجودوں کے طفیل ہے۔

ایک دن لاہور میں ایک شخص نے کسی بزرگ سے پوچھا کہ "الزنای خرج البناء" یعنی جس جگہ زنا ہوتا ہے وہ جگہ نیست ونا بود ہو جاتی ہے۔ اس کے برعکس ہم دیکھتے ہیں کہ لاہور کے انارکلی لندٹی بazar میں باوجود اس قدر زنا ہونے کے لاہور کی میلیوں تک بڑھ رہا ہے۔ یہ بات ہماری سمجھی میں نہیں آتی۔ اس بزرگ نے فرمایا کہ تم رات کو میرے پاس سونا پھر اس کا جواب دیں گے۔ جب آدمی رات گزری تو اس بزرگ نے اٹھ کر وضو کر کے تہجد کی نماز ادا کی۔ پھر سائل کو فرمایا اٹھ تو بھی نماز پڑھ۔

جب وہ نماز پڑھ چکا تو فرمایا دیکھ! جب اس نے نگاہ کی تو دیکھا کہ کئی ہزار آدمی تہجد میں کھڑے تھے۔ اس وقت انہوں نے فرمایا اگر پہلی رات اس قدر زنا ہوتا ہے تو پچھلی رات ہزاروں آدمی تہجد بھی پڑھ رہے ہیں۔ لا ہور جب دن بدن ترقی کرتا جاتا ہے تو انہی پاک نفوس کی برکت سے ہے جو اس وقت گرم بستر وں کو چھوڑ کر اپنے مولا کی یاد میں کھڑے ہیں اگر یہ لوگ نہ ہوتے اور صرف پہلی رات والے ہی ہوتے تو اب تک لا ہور کی شیخ و بنیاد اکھر گئی ہوتی۔

اور دوسری صحیح مسلم کی حدیث شریف میں وارد ہے کہ قیامت قائم نہیں ہوگی۔ جب تک کہ ایک شخص بھی اللہ اللہ کہنے والا (یعنی صوفی) دنیا میں موجود ہے۔ باقی رہی یہ بات کہ جو لوگ کہتے ہیں کہ صوفی ہمارے حال پر خود بخود نظر عنایت کیوں نہیں کرتے اور ہمارے پاس آ کر کیوں نہیں کہتے کہ آؤ تمہیں سیدھا راستہ یا راہ حق دکھائیں۔

جواب اس کا یہ ہے کہ وہ تو دنیا میں اس لئے پیدا کئے گئے ہیں کہ لوگوں کو راہ راست دکھلادیں اور برسے کاموں سے ہٹا کر لوگوں کو نیک کاموں کی ہدایت کریں۔ مگر کمن کو دکھاردیں، ان کو جوان کی خدمت میں طالب صادق بن کر ارادت صادق لے کر آئیں۔ آپ اتنا تو خیال فرمائیں کہ بیمار ڈاکٹر یا طبیب کے گھر جاتا ہے یا ڈاکٹر بیمار کے پاس آتا ہے۔ دنیا میں تو قدمیم سے یہ قاعدہ چلا آیا ہے کہ بیمار ڈاکٹر یا حکیم کے پاس جاتا ہے اور علاج کی درخواست کرتا ہے۔

اگر کوئی ڈاکٹر یا حکیم گلی کوچے میں یا آواز دیتا پھرے کہ آؤ میں حکیم اور طبیب ہوں تو ایسے حکیم کو ہر شخص دیوانہ یا پاگل تصور کرے گا اور کہے گا کہ اگر یہ ڈاکٹر یا حکیم ہے تو بیمار خود اس کے پاس چلے آؤں گے۔ اس کو پکارتے پھرنے کی کیا ضرورت ہے اور درحقیقت بات بھی یہی ہے کہ بیمار جب تک علاج کی خود درخواست نہ کرے ڈاکٹر کے خود بخود علاج کرنے سے فائدہ بھی نہیں ہوتا۔ دیکھو اس کے متعلق صوفیوں کے

سرتاج حضرت مولانا روم علیہ الرحمۃ نے کیا اعمدہ اور پرمکن فیصلہ فرمایا ہے۔

آب کم جو تشنگی آور بدست!

تا بیار د آبت از بالا و پست!

یعنی پانی کی تلاش مت کر اور پیاس حاصل کر۔ اگر تمہیں پیاس ہو گی تو نیچے (یعنی زمین سے) اور پر (یعنی آسمان سے) پانی تمہیں مل جائے گا اور جب ایک شخص کو پیاس ہی نہیں تو تم ثربت میں برف ڈال کر بھی جبراً اس کے منہ میں ڈالو تو وہ باہر پھینک دے گا کیونکہ اس کو پیاس ہی نہیں اور سخت پیاس کے وقت اگر کسی شخص کو گرم پانی بھی مل جاوے تو اس کو آب حیات سمجھ کر پی لیتا ہے حقیقت یہ ہے کہ ایسے اعتراض کرنے والوں کو پیاس ہی نہیں۔ ورنہ پانی بہت ہے یعنی صوفی تو بہت ہیں طالب ہی نہیں ہیں۔ ایک شخص نے کسی کو خط لکھا کہ کوئی پیر کامل ہو تو بتائیے۔ انہوں نے جواب میں لکھا کہ پیر کامل تو میں بہت بتا دوں گا آپ کا کوئی طالب صادق ہو تو بتائیے۔

میرے قبلہ و کعبہ ہادی مولا حضرت پیر و مرشد رحمۃ اللہ علیہ کے دادا صاحب حضرت خواجہ محمد فیض اللہ صاحب تیرا، ہی قدس سرہ کوہاٹ میں حضرت خواجہ آدم بنوری مجددی رحمۃ اللہ علیہ کے خلیفہ حضرت حاجی بہادر رحمۃ اللہ علیہ نقشبندی مجددی کی مسجد میں حوض کے کنارے تشریف فرماتھے۔ پاس سے ایک شخص شہزادہ میاں نامی نے سخنڈی آہ بھر کر بآواز بلند کہا۔ آہ افسوس مرد کامل کوئی نظر نہیں آتا۔ تین مرتبہ یہی کلمہ کہا۔ چوتھی مرتبہ حضرت خواجہ رحمۃ اللہ علیہ نے فرمایا کہ میاں کامل تو بہت ہیں طالب کوئی نہیں، شہزادہ میاں نے اپنے زخمی پاؤں کے اوپر سے کپڑا کھول کر عرض کی کہ حضرت طالب تو میں ہوں جو میں سال سے کسی صوفی کامل کی تلاش میں جنگلوں اور پہاڑوں میں دن رات خاک چھان کر پھرلوں کی ٹھوکروں سے اپنے پاؤں کو زخمی کر چکا ہوں۔ تب حضرت پابا جی رحمۃ اللہ علیہ کو اس کی حالت زار پر حرم آیا اور مجرمے میں لے جا کر اس کو

پچھلے گناہوں سے توبہ و استغفار پڑھا کر ذکر کی تلقین کی۔ پھر وہ شہزادہ میاں آپ کی صحبت کی برکت سے ایسے کامل ہوئے کہ ہزار ہالخالق خدا ان کی صحبت سے فیضاب ہوئی۔

میرے حضرت قبلہ و کعبہ ہادی و مولیٰ روحی فداہ بابا جی فقیر محمد صاحب قدس سرہ العزیز فرمایا کرتے تھے کہ ہم نے اپنی بچپن کی عمر میں اس شہزادہ میاں کو دیکھا۔ ان کی یہ حالت تھی کہ وہ عشاء کی نماز پڑھ کر جس دم کر کے مراقبہ میں بیٹھ جاتے اور تہجد کی نماز کے وقت دم چھوڑتے اس جس دم کی وجہ سے ان کی پسلیوں میں سوراخ ہو گئے تھے۔ جب وہ سردی کے دنوں میں اپنا کرتہ آتا کر دھوپ میں ڈالتے تھے تو ان کے وہ سوراخ دیکھ کر ان میں انگلیاں ڈال کر خوش طبعی کیا کرتے تھے۔

حضرت شیخ سعدی رحمۃ اللہ علیہ جن کی فضیلت اور لیاقت کی ساری دنیا کے فلاسفہ شہادت دیتے ہیں۔ کیا خوب فرماتے ہیں۔

ع۔ تارادت نیاری چیزے نہیں

یعنی جب تک توارادت صادقة لے کر کسی صوفی کے پاس نہ جائے گا۔ کیونکہ مثلاً پانی کا دریا بہہ رہا ہے۔ اس میں سے ہر ایک شخص اپنے اپنے ظرف کے مطابق پانی لے جاتا ہے۔ پیاسا اپنی پیاس کے مطابق پانی پی لیتا ہے مگر ایک شخص کے پاس برتن ہے ہی نہیں وہ پانی کس چیز میں لے گا۔ ایک شخص گرم گرم پلاو تقسیم کر رہا تھا۔ برتن والے برتن لے گئے اور پلاو لے آئے۔ انہوں نے اس کھانے سے خود بھی پیٹ بھرا اور دوسروں کو بھی دیا۔ ایک شخص نے جس کے پاس برتن ہی نہیں تھا اس کے دیکھا دیکھی اپنے دونوں ہاتھوں تقسیم کرنے والے کے آگے پھیلادیئے۔ اس نے پلاو گرم گرم رکابی اسکے ہاتھ پر اٹھ دی۔ گرمی سے اس کے ہاتھ جلے تو اس نے پلاو کو شے پھینک دیا۔ اب اس بیوقوف نے برتن نہ ہونے کے سبب دونقصان کئے۔ ایک تو کھانے کو ضائع کیا جو کسی دوسرے بھوکے آدمی کے کام آتا۔ دوسرے اپنا ہاتھ جلا کر

چلا آیا۔ ایسے بے وقوف آدمی جن کے پاس اپنا برتن نہ ہوا پنا بھی نقصان کرتے ہیں اور دوسروں کا بھی۔

یاد رہے کہ صوفیائے کرام رحمۃ اللہ علیہ کا گروہ تا دور قیامت قائم رہے گا اور ان کے فیض سے ہمیشہ مخلوق خدا مستفیض ہوتی رہے گی۔ باقی رہی یہ بات کہ صوفی میں کن کن اوصاف و علامات کا ہونا ضروری ہے اور ان کی کیا شناخت ہے فقیر کسی دوسرے مضمون میں لکھے گا۔ یہ تو میں کہاں کا کہاں جائیں گا۔ اب میں اپنے مضمون کی طرف رجوع کرتا ہوں۔

یاران طریقت یا پیر بھائی کن کو کہا جاتا ہے؟ ان دو شخصوں کو کہا جاتا ہے کہ جو ایک پیر کے ملنے والے اور ہم صحبت ہوں۔ ان کو صوفیائے کرام کی اصطلاح میں یاران طریقت یا پیر بھائی کہتے ہیں اور مبارک خطاب اور پیارا نام یعنی یاران طریقت یا پیر بھائی ہر ایک مومن حاصل کر سکتا ہے۔ خواہ وہ کسی قوم کی ملک کا ہو۔ پیر کی خدمت میں جانے اور پیر کا ہاتھ پکڑنے اس کے ساتھ نسبت قائم کرنے سے اس شخص کو جو پہلے بالکل اجنبی اور نا آشنا تھا اپنے پیر اور پیر بھائیوں کے ساتھ اس قدر محبت حقیقی اور رشتہ الفت اصلی قائم ہو جاتا ہے۔ کہ اس کو اپنے ماوراء بھائیوں کے ساتھ اس قدر محبت حقیقی نہیں ہوتی۔ وہ اپنے سب پرانے خیالات اور عاداتیں جو اس کا ملکہ رائخ ہو چکی ہوتی ہیں سب کو یکبارگی چھوڑ کر محبت پیر سے اپنے پیر کے رنگ میں ایسا رنگ جاتا ہے کہ گویا اس کی کایا پلٹ گئی اور جس کسی نے اس کو پیر و مرشد کے ملنے سے پہلے دیکھا ہو اس کی اس وقت کا یا پلٹ ہوئی دیکھ کر اس کے پہچاننے سے ششدرو جیران رہ جاتا ہے اور زبان حال سے یہ کہہ اٹھتا ہے۔

ع۔ کہ کل کون تھا آج کیا ہو گیا یہ

رباعی

آدمی را پچشم حال نگر!
وز خیالات وی پری بگزور
خون بود است نافہ تاتار
سنگ بوده است ابتدائے گھر

پھر شخص کو اگر پیر کی صحبت میر رہے تو اس کی روحانی حالت دن بدن ترقی کرتی جاتی ہے خواہ اس کو خبر ہو یا نہ ہو۔

سوال: مجھے یہ تو بتائیے کہ پیر کے پاس جانے سے کیا فائدہ؟
جواب: اس کے بہت فائدے ہیں۔

(۱) فائدہ اول: پیر کی خدمت میں حاضر ہو کر توبہ کرنے سے پچھلے سارے گناہ بخشے جاتے ہیں۔

(۲) فائدہ دوم: جتنے گناہ نامہ اعمال میں ہوتے ہیں وہ مت کر اتنی ہی نیکیاں اس اعمال نامے میں لکھی جاتی ہیں۔ مثلاً ایک شخص کے ایک لاکھ گناہ تو پیر کی خدمت میں حاضر ہونے سے وہ لاکھ گناہ بخشے گئے اور ایک لاکھ نیکیاں اس کے نامہ اعمال میں لکھی گئیں۔ ویکھو قرآن شریف انیسویں پارہ پہلے پاؤ کا تیسرا رکوع ”فاوکنک یبدل اللہ سیا تھم حنات“ خدا تعالیٰ فرماتا ہے کہ جو شخص توبہ کرتا ہے ہم اس کے گناہوں کو نیکیوں میں تبدل کر دیتے ہیں۔

(۳) تیسرا فائدہ: تائب نے اپنی توبہ کا ایک نیک کام آدمی کو گواہ بنالیا۔ جو کل قیامت کے دن اس کی توبہ کا گواہ ہوگا۔

(۴) چوتھا فائدہ: یہ ہے کہ ایک نئی روحانی زندگی اس کو نصیب ہو جاتی ہے۔

چنانچہ حضرت امام اعظم رحمۃ اللہ علیہ سے ایک شخص نے عمر کی بابت سوال کیسا حضرت آپ کی عمر کتنے سال ہے؟ آپ نے فرمایا دو سال۔ سائل نے عرض کی کہ آپ تو بوڑھے اور ضعیف العبر ہیں۔ مسلمانوں کے امام ہو کر جھوٹ بولتے ہیں فرمایا جھوٹ نہیں بولتا، دو برس ہوئے جب میں نے اپنے پیر و مرشد کے ساتھ پر بیعت کی تھی۔ درحقیقت یہی دو برس میری عمر ہے۔ پہلے ۲۸ برس عمر کے ضائع ہوئے۔ اس وقت امام صاحب کی ۷۰ برس کی عمر تھی۔

پیر کے پاس جا کر مرید کی جو حالت ہوتی ہے اس کی درست مثال یہ ہے کہ جیسے ایک درخت کو دوسرے درخت کے ساتھ پیوند لگ جاتا ہے تو پیوندی درخت کو پہلے اگر چھوٹا پھل لگتا تھا تو اب پیوند لگنے سے اس کو بڑا پھل لگنا شروع ہوتا ہے یا پہلے وہ کھٹے کا درخت تھا تو پیوند کے بعد اس کو سگترے اور مالٹے لگنے شروع ہو جاتے ہیں۔ گودرخت جڑ سے وہی تھا تو پیوند کے بعد اس کا پھل بدل جاتا ہے۔ اسی طرح جسم انسانی پیر کی خدمت میں تو وہی رہتا ہے۔ مگر مرید کی روحانی حالت تبدیل ہو جاتی ہے۔ یعنی اگر مرید پہلے تند خو تھا تو وہ اب رحم دل، نیک خو، متحمل، بردار بن جاتا ہے اور اپنی پہلی عادتوں کو وہ چھوڑ دیتا ہے۔ اس کے نفس میں جو جوشی طالی صفات تھیں وہ سب رحمانی صفات کے ساتھ تبدیل ہو جاتی ہیں۔ اس کے دل سے حرص، طول اہل، غصہ، جھوٹ، بعض، ریا، تکبیر، فخر و غرور نکل جاتے ہیں اور ان کے بد لے صبر و شکر، قناعت، یقین، تقویض، توکل، تسلیم، تحمل، رضا، رجا وغیرہ نیک صفات پیدا ہو جاتی ہیں۔ اس کو اس طرح سے سمجھ لو کہ گلاس میں پانی بھرا ہے۔ ہم اس کو نکال کر اس گلاس میں دودھ ڈالنا چاہتے ہیں تو اس کے دو قاعدے ہو سکتے ہیں۔ اول تو یہ کہ اس گلاس کو یکبارگی اٹ کر پانی نکال دیا جاوے اور پھر اس میں جیسے میرے پیر و مرشد سیدنا مولانا حضرت خواجہ باقی اللہ صاحب نقشبندی دہلوی رحمۃ اللہ علیہ نے اپنے

مہمانوں کو کھانا کھلانے پر خوش ہو کر ایک نانبائی کو فرمایا مانگ کیا مانگتا ہے۔ نانبائی نے عرض کی حضرت مجھے اپنے جیسا بنادو۔ آپ نے اس کو کمرے میں لے جا کر توجہ اتحادی القاء کی۔ باہر نکلنے تو دونوں کی شکل و صورت ایک تھی۔ کوئی دیکھنے والا حضرت خواجہ صاحب و نانبائی میں تمیز نہ کر سکتا تھا کہ ان میں خواجہ صاحب کون ہیں اور نانبائی کون۔ دونوں میں صرف فرق اتنا تھا کہ حضرت خواجہ صاحب تو ہوش میں تھے اور نانبائی بے ہوش۔ آخر تین دن کے اسی بے ہوشی میں مر گیا۔

درحقیقت یہ کام ہر ایک صوفی کا نہیں۔ سوائے کاملین اور مکملین کے ہر ایک شخص ایسا نہیں کر سکتا جو خواجہ صاحب نے کیا۔ یعنی یکبارگی اس پانی کو الٹ کر اس میں دودھ بھر دیا۔ ہال البتہ جو دوسرا قاعدہ ہے اس پر سب صوفی عمل کر سکتے ہیں۔ وہ یہ ہے کہ جس گلاس میں پانی پڑا ہوا ہواس میں ایک ایک قطرہ دودھ کا ڈالتے جاویں توجتنے قطرے دودھ کے پڑتے جاویں گے۔ اتنے ہی قطرے پانی کے نکلتے جاویں گے۔ آخر الامر ایک وقت ایسا آجائے گا کہ اس گلاس میں صرف دودھ ہی دودھ رہ جائے گا اور پانی کا نام بھی نہیں رہے گا۔ اور حضرت عیسیٰ علیہ السلام فرماتے ہیں کہ

لَنْ يَلْجَ مَلَكُوت السَّمَاوَاتِ وَالْأَرْضِ إِلَّا مَنْ وَلَدَ مَرْتَبَيْنِ

”کہ جب تک آدمی دو ففعہ پیدا نہ ہو تب تک اس کیلئے رحمت کے دروازے نہیں کھلتے۔“

لوگوں نے عرض کی کہ حضرت لوگ تو ایک دفعہ پیدا ہوتے ہیں۔ دو مرتبہ کون پیدا ہوتا ہے؟ فرمایا دوسری پیدائش اس دن ہوتی ہے جس دن انسان کسی پیر و مرشد کے پاس جا کر اپنے گناہوں سے توبہ کر کے بیعت کرتا ہے اور درحقیقت روح کی پیدائش کا یہ پہلا دن ہوتا ہے۔ کیونکہ اس سے پہلے اس کی روح نفس اور شیطان کے پنجہ میں گرفتار تھی۔ کسی پیر کے ہاتھ میں ہاتھ دینے سے اس کی روح شیطان کے

پنجہ سے خلاصی پا جاتی ہے۔

دیکھو حدیث شریف میں وارد ہے کہ انسان کے دل میں دو کوٹھڑیاں ہیں۔ ایک دائیں طرف اور ایک بائیں طرف۔ دائیں طرف کی کوٹھڑی میں فرشتہ رہتا ہے اور بائیں میں شیطان رہتا ہے۔ (انہی)

جب انسان پیر کے پاس جا کر ہاتھ پکڑ کر توبہ کرتا ہے تو اس کا دل شیطان کے پنجہ سے چھوٹ جاتا ہے اور اس کے بعد اگر تین صورتوں میں سے ایک صورت بھی قائم رہے تو شیطان اس کے دل پر قابو نہیں پا سکتا۔ ورنہ پھر اس پر پنجہ مار کر اپنا تسلط کر لیتا ہے۔

صورت اول: مرید کا خیال پیر کی طرف رہے۔

صورت دوم: پیر کی توجہ مرید کی طرف رہے۔

صورت سوم: وہ مرید اللہ کا ذکر کرتا رہے۔

ان تینوں صورتوں میں انسان پر شیطان کا قبضہ نہیں ہو سکتا اور اگر ان تینوں میں سے کوئی بھی نہ ہو تو شیطان اس کے دل پر قابو پا لیتا ہے۔ غرض کہ طالب حق کو کسی پاک روح کے ساتھ محبت اور تعلق ضرور پیدا کرنا چاہئے جو قیامت کے دن اس کے لئے نجات کا ذریعہ ہو۔

دیکھو حدیث شریف حضرت رسول اللہ ﷺ فرماتے ہیں کہ قیامت کے دن سات شخصوں کو خدا تعالیٰ اپنے سایہ میں جگہ دے گا۔ ایک وہ ہوگا جس کی دوسرے مسلمان کے ساتھ مخصوص اللہ واسطے محبت ہوگی۔ یعنی روحانی تعلق ہوگا۔ اس حدیث شریف سے یہی ثابت ہوتا ہے کہ پیر اور مرید دونوں قیامت کے دن زیر سایہ عرش ہو کر نجات پاویں گے۔

ایک اور حدیث شریف میں آیا ہے کہ جو صحیح بخاری اور صحیح مسلم میں موجود ہے کہ ایک شخص جو سو آدمی کا قاتل تھا کسی نیک بندے کی زیارت کے لئے بغرض توبہ جا

رہا تھا راستہ میں مر گیا۔ رحمت اور عذاب کے فرشتے آئے حکم ہوا کہ یہ جس جگہ سے روانہ ہوا تھا۔ وہاں سے اس عالم کے مکان تک پیاس کرو جس کے پاس یہ جانا چاہتا تھا۔ پیاس کرنے پر معلوم ہوا کہ نصف مسافت سے ایک باشت بھر زمین زیادہ اس عالم کے مکان کی طرف طے کر چکا تھا۔ اللہ کی طرف سے حکم ہوا کہ ہم نے اس کو بخش دیا۔ ملائکہ کو کہا تم اس کی روح کو بہشت میں لے جاؤ۔ سبحان اللہ و محمد صوفیا نے کرام کے پاس حاضری تو درکناراں کی خدمت میں حاضری کا ارادہ کرنے والے بھی بخشے جایا کرتے ہیں۔

حضرت موسیٰ علیہ السلام کا حضرت خضر علیہ السلام کی خدمت میں حاضر ہونا۔ قرآن شریف ثابت کرتا ہے کہ مرید کا پیر کی خدمت میں جانا ضروری ہے۔ جس سے کسی اہل اسلام کو بھی انکار نہیں ہو سکتا۔ سب سے ضروری امر یہ ہے کہ مرید اپنی عمر کا اکثر حصہ پیر کی خدمت میں گزارے اور حقیقت میں عمر بھی وہی ہے جو پیر کی خدمت میں بسر ہو۔ کسی ہندی شاعر نے کیا خوب کہا ہے۔

ع۔ عمر سو جو گروں نال گزرے

یعنی عمر وہی ہے جو پیر کی خدمت میں بسر ہوتی ہے۔ ایک بزرگ روپنڈی کے علاقے میں فرمایا کرتے تھے۔

بُر در پیرے برو ہر صبح و شام
تاترا حاصل شود مقصد تمام

اور فرمایا کرتے تھے۔ اول مناسب ہے کہ مرید ہر وقت اپنے پیر کی خدمت میں حاضر ہے اگر یہ نہیں ہو سکتا تو ایک دن میں ایک دفعہ پیر کی زیارت کر لے۔ مشاغل دنیوی کے باعث یہ بھی نہ ہو سکے تو کم از کم ہفتہ میں ایک بار یہ بھی نہ ہو سکے تو مہینہ بھر میں ایک مرتبہ، یہ بھی نہ ہو سکے تو چھ مہینے کے بعد ایک دفعہ یہ بھی نہ بن پڑے تو گیا گزر اسال میں تو ایک دفعہ ضرور اپنے پیر و مرشد کی زیارت سے بہرہ در ہو۔ یہ بھی

ضرورت مرشد — ۱۰۳ —

نہیں تو سمجھ لینا چاہئے کہ روحانی متعلقین میں اس کا اپنے آپ کو داخل سمجھنا صرف برائے نام ہے۔ اور کچھ نہیں کیونکہ جس قدر عبادتیں ہیں ان میں سے اکثر کا سال بھر میں ادا کرنا فرض ہے۔

اس طرح بندگان خدا کی زیارت بھی ایک عبادت ہے۔ جس کا بجالانا سال بھر میں کم از کم ایک دفعہ ضرور ہونا چاہئے اور یہ وہ عبادت ہے جس کے مقبول ہونے میں کچھ بھی شک و شبہ نہیں۔ رسول مقبول ﷺ اس کی بابت فرماتے ہیں۔ ”النَّظَرُ إِلَى وَجْهِ الْعَالَمِ عِبَادَةٌ“، یعنی عالم کے چہرے کی طرف دیکھنا بھی عبادت ہے۔ اسی طرح جتنی مرتبہ ان کے چہرہ کی طرف دیکھے گا اتنی ہی اس کے نامہ اعمال میں نیکیاں لکھی جاویں گی۔ حضرت مولانا روم رحمۃ اللہ علیہ جو صوفیوں کے سرتاج ہیں فرماتے ہیں۔

دیدن دانا عبادت ایں بودا!

فتح ابواب سعادت ایں بود

جب پیر کی زیارت بمحض حدیث شریف مذکورہ بالاعبادت ٹھہری تو انسان جتنی زیادہ عبادت کرے گا۔ اتنا ہی زیادہ ثواب کا مستحق ہو گا۔ دیکھو اس کی بابت اللہ تعالیٰ جل جلالہ کا ارشاد ہے:

يَا يَهَا الَّذِينَ أَمْنُوا اتَّقُوا اللَّهَ وَكُوْنُوا مَعَ الصَّادِقِينَ (پ ۲۴)

(ترجمہ) ”اے ایمان والو! اللہ سے ڈرو اور ہمیشہ صادقین کے ساتھ رہا کرو۔“

اس آیت میں معیت سے اگر معیت جسمانی دائی مرادی جاوے تو حکم الہی کا بجالانا قریباً قریباً ناممکن ٹھہرتا ہے۔ کیونکہ حوانج بشری سے آخر پیر بھی تو خالی نہیں۔ پاخانہ پیش اپ کے وقت یاد گیر ایسے ضروریات کے وقت مرید کبھی پیر کے ساتھ نہیں رہ سکتا اور آیت کا حکم بجالانا ضرور ہے۔

اکثر مفسرین نے اس آیت کی جو تفسیر لکھی ہے۔ اس سے معلوم ہوتا ہے کہ

معیت و قسم کی ہے۔ جسمانی اور روحانی۔ اگر دونوں معینتیں کسی خوش نصیب کو میرہ ہو جاویں تو سبحان اللہ! نور علی نور ہے۔ ورنہ روحانی معیت تو مرید کو پیر کے ساتھ ضرور ہے اور یہی روحانی معیت تصوف کا اصل اصول ہے کیونکہ تعلق و قسم کے ہوتے ہیں۔ تعلق جسمانی اور تعلق روحانی۔ جسم چونکہ فانی شے ہے۔ اس لئے اس کا تعلق فانی ہے۔ یعنی جسم کے فنا ہوتے ہی جسمانی تعلقات بھی قطع ہو جاتے ہیں۔ باپ کا بیٹے کے ساتھ شوہر کا بیوی کے ساتھ، ماں کا بچہ کے ساتھ یا بھائی کا بھائی کے ساتھ غرض یہ جتنے تعلقات ہیں ان کی انتہائی حد قبر کی چار دیواری سے ادھر ادھر ہے۔ دنیا سے رخصت ہو جانے کے بعد یہ سب تعلقات قطع ہو جاتے ہیں۔ قرآن شریف میں ان تعلقات جسمانی کی نسبت یوں ارشاد فرمایا گیا ہے۔

”يَوْمَ يَفِرُّ الْمَرءُ مِنْ أَخِيهِ وَأُمِّهِ وَأَبِيهِ وَصَاحِبِهِ وَبَنِيهِ“ (سورۃ عبس)

یعنی قیامت کے دن بھائی بھائی سے بیٹا ماں سے باپ بیٹے سے عورت خاوند سے بھاگ جاویں گے اور کوئی اس دنیا کا تعلق وہاں کام نہیں آؤے گا۔

اس کے مقابلہ میں روحانی تعلق کا حال سنئے کہ یہ تعلق قیامت کے دن ویسا ہی قائم رہے گا۔ جیسا کہ دنیا میں تھا بلکہ جسم کے فنا ہو جانے کے بعد یہ تعلق روحانی اور بھی مضبوط ہو جاتا ہے اور قرآن کریم اس پر گواہ ہے۔

”الْأَخْلَاءُ يَوْمَئِذٍ بَغْضُهُمْ لِبَعْضٍ عَذَّلُ إِلَّا الْمُتَّقِينَ“ (ب ۲۵، ع ۱۲)

یعنی جتنے دنیا میں دوست ہیں سب قیامت کے دن دشمن ہو جاویں گے۔ مگر وہ جو نیکوکار ہیں وہ قیامت کے دن بھی دوست ہی رہیں گے۔ یعنی ان کا روحانی تعلق قیامت کے دن بھی نہیں ٹوٹے گا اور یہی تعلق ہے جس پر شفاعت باہمی کے مسئلے کی بنیاد ہے۔

حدیث شریف میں مضمون اس طرح بیان ہوا ہے کہ حشر کے دن ایک شخص کے نامہ اعمال میں ایک نیکی کی کمی نکلے گی وہ عرض کرے گا الہی میں اپنے متعلقین میں سے کسی ایک کے پاس سے ایک نیکی مانگ لاتا ہوں چنانچہ سب سے پہلے وہ اپنی ماں کے پاس جاوے گا۔ پھر باپ کے پاس، پھر بھائی کے پاس، پھر عورت کے پاس، پھر بچہ کے پاس، علی ہذا القیاس وہ رشتہ داروں کے پاس پھرے گا۔ لیکن سب کی طرف سے اس کو صاف جواب ملے گا۔ ماں کہے گی میں نے تجھے جنا ہی نہیں، باپ کہے گا۔ میں تجھے پہنچاتا نہیں، بیوی کہے گی میں نے تو دنیا میں شادی ہی نہیں کی تھی تو میرا خاوند کیسے ہو سکتا ہے۔ بچہ کہے گا میں نے دنیا میں تجھے دیکھا ہی نہیں۔ یہاں کیا نیکیاں دھری ہیں۔ چلے جاؤ ہمارے پاس کوئی نیکی نہیں۔ سارے جسمانی تعلق داروں کے پاس پھر پھرا کر اور نا امید ہو کرو وہ صرف اللہ تعالیٰ کے رحم کے بھروسہ پر چلا جاوے گا۔ راستہ میں اسے ایک شخص جس کی اس سے اللہ واسطے محبت تھی مل جاوے گا۔ وہ دوست اس مایوس سے پوچھے گا۔ دوست خیر تو ہے۔ حیران کیوں ہو؟ یہ کہے گا میرے نامہ اعمال میں ایک نیکی کم ہے۔ متعلقین جسمانی کے پاس گیا تھا ان سب نے صاف جواب دے دیا اور کسی نے ایک نیکی کم سے میری مدد نہیں کی۔ اب دیکھئے اس نیکی کی کمی مجھے جہنم میں پہنچاتی ہے یا کیا حال ہوتا ہے وہ دوست کہے گا گھبراو نہیں، میرے پاس صرف ایک ہی نیکی ہے اور تم جانتے ہو کہ ایک نیکی سے میری نجات کسی طرح ممکن نہیں ہو سکتی چلو وہ میں تمہیں دے دیتا ہوں چاہے میرا کچھ ہی حال ہو۔ تمہاری تو نجات ہو جائے۔ وہ مایوس شخص اس اپنے دوست سے نیکی حاصل کر کے خوش خوش بارگاہ الہی میں حاضر ہو گا بارگاہ رب العزت سے سوال ہو گا یہ نیکی کہاں سے لائے ہو۔ وہ عرض کرے گا۔ الہی جسمانی تعلق دار جن کے لئے میں رات دن مر تارہانا کر دی ناکام کیے ناگفتگی الفاظ زبان سے لکالے ان سب نے تو جواب دے دیا تھا۔ بلکہ یہاں تک کہہ دیا تھا کہ، ہم

تجھے پہنچانے تک نہیں راستہ میں خوش قسمتی سے ایک روحانی تعلق دار مل گیا۔ جس کے ساتھ میرا صرف پیر بھائی ہونے کا تعلق تھا۔ سوائے اس تعلق کے میں نے اس کی اور کوئی خدمت نہیں کی تھی اور نہ کوئی میرا احسان اس کی گردن پر تھا۔ یہ نیکی اس نے مجھے بغیر سوال کے دے دی ہے۔ ارشاد ہو گا کہ اس نے ہمارے لئے تم کو ایک نیکی بخش دی جو اس کی ساری بضاعت تھی ہم تم کو تو نیکیوں کے عوض بخشتے ہیں اور اسے تمہاری طفیل اپنے فضل سے بخش دیتے ہیں۔ جاؤ ہمیشہ کے لئے جنت میں آرام کرو۔

دیکھئے حدیث مذکورہ کس وضاحت سے ثابت کرتی ہے کہ جسمانی تعلقات میں الگھے ہوئے رہنا ہرگز مفید نہیں اور کس قدر تاکید فرماتی ہے کہ روحانی تعلق نجات کے لئے از حد ضروری ہے۔ اس بڑی نعمت کو ہرگز ہاتھ سے نہ جانے دینا چاہئے۔

ایک بزرگ فرماتے ہیں کہ دنیا میں زیادہ تر تعلقات نیک لوگوں کے ساتھ اس لئے بڑھاتا ہوں تاکہ حشر کے دن خدا تعالیٰ ان میں سے کسی کو بخش دے تو وہ بخشا ہوا شخص میری شفاعت بارگاہِ الہی میں کر کے حق آشناً ادا کرے گا۔ حقیقت اس مسئلہ کی یہ ہے کہ روحانی تعلق آج بنانے سے نہیں بنتا بلکہ روز از روز از ل سے ہی ہے جب کہ رو جیں پیدا کی گئی تھیں۔ مخبر صادق علیہ السلام نے اس کے متعلق یوں خبر دی ہے۔

”الارواح جنود مجندہ فما تعارف منها ایتلاف وما تناکر منها اختلاف“ (رواہ البخاری و مسلم) یعنی جب اللہ تعالیٰ نے سب رو جیں پیدا کیں جو حضرت آدم علیہ السلام سے لے کر قیامت تک دنیا میں آنے والی ہیں تو وہ رو جیں چھوٹی چھوٹی چیزوں کی طرح تھیں اور سب ہی ایک جگہ جمع تھیں وہاں بالکل اندر ہی رہا۔ خدا تعالیٰ نے اپنی قدرت کا نور چھر کا روشنی ہو گئی اس روشنی میں ایک روح نے دوسری کو پہچان لیا۔ یعنی ان ارواح نے ایک دوسرے کو پہچان لیا۔ جو دنیا میں ایک ہی زمانہ میں اور ایک ہی ملک میں پیدا ہونے والی تھیں۔ اگر ہم اپنے زمانہ پیدائش سے پہلے پیدا

ہونے والے بشر کی روح کو دیکھتے تو کیا فائدہ ہوتا۔ بلکہ انہی ارواح نے ایک دوسرے کو دیکھا جو ایک زمانہ اور ایک ہی ملک میں پیدا ہونے والی تھیں۔ اسے روزِ ازل سے یہ تعلق پیدا ہو گیا جو پیر کو مرید کے ساتھ یا مرید کو پیر کے ساتھ یا پیر بھائی کے ساتھ ہوتا ہے۔

اب یہ سوال پیدا ہوتا ہے کہ جناب رسول کریم ﷺ کے ساتھ ہمارے روحانی تعلق ہے یا نہیں؟ جس کا جواب یہ ہے کہ آپ ﷺ کے ساتھ تو ہے لیکن یہ تعلق بالواسطہ ہے واسطہ کیا ہے، اپنے پیر کی روح جس طرح ہم سب حضرت آدم علیہ السلام کی اولاد کھلاتے ہیں اور وہ ہمارے جسمانی باپ ہیں۔ ویسے حضرت رسول ﷺ بھی ہمارے روحانی باپ ہیں اور ہم سب ان کے ہی روحانی فرزند ہیں، مگر اپنے پیر کے واسطے سے۔

یہ تو معلوم ہو چکا کہ روحانی نجات آخری کے لئے اشد ضروری امر ہے اور یہ بھی معلوم ہو چکا کہ پاک لوگوں کی زیارت کرنا، پیر کی صحبت میں رہنا خداوند تعالیٰ کے ارشاد کے مطابق ہے اور یہ کہ پیر کی صحبت میں انسان گناہوں سے پاک ہو جاتا ہے۔ لیکن اگر کسی شخص کو موانعات کے باعث پیر کی صحبت بلا واسطہ نصیب نہ ہو سکے تو اس کو چاہئے کہ اپنے پیر بھائی کی زیارت کر لیا کرے اور اس زیارت کو پیر کی زیارت کا قائم مقام سمجھا کرے آپ نے نہ ہو گا جو حضرت مولانا روم رحمۃ اللہ علیہ نے مشنوی میں مجنوں کے عشق کی ایک حکایت لکھی ہے۔ فرماتے ہیں۔

مجنوں نے ایک کتے کے پاؤں چوئے۔ لوگوں نے کہا میاں مجنوں! کتا تو پلید ہے تم نے یہ ناجائز کام کیوں کیا؟ مجنوں نے جو جواب دیا وہ آب زر سے لکھنے کے قابل ہے۔ کہا کہ تم لوگ عشق و محبت کے رموز سے بے بہرہ ہو۔ اس لئے تم کیا جانو میں نے اس کے پاؤں کیوں چوئے۔ یہ تو میں جانتا ہوں کہ کتنا ایک پلید چیز ہے مگر تم کو یہ بھی معلوم ہے کہ اس کتے کا اس کوچے میں گزر رہوا کرتا ہے کہ میرے محبوب لیلی کا قیام گاہ ہے۔

پائے سگ بوسید مجنوں خلق گفتہ ایں چہ بود؟
گفت گا ہے ایں سگے در کوئے لیلی رفتہ بور

اسی طرح میرا پیر بھائی میاں امام الدین صاحب جو موضع چک تھیں پرورد کا
باشندہ ہے اٹھ کر ہر روز اس گھوڑی کی قدم بوی کیا کرتا ہے۔ جو میرے پیر و مرشد قبلہ
وکعبہ قدس سرہ العزیز نے اس کے پاس بھیجی ہوئی تھی اور بڑی محبت اور پیار سے کہا
کرتا تھا کہ یہ گھوڑی ہے جو میرے قبلہ و کعبہ کے دربار شریف سے آئی ہوئی ہے۔

حضرت سید بدھن شاہ صاحب رحمۃ اللہ علیہ ساکن کلانور ضلع گوردا سپور جن
کے دیکھنے والے اب تک موجود ہیں اور جو حضرت حاجی سید حسین علی شاہ صاحب رحمۃ
اللہ علیہ نقشبندی مجددی ساکن مکان شریف ضلع گوردا سپور کے مرید تھے۔ اپنے پیر
بھائی حضرت سید امام علی شاہ صاحب رحمۃ اللہ علیہ ساکن مکان شریف کا اس قدر ادب
کرتے تھے کہ اس زمانے میں کوئی مرید اپنے پیر کا دیا ادب نہیں کرتا ہے حتی الامکان
غم بھر میں مکان شریف کی طرف پیٹھ نہیں کی اور نہ مکان شریف کی زمین میں
پیشاپ کیا، نہ اس میں کبھی جوتا پہنا اور نہ اس طرف کبھی منہ کر کے تھوا کا۔

ایک دن مکان شریف سے ایک خاکروب یعنی چوہڑا کلانور میں جانکلا۔ آپ
نے اس کا یہاں تک ادب کیا کہ اس کو اپنی مند پر جو تخت شاہی سے بھی کہیں بڑھ کر
تھی۔ بٹھانے کے لئے نہایت اصرار فرمایا۔ وہ بیٹھنے سے انکار کرتا رہا۔ بہت دیر کے
اصرار کے بعد آپ نے فرمایا اگر مجھے خوش کرنا چاہتے ہو تو تمہیں اس مند پر بیٹھنا
پڑے گا۔ وہ ناچار بیٹھ گیا۔ جتنے گھنٹے وہ وہاں رہا۔ آپ دست بستہ اس کی خدمت کے
واسطے کھڑے رہے اور اپنے ہاتھ سے اس کو کھانا کھلایا اور ایک پوشک اور چند
مبلغات دے کر اس کو رخصت کیا۔ اس کے ساتھ ایک کتاب بھی تھا اسے مانگ کر رکھ
لیا۔ جب تک آپ زندہ رہے ہمیشہ آپ کا معمول رہا کہ ہر روز صحیح اٹھ کر اس کے کی

زیارت کیا کرتے اور نہایت محبت و پیار فرمایا کرتے کہ یہ مکان شریف سے آیا ہوا ہے۔ اس کے لئے عمرہ کھانا تیار ہوتا ہے۔ خود کبھی کھانا نہ کھاتے جب تک اس کو پہلے نہ کھلاتے۔ حضرت میاں عزیز الدین صاحب قدس سرہ ساکن جلال پور جہاں ضلع گجرات حضرت باوی شریف والے قدس سرہ میرے حضرت پیر و مرشد قدس سرہ کے ملنے والے تھے۔ میاں عزیز الدین صاحب رحمۃ اللہ علیہ کبھی کسی بات سے ایسے خوش نہیں ہوتے تھے۔ جتنے کہ پیر بھائیوں کے ملنے اور دیکھنے سے ہوا کرتے تھے۔ جب اپنے ہاتھ سے اس کی خدمت کرتے اس کے پاؤں دباتے۔ دودو میل اس کو رخصت کرنے کے لئے ساتھ تشریف لے جاتے اور شکرانہ کے نفل پڑھتے اور کہتے کہ الحمد للہ آج مجھ کو یار کی زیارت نصیب ہوئی اور اگر اتفاق سے کسی دن کوئی مسافر یا طریقت نہ آتا تو کوئی پڑھ کر دیکھتے اگر کوئی نظر نہ آتا تو رویا کرتے کہ الہی مجھ سے کون سا ایسا گناہ سرزد ہوا کہ جس کی شامت سے آج کسی یار طریقت کی زیارت نصیب نہ ہوئی۔

ایک دفعہ ان کے پیر و مرشد حضرت خان عالم صاحب قدس سرہ نقشبندی مجددی ساکن باوی شریف، جلال پور جہاں ضلع گجرات تشریف لائے، آپ نے مرنے کے وقت وصیت کی کہ میری قبر اس جگہ بنانا جس جگہ میرے پیر و مرشد کے گھوڑے بامدھے گئے تھے اور جس جگہ انہوں نے پیش اب اور لید کی تھی۔ آخران کی وصیت پر عمل کر کے اسی جگہ ان کی قبر بنائی گئی جواب تک موجود ہے۔

حضرت سید میراں، بھیکھ صاحب چشتی صابری رحمۃ اللہ علیہ ساکن ٹھسکہ شریف کے حالات میں ان کے خلیفہ حضرت سید علیم اللہ صاحب جالندھری رحمۃ اللہ علیہ اپنی کتاب نزہۃ السالکین میں جواب تک نہیں چھپی۔ تحریر فرماتے ہیں کہ ایک دن حضرت میراں بھیکھ رحمۃ اللہ علیہ صاحب اپنے پیر و مرشد حضرت خواجہ ابوالمعالی قدس سرہ کے ہمراہ اپنی ٹھسکہ سے سہارنپور میں تشریف لائے۔ حضرت خواجہ المعالی قدس سرہ کا

ایک صاحبزادہ محمد باقر نامی تھا۔ جن کے ساتھ آپ کو کمال درجہ کی محبت تھی۔ اس کو مع اس کی والدہ اور درویشوں کے انیٹھ میں چھوڑ آئے تھے اور ایک دکاندار کے پردر کر آئے تھے۔ کہ جس چیز کی ضرورت ہوان کو دے دیا کرنا ہم آ کر تمہارا قرضہ ادا کر دیں گے۔ جب رات کو آپ نے کھانا کھایا تو فرمایا معلوم نہیں کہ محمد باقر نے کھانا کھایا ہے یا نہیں حضرت میراں بھیکھ صاحب رحمۃ اللہ علیہ نے یہ بات سن کر جس شخص نے دعوت کی تھی اس کو کہہ دیا کہ دو تین آدمیوں کے واسطے کھانا رکھ لینا۔

حضرت میراں بھیکھ صاحب رحمۃ اللہ علیہ کے ذمہ وضو کرانے کی خدمت تھی۔ حضرت کو عشاء کا وضو کرایا، آپ نماز پڑھ کر سو گئے تو حضرت میراں بھیکھ صاحب رحمۃ اللہ علیہ کھانا لے کر دوڑے اور انیٹھ میں جا کر وہ کھانا پہنچا کر پھر دوڑتے ہوئے سہاپور اس وقت آن پہنچ کے ابھی تہجد کی نماز کے واسطے حضرت نہیں اٹھے تھے۔ آپ اٹھے۔ حسب معمول آپ نے وضو کرایا۔ اسی طرح حضرت خواجہ ابوالمعالی صاحب رحمۃ اللہ علیہ نے ایک مہینہ تک سہاپور میں قیام کیا اور آپ ہر روز اسی طرح انیٹھ میں برابر کھانا پہنچاتے رہے۔

اب یہ بات یاد رکھنے کے قابل ہے۔ کہ انیٹھ، سہاپور سے ۱۶ میل کے فاصلے پر ہے جس کی آمد و رفت کی مسافت کے ۳۲ میل ہوتے ہیں۔ گویا آپ روز مرہ عشاء سے تہجد تک کا ۳۲ میل کا سفر پاپیادہ کرتے رہے اور اپنے پیر و مرشد پر ہرگز اس بات کو ظاہر نہیں ہونے دیا۔ کیونکہ ان کا یہ کام محض خالصتاً وجہ اللہ تھا۔ ان کی یہ نیت تھی کہ میرے پیر و مرشد کے صاحبزادے یعنی پیر بھائی کو کسی قسم کی تکلیف نہ ہونے پائے۔

جب ایک مہینہ کے بعد آپ انیٹھ میں تشریف لائے تو دو کاندار کو بلا یا اور کہا کہ گھروں نے جو کچھ برداشت کیا ہے اس کا حساب کرو۔ دو کاندار نے عرض کی کہ مجھ سے کوئی چیز نہیں لی گئی میں کیا حساب کروں۔ یہ بات سن کر آپ متعجب ہوئے۔

پھر اپنے فرزند محمد باقر کی طرف مخاطب ہو کر فرمانے لگے۔ برخوردار مجھ کو خدا تعالیٰ اپنے فضل و کرم سے نعمت ہائے گوناگوں اور مختلف اقسام کے لذیذ کھانے دیتا رہا۔ معلوم نہیں تم نے یہ مہینہ کس تکلیف سے گزارا ہو گا۔ محمد باقر نے عرض کی کہ ہم کو بھی اللہ تعالیٰ نہایت لذیذ کھانے دیتا رہا۔ آپ نے پوچھا کہ تم کہاں سے کھاتے رہے۔ عرض کی کہ وہی کھاتا رہا ہوں جو آپ سمجھتے رہے ہیں۔ آپ نے فرمایا میں نے تو تمہارے واسطے کبھی کھانا نہیں بھیجا بچے نے کہا، ہم کو تو ہر روز پہنچتا رہا ہے۔ اس کی یہ بات سن کر آپ بہت حیران ہوئے کہ یہ راز کیا ہے۔ ادھر محمد باقر کا یہ کہنا کہ آپ سمجھتے رہے ہیں اور ادھر حضرت پیر صاحب دل میں یہ خیال کر رہے تھے کہ الہی یہ کھانا کون لاتا رہا ہے۔ میرے ساتھ تو صرف ایک درویش میراں بھیکھ رحمۃ اللہ علیہ تھا جو ہمیشہ عشاء اور تہجد کا وضو کرتا رہا ہے۔ بتیں میل کا فاصلہ روز مرہ طے کرنا انسانی طاقت سے بعید ہے۔ حضرت میراں بھیکھ رحمۃ اللہ علیہ صاحب سامنے کھڑے تھے۔ پیر صاحب نے فرمایا کہ یہ کام ہونہ ہو میراں بھیکھ رحمۃ اللہ علیہ کا معلوم ہوتا ہے۔ دریائے رحمت جوش میں آیا۔ اسی وقت آپ نے انٹھ کران کو گلے لگا کر نور علی نور بنادیا۔

اس حکایت کے کیا معنی؟ حضرت میراں بھیکھ رحمۃ اللہ علیہ صاحب نے یہ خیال کیا کہ میری جان کو تکلیف ہو تو ہو مگر پیر و مرشد کے صاحبزادے یعنی پیر بھائی کو کسی قسم کی تکلیف نہ ہو تو مگر پیر و مرشد کے صاحبزادے یعنی پیر بھائی کو کسی قسم کی تکلیف نہ ہونے پاوے۔

فائدہ: یہ جو عام مشہور ہے کہ فلاں بزرگ نے فلاں شخص کو ایک دم میں بھر پور کر دیا یا کامل کر دیا۔ ایسا کام ہمیشہ نہیں ہو سکتا وہ اتفاقاً کسی ایسے رضاکے وقت میں کامل کسی پر خوش ہو کر جوش میں حکم خدا کر گزرتے ہیں۔ جیسا حضرت ابوالمعالی صاحب رحمۃ اللہ علیہ نے کیا یا حضرت خواجہ باقی باللہ صاحب نقشبندی دہلوی رحمۃ اللہ علیہ نے اس

نانبائی پر خوش ہو کر اس کو نور علی نور بنادیا۔ جس طرح میرے حضرت پیر و مرشد جناب حافظ جمال اللہ صاحب رحمۃ اللہ علیہ رامپوری نے میاں درگاہی شاہ صاحب کو خوش ہو کر نور علی نور بنادیا۔ وہ واقعہ اس طرح ہوا کہ حضرت خواجہ جمال اللہ صاحب رحمۃ اللہ علیہ رامپور کے متصل دریا کے کنارے شکار کھیل رہے تھے۔ ہرن کے پیچھے صبح سے دو پہر تک گھوڑے کو دوڑاتے ہیں ہرن قابو میں نہیں آتا تھا۔ شاہ درگاہی شاہ تھے۔ دعا کی یا مولا! یہ ہرن ان کے ہاتھ نہ آئے۔ حضرت کو یہ بات کشف سے معلوم ہو گئی۔ ہرن قابو میں نہ آیا۔ فرمایا شاہ درگاہی اسی جگہ کھڑا رہ اور آپ گھوڑا دوڑاتے ہوئے ہرن کے پیچھے چلے گئے۔

بہت مدت گزر گئی شاہ درگاہی صاحب رحمۃ اللہ علیہ کا کوئی پستہ نہ ملا۔ پورے چھ مہینے کے بعد آپ اسی جنگل میں ہرن کے پیچھے گھوڑا دوڑاتے ہوئے جا رہے تھے۔ دیکھا شاہ درگاہی صاحب رحمۃ اللہ علیہ اسی جگہ کھڑے ہیں۔ آپ گھوڑے سے اترے فرمایا۔ شاہ درگاہی تو کب سے یہاں ہے؟ عرض کی جب سے آپ نے ارشاد فرمایا تھا کہ کھڑا رہ۔ اسی وقت سے کھڑا ہوں۔ آپ نے فرمایا اتنی مدت تک، عرض کی حضرت اتنی مدت کیا، اگر آپ تشریف نہ لاتے تو میں قیامت تک اسی جگہ کھڑا رہتا۔ آپ کا فرمان اور میں سرفونت کرتا۔ جب آپ نے فرمایا اسی جگہ کھڑا رہ تو کیسے ہل سکتا تھا۔

شاہ درگاہی رحمۃ اللہ علیہ کی یہ بات سن کر حضرت حافظ صاحب رحمۃ اللہ علیہ اتنے خوش ہوئے کہ اس کو بغلگیر کر کے مالا مال کر دیا۔ پھر اسی جگہ شاہ درگاہی کی خدمت میں بڑے بڑے نواب دست بستہ کھڑے رہتے تھے۔ مگر اس میں یہ بات قابل دید ہے کہ حافظ صاحب رحمۃ اللہ علیہ نے تو ان کو نور علی نور بنایا مگر شاہ درگاہی صاحب رحمۃ اللہ علیہ کی ارادت و اعتقاد کو بھی دیکھنا چاہئے کہ انہوں نے پیر و مرشد کے فرمان کی تعمیل میں اپنی جان عزیز کھونے میں کوئی وقیفہ فروغ نہ اشتہرت نہ کیا۔ انسان کو چھ

ماہ تک نہ کھانا نہ پینا، گرمی، سردی، دھوپ، بارش میں ایک ہی جگہ بلا حرکت کھڑے رہنا طاقت بشری سے باہر نہیں ہے تو اور کیا ہے۔

حضرت شیخ سعدی رحمۃ اللہ علیہ فرماتے ہیں۔

و سعٰت میدان ارادت بیار
تا بزند مرد خن گوئے گو

پہلے حضرت شاہ درگاہی صاحب رحمۃ اللہ علیہ کا جیسا عقیدہ ہو تو پھر حافظ صاحب اس کے حال پر نظر عنایت فرمائیں گے۔

عاشق کہ شد کہ یار بحالش نظر کردا!

اے خواجہ در دنیست و گرنہ طبیب ہست

دو پیر بھائیوں کے درمیان میں محبت کا ہونا اس بات کی علامت ہے کہ ان دونوں شخصوں کو اپنے پیر کے ساتھ محبت ہے اور پیر کے ساتھ محبت ہونا علامت ہے۔

محبت حضرت ﷺ کے ساتھ حضرت ﷺ کے ساتھ محبت ہونا علامت ہے خدا تعالیٰ کے ساتھ محبت ہونے کی اور درحقیقت یہی ایمان ہے۔ یہ محبت جس قدر زیادہ ہوگی۔

اسی قدر ایمان کامل ہوگا اور جس قدر کمی اس محبت میں واقع ہوگی اسی قدر اس کے مدارج طریقت میں نقصان ہوگا۔ حقیقت میں پیر کی محبت اور خدا کی محبت دونہیں۔

حکایت

ایک دن میرے استاذ زبدۃ العافین، قدوۃ السالکین حضرت حاجی حافظ مولوی احمد حسن صاحب کانپوری رحمۃ اللہ علیہ کی خدمت میں نواب درویش گجراتی نے سرہند شریف کے آٹیشن پر فقیر کی موجودگی میں دعا کے واسطے عرض کی۔ حضرت مولانا صاحب رحمۃ اللہ علیہ نے فرمایا کہ خدا تعالیٰ تم کو اپنی محبت میں مستقر کرے۔ نواب

درویش نے عرض کی۔ حضرت میں یہ نہیں چاہتا ہوں کہ خداوند تعالیٰ مجھ کو پیر کی محبت میں متغرق کرے۔ حضرت مولانا صاحب رحمۃ اللہ علیہ نے جو جواب فرمایا وہ یاد رکھنے کے قابل ہے۔ فرمایا وہ دونہیں ہیں۔ کیا معنی کہ پیر اور خدا کی محبت دونہیں ہیں۔ بلکہ ایک ہی ہے۔ پیر کی محبت عین خدائے تعالیٰ کی محبت ہے۔ کیونکہ پیر و سیلہ یا ذریعہ ہے خدا کی محبت کا اور خدائے تعالیٰ کی محبت فرض ہے۔ خدائے تعالیٰ کی محبت سوائے پیر کی محبت کے اور کسی صورت سے حاصل نہیں ہو سکتی اور اس کے واسطے کوئی خاص قاعدہ نہیں۔ طالب کے دل کی جس قسم کی زمین ہوگی، اسی قسم کی محبت کے آثار اس پر ظاہر ہو سکتے ہیں۔ نرم دل بچہ اور عورت میں اس محبت کا زیادہ اثر ہوتا ہے۔ دلوں کا نرم اور سخت ہونا حدیث شریف سے ثابت ہے یہ حدیث شریف صحیح بخاری میں وارد ہے۔

یہ پیر بھائیوں کا سلسلہ کب سے جاری ہوا۔ اس امت میں سب سے پہلے پیر بھائیوں کا سلسلہ صحابہ کرام رضی اللہ عنہما سے شروع ہوا یہ سب ایک دوسرے کے پیر بھائی تھے۔ جو کچھ صحابہ کرام رضی اللہ عنہ کو ایک دوسرے کے ساتھ آپس میں محبت تھی۔ اس کی نظیر آج محل ہے۔ اس کے بعد یہ اتحاد محبت کا سلسلہ اب تک اسی طرح سینہ بہ سینہ چلا آتا ہے اور اس محبت کا کم وزیادہ ہونا پیر ان عظام کی نظر عنایت پر موقوف ہے۔

مرشد کو کسی بات میں اس سے بڑھ کر خوش نہیں ہوتی، جتنی کہ اپنے دو مریدوں کو آپس میں متحد دیکھ کر ہوتی ہے اور اس کے برخلاف کسی بات سے اتنا رنج نہیں ہوتا جتنا کہ دو مریدوں کو آپس میں ناراض دیکھنے سے ہوتا ہے اور اصول بھی یہی ہے کہ جب یہ سلسلہ اتحاد اور محبت کا محض اللہ تعالیٰ کے واسطے ہے تو پھر اس میں غیریت کیسی اور عناد چہ معنی؟ ایسے دو شخصوں کو سمجھ لینا چاہئے کہ وہ دونوں مردوں بارگاوا الہی ہیں۔ علاوہ اپنے پیر و مرشد اور ہادی برحق کے دل دکھانے سے خدائے تعالیٰ کو بھی ناراض کر لیتے ہیں۔ تو جو حضن اپنی نفسانیت کے واسطے خدائے تعالیٰ کو ناراض کرے اس سے بڑھ کر بد

نصیب کون ہو سکتا ہے۔

اکثر یاران طریق ان مسائل سے ناواقف ہیں اور اپنی نفسانی خواہشات کے باعث باہم بغرض پیدا کر کے اپنے مولیٰ کو ناراض کر لیتے ہیں اور ان کو اپنے گریبان میں منہ ڈال کر اپنے نفس کی خرابیوں سے شرمانا چاہئے اور ان خرابیوں کو دور کر کے باہمی محبت کا سلسلہ قائم کرنا چاہئے اور یاد رکھنا چاہئے کہ جو کچھ ہے محبت ہی محبت ہے اور بس! اللہ اللہ ایک وہ زمانہ تھا کہ لوگ پانچ پانچ سو کوں کا سفر پاپیادہ طے کر کے اپنے پیر یا پیر بھائیوں کی زیارت کے لئے جایا کرتے تھے اور اس نعمت کے برابر اور کوئی نعمت نہ سمجھتے تھے۔ بھی کل کی بات ہے کہ فقیر کے یاران طریق میں سے ایک شخص میاں وزیر محمد نامی (خدا تعالیٰ کی ہزار حمتیں اس کی روح پر نثار ہوں) امرتر میں رہا کرتا تھا۔ بیچارہ دوچار آنے روز کا کام کر کے اپنا پیٹ پالیتا تھا۔ جب اسے معلوم ہو جاتا کہ علی پور سے کوئی شخص امرتر آیا ہے تو سب کار و بار چھوڑ کر اس کی تلاش میں نکلتا اور جب تک اس کی تلاش نہ کر لیتا، چین نہ لیتا۔ پھر اس کو اپنے گھر لاتا اور اپنی استطاعت سے بڑھ کر اس کی خدمت کرتا۔

اب بھی ایک شخص باباروڈا نامی سیالکوٹ میں رہتا ہے۔ نہایت ضعیف البدن اور بالکل مفلس آدمی ہے۔ اگر اسے معلوم ہو جائے کہ کوئی شخص علی پور سے سیالکوٹ میں آیا ہے تو باوجود اپنی ضعیفی کے اور معذوری کے بذات خود اس کی تلاش کر کے جب تک اپنے گھر میں لے جا کر اس کی خدمت نہ کر لے اسے آرام نہیں آتا۔ خدا تعالیٰ اور سب یاروں کو بھی یہ محبت روحانی عطا فرمادے۔

میرے قبلہ و کعبہ حضرت پیر و مرشد ہادی و مولیٰ فداہ روحی و قدس سرہ العزیز اپنے والد ماجد حضرت خواجہ نور محمد تیرا، ہی رحمۃ اللہ علیہ سے نقل کر کے اکثر ارشاد فرماتے اور خود بدولت بھی اس بات پر زور دیا کرتے کہ یار طریقت وہ ہوتا ہے۔ جو یاران

طریق کی خدمت کرے۔ ورنہ صرف ہماری ہی خدمت کرنے سے کوئی شخص یار ہونے کا دعویٰ نہیں کر سکتا۔ کیونکہ ہماری خدمت تو کافر بھی کرتے ہیں۔ سبحان اللہ! یہ ایک جامع پرمی جملہ ہے جس کے الفاظ تو تھوڑے سے ہیں مگر لفظ کے نیچے حقائق کا سمندر لہریں مار رہا ہے بلکہ حق تو یہ ہے کہ ایک مستعد طالب کو عمل کرنے کے لئے یہ ایک ہی حکم کافی ہے۔

حدیث شریف میں یہ مضمون اس طرح سے وارد ہے کہ ”جو شخص اپنے مومن بھائی کی عزت کرے۔ خدا اس کی عزت کرتا ہے۔“ دوسری حدیث میں یوں ارشاد ہے کہ ”جو شخص خدا تعالیٰ کی ذات پر اور قیامت پر ایمان رکھتا ہو۔ اس کو لازم ہے کہ اپنے مہمان کا اکرام کرے۔“

اس حدیث شریف میں لفظ اکرام ایسا لفظ ہے کہ اس کی تشریح جتنی کی جائے تھوڑی ہے۔ ہر ایک قسم کی خدمت اس لفظ کے معنوں میں داخل ہے۔ غور کا مقام ہے کہ جب سرور کائنات ﷺ عام مہمان کے اکرام کی اس قدر تاکید فرماتے ہیں تو اس کے بعد جس قدر خصوصیت تعلقات میں زیادہ ہوگی اسی قدر اس حکم میں تاکید زیادہ ہوتی جائے گی۔ قرآن شریف میں خداوند تعالیٰ یوں ارشاد فرماتا ہے۔ آٹھائیسوائی پارہ پہلے ربتع کا چوتھا کوع ”وَيُؤْثِرُونَ عَلَىٰ أَنفُسِهِمْ“ (پ ۲۸، ۳۴) ”پاوجود اپنی ضرورتوں کے دوسروں پر ایشارہ کرتے ہیں۔“

اس آیت کی تفسیر میں حضرات ابن عمر رضی اللہ عنہ سے وارد ہے کہ ایک مسکین صحابی رضی اللہ عنہ کی پاس کوئی شخص بکری کا ایک بھنا ہوا سرلا یا۔ اس صحابی رضی اللہ عنہ نے وہ سراپنے سے زیادہ محتاج ایک صحابی رضی اللہ عنہ کے پاس بھیج دیا۔ اس دوسرے نے تیرے کے پاس اور تیرے نے چوتھے کے پاس۔ اسی طرح وہ سرنوشchos کے پاس پھر ا۔ خدا تعالیٰ جل جلالہ کو ان کا یہ عمل نہایت پسند آیا۔ اس پر یہ آیت مذکورہ ”وَ

يُؤْتُرُونَ عَلَىٰ أَنفُسِهِمْ ”نازل ہوئی۔

ایک اور روایت میں اس طرح آیا ہے کہ ایک دن آنحضرت ﷺ کی خدمت میں بہت سے مہمان آگئے۔ حضور ﷺ نے حاضرین سے فرمایا، ان کی خدمت کرو۔ چنانچہ ہر ایک صحابی بقدر استطاعت ایک ایک دو دو مہمانوں کو اپنے گھر لے گیا۔ ایک صحابی مہمان کو لے کر گھر پہنچا تو گھر میں دور و ڈیاں موجود تھیں جن پر ان کے سارے بال بچوں کو گزارہ کرنا تھا۔ اس مرد خدا نے یوں سے کہا کہ بچوں کو تو بھوکا سلا دو اور مہمانوں کے ساتھ کھانے کے لئے بیٹھ جاؤں تو تم بھی نکالنے کے بہانے سے چراغ کو گل کر دینا۔ جب مہمان اور میزبان دونوں روٹیاں آگے رکھ کر بیٹھ گئے تو اس نیک بخت بی بی نے چراغ گل کر دیا۔ میزبان اندھیرے میں جھوٹ موت منہ ہلاتا رہا۔ تاکہ یہ مہمان سمجھے کہ اس کے ساتھ کھانے میں شریک ہے۔ یہاں تک کہ ان دونوں روٹیوں میں سے ایک نوالہ بھی اس مرد نے اپنے منہ میں نہ ڈالا۔ یہی نہیں بلکہ خود بھی بھوکارہا بلکہ مہمان کی خاطر سے اپنی بیوی اور بچوں کو بھوکار کھا اور مہمان کو جو اس کا پیر بھائی تھا بھوکار کھانا گوارانہ کیا۔ اس صحابی کا یہ عمل یعنی چراغ گل کرنا اور بغیر لقمه اٹھانے کے ہاتھ منہ کی طرف لے جانا، بارگاہ الہی میں مقبول ہوا۔ جب صبح وہ صحابی حضور ﷺ کی خدمت میں حاضر ہوا تو آپ ﷺ اس کو دیکھ کر مسکرائے اور بہت خوش ہو کر فرمایا کہ تمہیں مبارک ہو۔ تیرارات والا عمل بارگاہ الہی میں مقبول ہو گیا اور تیرے حق میں اللہ تعالیٰ نے ایک آیت بھیجی ہے جس میں تجھے نجات کا وعدہ دیا گیا ہے۔

ایک دوسری حدیث میں آیا ہے کہ جنگ احمد میں ایک صحابی زخم سے بے تاب ہو کر گرا اور زرع کی حالت میں پیاس کی شدت ہوئی تو کسی سے پانی مانگنا وہ شخص پانی لے کر اس کے سر پر پہنچا تو پاس سے ایک شخص نے ہائے پانی ہائے پانی پکارا۔ پہلے زخمی نے پانی والے کو کہا پہلے اس دوسرے زخمی کو پلا لو، میں بعد میں پیوں گا۔ وہ شخص پانی

لے کر دوسرے کے پاس گیا تو کسی تیرے زخمی نے آواز دی۔ وہ تیرے کی خدمت میں حاضر ہوا تو چوتھے زخمی نے پانی پانی پکارا۔ غرض وہ شخص اسی طرح پانی لئے ہوئے سات زخمیوں کے پاس گیا مگر ان میں سے کسی ایک نے دوسرے کو پیاسا رکھ کر خود پانی پینا گوارانہ کیا۔ جب وہ پانی کا پیالہ لے کر ساتوں کے سر پر پہنچا تو اس کا دم نکل چکا تھا۔ وہ پانی والا جس ترتیب سے گیا تھا اس ترتیب سے واپس آیا تو کیا دیکھتا ہے کہ سب کے سب جان دے چکے ہیں۔ وہ پیالہ پانی کا جوں کا توں اس پانی والے کے ہاتھ میں موجود تھا۔ یہ ہیں سچے یار طریقت یا حقیقی پیر بھائی۔

حضرت شیخ سعدی رحمۃ اللہ علیہ اپنی گلستان میں ایک حکایت بیان کرتے ہیں کہ دو دوست ایک کشتی میں سوار تھے۔ اتفاقاً قادونوں دریا میں گر پڑے۔ ملاج ایک کے پکڑنے کو پانی میں کو دپڑا تو اس ڈوبنے والے نے کہا کہ میاں مجھے میرے حال پر چھوڑ دو اور پہلے میرے اس یار طریقت کو پکڑو۔ اس کے ان الفاظ سے کشتی والے بہت بگڑے اور کہا دیوانے تم اپنی جان تو پہلے بچالو! پھر دوسرے کی فکر کرنا۔ اس کے جواب میں جو فقرے اس ڈوبنے والے کی زبان سے نکلے وہ ایسے جامع ہیں کہ آئندہ آنے والی نسلیں جو محبت کا دعویٰ کریں گی وہ سب انہیں فقروں کو اپنا استورا لعمل بنائیں گی۔ یعنی اس نے کہا کہ زبانی خرچ یا منہ سے کسی کو یار کہہ دینے سے کچھ فائدہ نہیں۔ یار وہ ہوتا ہے جو مشکل کے وقت اپنے آرام کو یار کی مصیبت پر شار کر دے اور اگر یار کی خدمت میں اپنی جان بھی کام آجائے تو در لغٹ نہ کرے۔

چنیں کر دند یاران زندگانی

زکار افراہ بشنو تا بدانی

(ترجمہ) دوستوں نے اپنی عمر کو ایسے بس رکیا، کسی بیکس سے سنتا تو تجھے معلوم ہوتا۔“

گلستان میں کسی دوسری جگہ بلبل شیراز یوں نغمہ طراز ہے۔

دost مشمار آنکہ در نعمت زند

لاف یاری و برادر خواندگی

دost آں باشد کہ گیر دost دost

در پریشان حالی و در ماندگی!

(ترجمہ) ”اس شخص کو دost مت گن جو کہ دولت مندی کے وقت دost کا دم بھرتا ہے۔ دراصل دost وہی ہے جو پریشان حالی اور عاجزی کے وقت دost گیر ہو۔“ حقیقت میں یار کہلانا تو سہل ہے مگر یار طریقہ بننا یا اس کا سچانہ بن کر دکھانا مشکل کام ہے۔

میرے حضرت پیر و مرشد ہادی دموی قدس سرہ العزیز سب سے زیادہ اس بار پر خوش ہوتے تھے جو یاروں کا سب سے زیادہ خدمت گزار ہوتا تھا۔ ایک دفعہ دربار شریف سے چند زمیندار تجارت کی غرض سے امر ترجیحاتے ہوئے علی پور آئکے۔ فقیر نے حتی الامکان ان کی خدمت کی۔ انہوں نے دربار شریف پہنچ کر سارا ماجرا حضور میں عرض کیا۔ آپ اس قدر خوش ہوئے کہ جامدہ میں پھولے نہ سماتے تھے۔

ایک بزرگ ساکن موضوع لگنے کھودے ضلع گجرات کے پاس ایک شخص دو دھ کا پیالہ لے کر حاضر ہوا۔ آپ نے باوجود خود بھوکا ہونے کے دوسرے شخص کو دے دیا۔ دوسرے نے تیرے نے چوتھے کو غرض وہ پیالہ گردش کرتا رہا۔ مگر کسی نے ایک قطرہ بھی نہ پیا۔ تب آپ نے فرمایا کہ کیا تم سب کے سب فرشتے بن گئے۔ اگرچہ ایسی ایسی نظیریں اس زمانہ میں ملنی دشوار ہیں مگر پھر بھی جہاں تک ہو سکے ہر ایک مسلمان کو ایسے پاک وجودوں کے پاک افعال کی تقلید کرنا چاہئے۔

ابھی تھوڑے دن کا ذکر ہے ایک شخص احمد خاں گدو کے نامی ساکن مدیast بہاول پور کو سٹھنے پر چڑھ کر کسی نووار دیا مہمان یا مسافر کا انتظار کرتا اور دعا مانگتا کہ الہی کسی

مہمان کو صحیح کہ اس کے طفیل میں بھی اچھا کھانا کھالوں۔ آخر الامر اس کی دعا قبول ہوئی اور خدا تعالیٰ نے تھوڑے دنوں کے بعد اس کو لنگر جاری کرنے کی توفیق بخشی۔ اسی طرح فقیر کے یاروں میں سے عبداللطیف نام ساکن کوہاٹ نے دعا کے واسطے التجا کی خدا تعالیٰ مجھے اتنی توفیق بخشی کہ میں لنگر جاری کروں اور مسافروں کی خدمت کیا کروں۔

یاران طریقت کو ایک دوسرے کے ساتھ اس قدر محبت ہوئی چاہئے کہ مال و متاع سب ایک دوسرے پر فدا کریں اور اصول طریقت بھی یہی ہے کہ ایک پیر بھائی اپنے نووار دپیر بھائی کے لئے اپنی سب چیزیں وقف سمجھے اور اس کی خدمت کو نعمت غیر مرقبہ سمجھ کر جہاں تک ممکن ہو کوئی دیقیقہ اس کی خدمت گزاری میں فرد گذاشت نہ کرے۔ صرف زبانی جمع خرچ کرنے اور یار طریق کہلانے سے کبھی بھی کوئی منزل مقصود پر نہیں پہنچ سکتا۔ عرب کا ایک قول ہے۔ "الْمَحْبُوتُ يُظْهِرُ بِالْيَدِ" یعنی محبت ہاتھ سے ظاہر ہوتی ہے۔ "اگر اس کے ثبوت کی ضرورت ہو تو دیکھو صاحبہ کرام رضوان اللہ تعالیٰ علیہم اجمعین کے حالات۔

جب مہاجرین مکہ مکرمہ سے بھرت کر کے مدینہ منورہ میں پہنچے تو مدینہ شریف والوں نے اپنے یاران طریق کے ساتھ اس قدر ہمدردی کی کہ اگر ایک شخص کے پاس دو مکان تھے تو اس نے ایک مکان مہاجر کو دے دیا۔ اگر دو برتن تھے، تو ایک برتن اور اگر دو کپڑے تھے تو ایک کپڑا اپنے پیر بھائی کے حوالے کر دیا۔ یہاں تک کہ اگر کسی کے نکاح میں دو بیویاں تھیں تو اس نے ایک بیوی کو اپنے مہاجر پیر بھائی کے لئے طلاق دے دی۔ وہ حقیقت سچا اسلام وہی تھا۔ سچے پیر بھائی وہی تھے۔

میرے گاؤں میں ایک بزرگ میاں غلام رسول صاحب قادری رحمۃ اللہ علیہ گزرے ہیں۔ ان کا پنجابی کا ایک شعر ہے فرماتے ہیں۔

جس نے داری کئے دی نہ کیتی نہ کیتا اس نوں راضی میاں قاضی
 جے سے برساں پڑھے نماز اں تد بھی رب نہ راضی ہتھوں پا پنی^۱
 یعنی جو کوئی اپنے مہمان کی خدمت کر کے اسے راضی نہیں کرتا وہ صد ہا سال
 تک نماز بھی پڑھے۔ پھر اپنے خدا کو راضی نہیں کر سکتا بلکہ بجائے راضی کرنے کے
 ایسے شخص یعنی خدمت نہ کرنے والے پر اللہ تعالیٰ خود نا راض ہوتا ہے اور حضرت مولانا
 روم رحمۃ اللہ علیہ فرماتے ہیں۔

ہر کہ خدمت کرد او مخدوم شد

ہر کہ خنوت کرد او محروم شد

حدیث شریف میں آیا ہے۔ ”سَيِّدُ الْقَوْمِ خَادِمُهُمْ“، ایک دن جناب
 حافظ شہاب الدین صاحب رحمۃ اللہ علیہ امام مسجد پٹولیاں ساکن لاہور نے حضرت
 مولوی خلیفہ نظام الدین صاحب لاہوری وارد بسمی (جو لاکھوں روپے کے مالک
 تھے) سے سوال کیا کہ آپ نے اس قدر روپیہ کس طرح حاصل کر لیا۔ آپ نے فرمایا
 ”حافظ صاحب میں جس تنگی سے لاہور میں گزارہ کرتا تھا وہ آپ کو یاد ہے۔ بسمی پہنچ
 کر میں نے درویشوں کی خدمت شروع کی جس کی برکت سے لاکھوں روپے کا مالک
 بن گیا ہوں۔“ آپ سے ہو سکتے تو درویشوں اور مسافروں کی خدمت کیا کرو۔

حافظ صاحب مرحوم نے ان کے فرمان کی تعمیل کے لئے کمرہ مت مضبوط باندھ
 لی اور درویشوں کی خدمت شروع کر دی۔ جس کا نتیجہ یہ ہوا کہ حافظ صاحب نے لاہور
 میں دن بسر کئے وہ اہل لاہور سے مخفی نہیں اور قرآن شریف میں اللہ تعالیٰ نے حضرت
 ابراہیم علیہ السلام کی تعریف میں ان کے مہماںوں کی خدمت کرنے کا ذکر فرمایا اور
 انسان تو انسان حیوانوں کی خدمت کرنے میں بھی بڑے درجے ملتے ہیں بلکہ انسان پر
 حیوانوں کی خدمت گزاری واجب کی گئی ہے۔ کوئی نبی علیہ السلام آج تک نہیں گزرا

جس کو بکریاں چرانے کی خدمت پر دنہ کی گئی ہو۔ اس میں ان کا امتحان ہوتا تھا۔ میرے قبلہ حضرت قدس سرہ العزیز کی عادت مبارک تھی کہ جب کوئی مہمان حاضر ہوتا تو آپ با وجود ضعف پیری اور سو سال سے بھی زیادہ عمر ہونے کے بذات خود گھر میں تشریف لے جا کر چھا چھا یا شربت پا دو دھ جو کچھ حاضر ہوتا اپنے ہاتھ سے اٹھا کر لاتے اور اگر کھانا تیار ہوتا تو لے آتے ورنہ اسی وقت کھانا تیار کرواتے عمدہ اور لذیذ کھانے پکوانے اور اپنے پاس بٹھا کر کھانا کھلاتے۔ حق تو یہ ہے کہ جو لذت اس کھانے میں ہوتی تھی وہ اس سے پہلے اور پیچھے کبھی نصیب نہ ہوئی۔ فقیر اس جگہ اتنا کھا جاتا تھا کہ کبھی عمر بھرنہیں کھایا۔

حضرت خواجہ خان عالم صاحب نقشبندی مجددی نوری رحمۃ اللہ علیہ ساکن با ولی شریف ضلع گجرات کی عادت مبارک تھی کہ جب کوئی اجنبی پڑھان آپ کے ہاں اتفاقاً آ جاتا تو اس کے لئے علیحدہ کھانا تیار کرواتے اور خود اپنے ہاتھ مبارک سے اس کی خدمت کرتے۔ اگر کوئی شخص خصوصیت کی وجہ پوچھتا تو فرماتے کہ میرے حضرت پیر و مرشد کے دٹن مبارک کے رہنے والے ہیں۔ اس لئے اور مہماںوں کی نسبت ان کی خصوصیت ہے۔

اب میں یار طریقت کے لغوی معنی بیان کرتا ہوں۔ یار فارسی لفظ ہے اور اس کے معنی مددگار یاد کرنے والے کے ہیں۔ طریقت کے معنی راہ کے ہیں مگر مطلق راہ نہیں۔ بلکہ وہ راہ جو اللہ تعالیٰ جل شانہ کی طرف جانے والی ہو۔ پیر بھائی کے کیا معنی؟ جو دو شخص ایک پیر کے ملنے والے ہوں ان کو تصوف کی اصطلاح میں پیر بھائی کہا جاتا ہے۔ جس طرح ایک شخص کے دو بیٹے ہوں ان کو مادرزاد بھائی کہا جاتا ہے۔ ویسا ہی ان دونوں کو پیر بھائی کہا جاتا ہے۔ ان پیر بھائیوں کا تعلق اور محبت ان جسمانی مادرزاد بھائیوں سے بڑھ کر ہوئی چاہئے۔ اس کو اپنے پیر بھائی کے دیکھنے سے اتنی خوشی حاصل ہو کہ اپنے متعلقین جسمانی سے کسی کے دیکھنے سے اتنی فرحت حاصل نہ ہو اور

اس کے رنج و راحت میں شریک ہو۔ اس پیر بھائی کے رنج کو اپنارنج، اس کی تکلیف کو اپنی تکلیف اور اس کی خوشی کو اپنی خوشی سمجھتے تو وہ شخص اس سچے خطاب پیر بھائی کا مستحق ہو سکتا ہے۔ حضرت خواجہ صاحب قدس سرہ ساکن تونہ شریف فرمایا کرتے تھے کہ لفظ پیر بھائی نہیں بلکہ پیر بھائی ہے۔ پیر بھائی میں درد کو کہتے ہیں۔ کیا معنی جو شخص دکھ یاد رہا تکلیف میں اس کا بھائی بن کر اس کی تکلیف یا رنج مٹائے وہی پیر بھائی ہے۔ اس زمانہ میں تو بعض شخصوں کو اس نام سے بھی نفرت معلوم ہوتی ہے۔ ہاں بعض یا ران طریقت اس کلمہ کو اپنی عزت اور فخر کا باعث سمجھ کر ادنی سے ادنی یا غریب سے غریب یا ران طریقت کو فخر یہ طور پر پیر بھائی کے نام سے پکارتے ہیں اور یہ مقولہ ان کی زبان پر ہوتا ہے۔

مقامِ عشق میں شاہ و گدا کا ایک رتبہ ہے

زیلخا ہرگلی کوچہ میں بے تو قیر پھرتی ہے

وہ یہی سمجھتے ہیں ہیں کہ جس طرح ایک شخص کے دو بیٹے ہوں۔ ایک لاکھ روپیہ کا مالک اور دوسرا مفلس و عاجز۔ مگر باپ کے بیٹے ہونے میں وہ دونوں شامل ہیں اور وہ مالدار اس مسکین کو یہ نہیں کہہ سکتا کہ یہ میرے باپ کا بیٹا نہیں ہے۔ ولدیت میں دونوں برابر شامل ہوں گے۔ ویسے ہی دو پیر بھائی خواہ وہ کسی حیثیت کے ہوں، ان کے پیر بھائی کہلانے سے کوئی انکار نہیں کر سکتا جو ایسا کرتے ہیں ان کی سخت غلطی ہے۔

میرے یاروں میں سے ایک شخص شیخ محمد ابراہیم صاحب وکیل ریاست پیکانیر جو بڑے اعلیٰ پایہ کے آدمی ہیں اور مہاراجہ صاحب کے دربار میں کمال درجہ کا اعزاز حاصل ہے۔ ہمیشہ اپنے ادنی سے ادنی مسکین و غریب یا ران طریقت کو پیر بھائی کے نام سے پکارتے ہیں۔ ان کے کام کو بلا مختنانہ اپنا کام سمجھ کر بلکہ اپنے ذاتی کام سے بھی بڑھ کر سرانجام دیتے ہیں خدا تعالیٰ اور وہ کوئی توفیق نہیں۔ آئینہ میں آئینہ اب ہم اس مسئلے میں ایک شرعی نگاہ ڈالنا چاہتے ہیں اور اپنے ناظرین کو وہ

فیصلہ سناتا چاہتے ہیں جو قرآن کریم اور حدیث شریف نے اس مسئلہ کے متعلق فرمایا ہے۔ خدا تعالیٰ قرآن شریف میں فرماتا ہے۔ دیکھ پارہ ۲۶۵

”إِنَّمَا الْمُؤْمِنُونَ إِخْوَةٌ“ یعنی ”مومن بھائی ہیں۔“

دوسری جگہ قرآن شریف میں ارشاد ہے۔ دیکھو پارہ چھٹا۔

”أَذِلَّةٌ عَلَى الْمُؤْمِنِينَ“ یعنی ”خداۓ تعالیٰ کے محبوب لوگ وہ ہوتے ہیں جو مومنوں کے ساتھ نرمی اور تواضع سے پیش آئیں۔“

ایک اور جگہ حضور ﷺ کے سچے رفیقوں کی صفت اسی طرح بیان ہوئی ہے۔

”رَحْمَاءُ بَيْنَهُمْ“ یعنی ”وہ لوگ آپس میں محبت اور شفقت کا برtaوار کھتے ہیں۔“

حضرت رسول ﷺ فرماتے ہیں کہ خدا تعالیٰ جس شخص کی بہتری چاہتا ہے اسے نیک دوست عطا فرماتا ہے۔ تاکہ وہ اگر کہیں خدا کو بھول جائے تو دوست اسے یاد دلاتا رہے اور اگر وہ شخص خدا کی یاد میں لگا رہے تو دوست اس کا مددگار رہے۔ فرمایا حضور ﷺ نے کہ جہاں کہیں دو مومن مل بیٹھیں ایک کو دوسرے سے دین کا ضرور فائدہ پہنچتا ہے۔ فرمایا جو شخص کسی کو خدا کے لئے اپنا بھائی بنالے۔ جنت میں ایسا درجہ بلند عطا کیا جائے گا جو کسی اور عبادت سے حاصل نہیں ہو سکتا۔

حضرت ابوذر لیں خولانی رضی اللہ عنہ نے ایک دن حضرت معاذ رضی اللہ عنہ سے کہا۔ میں آپ کو خدا کے واسطے دوست رکھتا ہوں۔ حضرت معاذ رضی اللہ عنہ نے فرمایا یہ بات ہے تو میں آپ کو خوشخبری سناتا ہوں کہ جناب رسول ﷺ کو میں نے ارشاد فرماتے سناتا ہے کہ قیامت کے دن عرش کے گرد اگر دکر سیاں بچھائی جاویں گی۔ ان پر ایسے لوگ بیٹھے ہوں گے جن کے چہرے چودھویں رات کے چاند کی طریقہ چمکتے ہوں گے۔ اس وقت سب لوگ ڈر رہے ہوں گے۔ مگر یہ کرسی نشین اطمینان کے ساتھ بیٹھے ہوں گے۔ یہ لوگ خدا کے دوست ہیں۔ جن کو نہ کوئی ڈر ہو گا اور نہ غم۔ لوگوں نے

عرض کی۔ خدا کے حبیب ﷺ یہ کون لوگ ہوں گے۔ فرمایا ”الْمُتَحَابُونَ فِي
اللّٰهِ“ وہ لوگ ہوں گے جو ایک دوسرے کو خدا کے واسطے دوستی رکھتے ہیں۔“

حضور ﷺ کا ارشاد ہے کہ وہ آدمی جو آپس میں اللہ کے واسطے دوستی رکھتے ہیں۔ ان میں خدا کے نزدیک زیادہ محظوظ شخص ہے جو اپنے دوست کو زیادہ پیار کرے۔

فرمایا! حق تعالیٰ کا فرمان ہے کہ میری دوستی کے وہ لوگ حقدار ہیں جو ایک دوسرے سے میرے واسطے ملاقات کریں۔ میرے لئے ایک دوسرے کے ساتھ دوستی رکھیں۔ مجھے راضی کرنے کے واسطے اپنے مال سے ایک دوسرے کی تکلیف دور کریں اور میرے ہی لئے ایک دوسرے کی مدد کریں۔

فرمایا قیامت کے دن اللہ تعالیٰ ارشاد فرمائے گا۔ کہاں ہیں وہ لوگ جو آپس میں میرے واسطے محبت رکھتے تھے تاکہ آج جب کہ پناہ لینے کو سایہ کہیں نہیں ہے ان کو اپنے سایہ میں جگہ دوں گا۔

فرمایا جو شخص خدا کے واسطے اپنی دینی بھائی سے ملاقات کرتا ہے۔ اس کے پیچھے فرشتہ ندا کرتا ہے کہ خدا تعالیٰ کا بہشت بخھے مبارک ہو۔

فرمایا ایک شخص اپنے کسی دوست کی ملاقات کو جارہا تھا۔ خدا کے حکم سے اسے ایک فرشتہ رستہ میں ملا اور اس شخص سے پوچھا کیا تمہیں اس سے کچھ کام ہے۔ کہا کچھ بھائی سے ملنے جاتا ہو۔ فرشتے نے پوچھا کیا تمہیں تو پھر اس سے کچھ نہیں پھر پوچھا وہ شخص تمہارا کوئی رشتہ دار ہے۔ کہا کوئی نہیں، پھر پوچھا کہ اس نے تمہارے ساتھ کوئی احسان کیا ہے جس کا معاوضہ ادا کرنے کے لئے تم وہاں جارہے ہو۔ کہا کوئی نہیں، فرشتے نے کہا جب تمہارا اس کے ساتھ کوئی تعلق نہیں تو پھر اس سے ملنے کیوں جاتے ہو۔ اس نے کہا بھائی میں تو صرف خدا کے واسطے اس کے پاس جارہا ہوں اور خدا کے واسطے مجھے اس سے محبت ہے۔ فرشتے نے کہا تمہیں مبارک ہو کہ خدا

تعالیٰ نے مجھے تیرے پاس اسِ واسطے بھیجا ہے کہ تجھے یہ خوش خبری سناؤں کہ خدا تعالیٰ
تجھے دوست رکھتا ہے۔ اس واسطے کو تو اسے دوست رکھتا ہے اور تیرے واسطے خدائے
کریم نے اپنے اور پر بہشت کو واجب کیا ہے۔

فرمایا ایمان کے بارے میں بہت مضبوط دستاویز وہ دوستی اور وہ دشمنی ہے جو
خدائے واسطے ہو۔

خدا تعالیٰ نے کسی نبی پر وحی بھیجی کہ تم نے یہ زہد جواختیار کر رکھا ہے۔ اس سے تم
دنیا اور رنج دنیا سے چھوٹ کر آرام میں ہو گئے۔ میری یہ عبادت جو تم کر رہے ہو اس
سے تمہیں ہمارے دربار میں عزت حاصل ہو گئی ہے۔ لیکن دیکھو تو کبھی تم نے میرے
دوستوں سے دوستی اور دشمنوں سے دشمنی بھی رکھی ہے۔

حضرت عیسیٰ علیہ السلام پر اللہ تعالیٰ نے وحی بھیجی کہ اے عیسیٰ علیہ السلام! اگر تم
بفرض کل زمین والوں اور کل آسمان والوں کی عبادتیں بھی بجالا وَا اور ان عبادتوں میں
کسی کی دوستی یا دشمنی میرے واسطے نہ ہو تو وہ سب عبادتیں بے فائدہ ہوں گی۔

ایک دفعہ لوگوں نے حضرت عیسیٰ علیہ السلام سے پوچھا یا روح اللہ! ہم کس کی صحبت
میں بیٹھا کریں۔ فرمایا ایسے شخص کی صحبت میں جس کے دیکھنے سے تمہیں خدا یاد آئے۔ جس
کی باقی تھا ہرے علم کو بڑھائیں اور جس کے اعمال تمہیں آخرت کی طرف مائل کریں۔

حضرت داؤد علیہ السلام پر خدا تعالیٰ نے وحی بھیجی کہ داؤد لوگوں سے بھاگ کر
تہا کیوں بیٹھ رہا ہے۔ عرض کی الہی! تیری محبت نے لوگوں کی یاد میرے دل میں محکر
دی اور میں بسب سے متنفر ہو گیا ہوں۔ ارشاد ہواداؤد! ہوشیار رہو۔ اپنے واسطے کوئی
دینی بھائی پیدا کرو اور جو شخص دین کی راہ میں تمہارا مد دگار نہ ہو اس سے دور بھاگو کہ وہ
تمہارے دل کو سیاہ کرے گا اور مجھ سے تمہیں دور کھے گا۔

سلطان الانبیاء علیہ السلام نے فرمایا ہے کہ خدا تعالیٰ کا ایک فرشتہ ہے جس کا

آدھا جسم برف سے بنائے اور آدھا آگ سے۔ وہ دعا مانگتا ہے کہ الٰہی جس طرح تو نے برف اور آگ میں الفت ڈال دی ہے اسی طرح اپنے نیک بندوں کے دلوں میں بھی الفت ڈال دے۔

فرمایا جو لوگ خدا کے واسطے آپس میں دوستی رکھتے ہیں۔ ان کے لئے قیامت کے دن یا قوت سرخ کا ایک ستون کھڑا کیا جائے گا جس کی چوٹی پر ستر ہزار درج پچ ہوں گے۔ ان پر سے وہ لوگ اہل جنت کو جھک جھک کر دیکھیں گے۔ ان کے چہروں کا نور اہل جنت پر اس طرح پڑے گا جس طرح آفتاب کا نور زمین پر پڑتا ہے۔ اہل جنت کہیں گے چلوان کو دیکھیں۔ ان لوگوں کے بدن میں سندس کا سبز لباس ہوگا اور ان کی پیشانیوں پر لکھا ہوگا ”الْمُتَحَابُونَ فِي اللّٰهِ“ وہ لوگ خدا کے واسطے دوستی کرنے والے ہیں۔

ابن سماک رحمۃ اللہ علیہ نے موت کے وقت بارگاہ الٰہی میں یوں عرض کیا کہ اے خداوند دو جہاں تو جانتا ہے کہ میں گناہ کرتے وقت تیرے فرمانبردار بندوں کو دوست رکھتا تھا۔ اس کام کو میرے گناہوں کا کفارہ کر۔

حضرت مجاہد رحمۃ اللہ علیہ نے فرمایا ہے کہ خدا کے واسطے دوستی رکھنے والے جب ایک دوسرے کو دیکھ کر خوش ہوتے ہیں تو ان سے اس طرح گناہ جھٹرا جاتے ہیں۔ جیسے درخت کے پتے مرسم خزان ہیں۔

حجۃ الاسلام امام غزالی رحمۃ اللہ علیہ نے اپنی کتاب کیمیائے سعادت میں اس مسئلہ کو جس خوبی سے بیان فرمایا ہے وہ قابل دید ہے۔ فرماتے ہیں کہ اے عزیز اجل براذری اور صحبت کا عہد ہو گیا تو اس کا عقد نکاح کی مانند سمجھ کر جو اس کے حقوق ہیں، ان کے ادا کرنے میں جان و دول سے سائی رہنا چاہئے کیونکہ جناب رسول کریم نے ارشاد فرمایا ہے کہ دو بھائیوں کی مثال دو ہاتھوں کی سی ہے کہ ایک دوسرے کو دھوتا ہے۔

اور صحبت و محبت کے حقوق دس قسم کے ہوتے ہیں۔ پہلی قسم وہ ہے جس کا مال سے تعلق ہے اور بیرونی حق سب حقوق میں پہلے درجہ پر ہے۔ مطلب اس کا یہ ہے کہ ایک دوست اپنے دوست بھائی کے حق کو مقدم سمجھے اور اپنا حصہ اسے دے دے ڈالے۔ جیسا کہ انصار کے حق میں خدا تعالیٰ ارشاد فرمایا ہے۔

”وَيُؤْثِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ“ (پ ۲۸، ۲۸)

یعنی ”وہ اختیار کرتے ہیں اپنی ذاتوں پر اگرچہ ان کو احتیاج ہو۔“

دوسرا درجہ یہ ہے کہ ایک دوست اپنے دوست بھائی کو اپنے جیسا سمجھے۔ یعنی اپنے اور اس کے درمیان اپنے مال کو مشترک جانے اور سب سے آخری درجہ یہ ہے کہ دوست بھائی کو اپنا خادم یا غلام سمجھا جائے۔ یعنی جو چیز اپنی حاجت سے زیادہ ہو وہ اس کو دی جائے۔ لیکن اس سبب سے اولیٰ درجہ میں بھی اس بات کا لحاظ رکھا لازم ہے کہ محتاج دوست کو سوال نہ کرنا پڑے۔ اگر سوال تک نوبت پہنچی تو دوستی جاتی رہی۔ یہ دوستی یا صحبت ارباب محبت کے نزدیک کوئی حقیقت نہیں رکھتی۔

عتبہ الغلام کا ایک دوست تھا۔ اس نے چار ہزار درہم طلب کیا۔ عتبہ الغلام نے کہا اس وقت دو ہزار درہم لے جاؤ۔ دو ہزار پھر لے جانا۔ اس دوست نے جواب دیا۔ عتبہ الغلام تیری غیرت کو کیا ہوا۔ اللہ کی دوستی کا تو دعویٰ کرتے ہو پھر دنیا کو اس پر ترجیح دیتے ہو۔

کسی بادشاہ کے روبرو حضرات صوفیائے کرام رضی اللہ عنہ کے ایک گروہ کے حق میں لوگوں نے چغلی کھائی۔ اس پر سب صوفیوں کے واسطے تواریخ پیش گئی۔ ان میں خواجہ ابو الحسن نوری قدس سرہ بھی موجود تھے۔ سب سے پہلے آگے بڑھ کر کہا کہ پہلے مجھے قتل کرو۔ بادشاہ نے کہا کہ تم کیوں آگے بڑھتے ہو؟ کیا تمہیں اپنی جان عزیز نہیں۔ آپ نے فرمایا یہ سب صوفی میرے دوست بھائی ہیں اور مجھے اس وقت موت

کا یقین ہو چکا ہے۔ چاہتا ہوں کہ ایک گھری پہلے ان سب سے جانزوں تاکہ وہ جان ان پر شار ہو جائے۔ یہ جواب سن کر باشاہ حیران رہ گیا اور کہنے لگا کہ سبحان اللہ! ایسے بامروت لوگ اگر قتل کے لائق ہیں تو میں نہیں جانتا کہ زندہ رہنے کے لئے ان سے بہتر کون سے لوگ ہوں گے۔ پھر سب کو رہا کر دیا۔

حضرت فتح موصیٰ قدس اللہ سرہ اپنے ایک دوست کے گھر گئے۔ وہ گھر میں نہ تھا۔ اس کی لوٹی سے کہا کہ اپنے مالک کا صندوقچہ لا۔ وہ لائی، جو کچھ درکار تھا صندوقچہ میں سے لے لیا۔ جب وہ دوست اپنے گھر آیا اور یہ ماجرا ناتوخشی کے مارے اس نے لوٹی کو آزادی کر دیا۔

حضرت ابو ہریرہ رضی اللہ عنہ کے پاس ایک شخص نے عرض کی میں چاہتا ہوں کہ آپ سے دوستی اور برادری کروں۔ آپ نے فرمایا میاں تمہیں برادری کے حقوق بھی معلوم ہیں۔ اس نے کہا نہیں۔ آپ نے فرمایا ایک حق تو یہ ہے کہ تو اپنے سونے چاندی بلکہ ساری جائیداد میں مجھ سے زیادہ حقدار نہ رہے۔ اس نے عرض کی حضرت ابھی میں اس درجہ کو نہیں پہنچا۔ آپ نے فرمایا تو بس چلے جاؤ۔ دوستی اور برادری تمہارا کام نہیں ہے۔ مسرور اور خشیمہ رحمۃ اللہ علیہما میں دوستی تھی اور دونوں صاحب قرضدار تھے لیکن ایک نے دوسرے کا قرض اس طرح ادا کر دیا کہ دوست کو خبر تک نہ ہوئی۔

امیر المؤمنین حضرت علی کرم اللہ وجہہ فرماتے ہیں کہ اگر میرے بیس درہم کی دوست کے کام آؤں تو وہ اس سورہم سے بہتر سمجھتا ہوں جو فقیروں کو خدا کے واسطے دوں۔ جناب سرور کائنات ﷺ نے جنگل میں دو مساویں بنائیں۔ ایک میری ہی تھی اور دوسری سیدھی۔ ایک صحابی بھی حاضر خدمت تھے۔ آپ نے سیدھی مساوک تو ان کو عطا فرمائی اور میری ہی خود رکھ لی۔ صحابی رضی اللہ عنہ نے عرض کی کہ اے خدا کے حبیب ﷺ یہ مساوک اچھی ہے، آپ ﷺ یہ بھی اور میری ہی مساوک مجھے دے دیجئے۔

آپ ﷺ نے فرمایا۔ یاد رکھو! جب کوئی شخص کسی کے ساتھ گھڑی بھر صحبت رکھتے تو قیامت کے دن اس سے ضرور سوال ہوگا کہ آیا تو نے حقِ صحبت ادا کیا یا نہیں؟ آپ ﷺ کا یہ فرمان صاف بتلارہا ہے کہ حقِ صحبت کے معنی ہیں کہ آدمی اپنے کام کی چیز دوست کو دے دے۔

جناب رسول مقبول ﷺ نے فرمایا ہے کہ جب دوآدمی باہم صحبت رکھتے ہیں تو ان دونوں میں خدا کا بڑا دوست وہ شخص ہوتا ہے جو اپنے دوست کے ساتھ زیادہ شفقت کرے۔ صحبت کے حقوق کی دوسری قسم یہ ہے کہ دوست سب کاموں میں اپنے دوست کی طرف سے خواہش ظاہر ہونے سے پہلے ہی اس کو یاری و مدد کرے۔ خوشی خوشی اور کشادہ پیشانی کے ساتھ دوست کی خدمت گزاری میں مصروف رہے۔ پہلے بزرگوں کی عادت تھی کہ ہر روز اپنے دوستوں کے دروازے پر جا کر گھر والوں سے پوچھتے کہ کیا کرتے ہو۔ لکڑی آٹا، نمک ہے یا نہیں؟ دوستوں کے کام کو اپنے کام کی طرح ضروری جانتے۔ کام کرتے تو بجائے دوست پر احسان کرنے کے خود احسان مند ہوتے۔

حضرت حسن بصری رحمۃ اللہ علیہ فرمایا کرتے تھے۔ کہ دینی بھائی مجھے اپنے بیوی بچوں سے بڑھ کر عزیز ہیں۔ اس لئے کہ ان لوگوں کو دیکھ کر مجھے خدا یاد آتا ہے اور بیوی و بچے دنیا یاد دلاتے ہیں۔

حضرت عطاء رحمۃ اللہ علیہ فرماتے ہیں کہ کم سے کم تین دن کے بعد اپنے دوستوں کی ضرور خبر لیا کرو۔ یہاں ہوں تو ان کی خدمت کیا کرو۔ کسی کام میں مصروف ہوں تو ان کی مدد کیا کرو اور اگر بھول گئے ہوں تو ان کو یاد دلایا کرو۔

حضرت جعفر ابن محمد رحمۃ اللہ علیہ نے فرمایا ہے کہ دشمن جب تک مجھ سے بے پرواہ نہ ہو جائے تب تک میں اس کی حاجت روائی میں جلدی کیا کرتا ہوں تو دوست کے حق میں کیا کروں۔

اگلے بزرگوں میں ایک بزرگ تھے۔ انہوں نے اپنے دوست کی وفات کے بعد چالیس برس تک حق صحبت کی رعایت سے اس کے جور و لڑکوں کی خدمت کی۔

تیری قسم زبان سے متعلق ہے کہ اپنے بھائیوں کے حق میں اچھی بات کہے اور ان کے عیبوں کو چھپائے۔ اگر کوئی ان کی پیٹھ پیچھے ان کا ذکر کرے تو اس کا جواب دے اور یہ سمجھے کہ وہ دیوار کے پیچھے سن رہا ہے۔ جس طرح اپنی پیٹھ پیچھے اس کا رہنا چاہتا ہے اسی طرح اس کے پیٹھ پیچھے خود بھی رہے۔ چرب زبانی نہ کرے۔ جب وہ اس سے کچھ کہے تو مان لے تکرار نہ کرے۔ اس کا راز فاش نہ کرنے گو کہ اس سے انقطاع ہو چکا ہو کیونکہ یہ امر بد نظری سے ہوتا ہے۔ اس کے زن و فرزند اور احباب کی غیبت نہ کرے۔ اگر کسی نے اس کی شکایت کی ہو تو اس سے نہ بیان کرے۔ اس واسطے کہ اگر کہے گا تو اس سے رنج دے گا۔ اگر لوگ اس کی تعریف کریں تو اس سے نہ چھپائے۔ اس واسطے کہ یہ امر حسد کی دلیل ہے۔ اگر اس نے اس کی شکایت کی یا کچھ تقصیر کی ہے تو شکایت نہ کرے اور معاف کر دے اور اپنا قصور یاد کرے جو خدا کی عبادت میں کرتا ہے۔ تا کہ اپنے حق میں کسی کے قصور کو اچھیجانہ جانے اور یہ سمجھے کہ اگر کوئی ایسے شخص کو ڈھونڈے جو بے خطا اور بے عیب ہو تو ہرگز نہ پائے اور خلق کی صحبت چھوڑ دیوے۔ حدیث شریف میں ہے کہ مومن ہمیشہ بھلانی ڈھونڈتا ہے اور منافق سدا عیب ڈھونڈتا ہے۔ چاہئے کہ ایک نیکی کے بد لے دس تقصیریں چھپائے۔

حضرت ﷺ نے فرمایا ہے کہ برے آشنا سے پناہ مانگنا چاہئے۔ اس واسطے کہ جب وہ برائی دیکھتا ہے تو ظاہر کر دیتا ہے۔ جب اچھائی دیکھتا ہے تو چھپاتا ہے۔

جب کوئی قصور معدودت کے لائق ہو تو اسے معاف کر دے اور نیک گمان کرے۔ اس واسطے کہ بدگمانی کرنا حرام ہے۔

رسول مقبول ﷺ نے فرمایا ہے کہ حق تعالیٰ نے مومن کی چار چیزوں کو

دوسروں پر حرام کیا ہے۔ مال، جان، آبرو، بدگمانی۔

حضرت عیسیٰ علیہ السلام نے فرمایا ہے کہ تم اس شخص کے بارے میں کیا کہتے ہو جو اپنے برادر کو سوتا دیکھتا ہے تو اس کی شرمگاہ سے کپڑا اتنا رتا ہے۔ تاکہ وہ ننگا ہو جائے۔ لوگوں نے کہا یا رسول اللہ! اس امر کو کون روار کھے گا۔ فرمایا تم ہی روار کہتے ہو۔ اس واسطے کہ اپنے برادر کا راز فاش کرتے ہوتا کہ اور لوگ اس سے واقف ہو جائیں۔

بزرگوں نے کہا ہے کہ جب تو کسی کے ساتھ دوستی کرنا چاہیے تو پہلے اس کو غصہ میں لا۔ پھر کسی کو اس کے پاس مخفی بھیج تاکہ تیرا ذکر چھیڑے اور اگر وہ تیرا اسماء راز کرے تو جان لے کہ وہ دوستی کرنے کے قابل نہیں اور یہ بھی بزرگوں نے کہا ہے کہ ایسے شخص کے ساتھ دوستی کر کہ تیرا حال جو خدا جانتا ہے وہ جانے اور جس طرح خدا تعالیٰ چھپاتا ہے وہ چھپائے۔

کسی شخص نے ایک دوست سے اپنا راز کہا اور پوچھا تو نے اس بات کو یاد کر لیا۔ اس نے کہا نہیں بھولا ہوا ہوں۔

بزرگوں نے کہا ہے کہ جو چار وقتوں میں تجھ سے بدل جائے وہ دوستی کے قابل نہیں۔ خوشی کے وقت، غصہ کے وقت، طمع کے وقت، خواہش نفسانی کے وقت، چاہئے کہ ان وقتوں میں تیرے حق سے نہ گزرنے۔

حضرت عباس رضی اللہ عنہ نے اپنے فرزند عبد اللہ رضی اللہ عنہ سے کہا کہ حضرت عمر رضی اللہ عنہ نے تجھے اپنا مقرب کیا ہے اور بوڑھوں پر ترجیح دی ہے۔ خبردار پانچ باتیں یاد رکھنا۔ ایک ان کے راز فاش نہ کرنا۔ دوسرا ان کے سامنے غیبت نہ کرنا۔ تیرے ان سے کوئی جھوٹ بات نہ کہنا۔ چوتھے ان کے حکم کے خلاف نہ کرنا۔ پانچویں وہ تجھ سے ہرگز کوئی خیانت نہ دیکھنے پائیں۔

اے عزیز! تو جان کہ کوئی چیز دوستی میں اتنا فساد اور خلل نہیں ڈالتی جتنا مناظرہ

اور خلاف خلیل ڈالتا ہے۔ دوست کی بات کو رد کیا تو اس کے یہ معنی ہیں کہ گویا اس کو
احمق اور جاہل کہا اور اپنے تینیں عاقل اور فاضل سمجھا اور اس سے تکبر کیا۔ چشم حقارت
سے اسے دیکھا۔ یہ پانیں دشمنی سے ملی ہوئی ہیں۔ دوستی سے نہیں۔ رسول مقبول ﷺ نے فرمایا ہے کہ تم اپنے بھائی کے کلام میں خلاف نہ کر۔ اس سے ٹھٹھانہ کرو اور
اس کے ساتھ وعدہ خلافی نہ کر۔

بزرگوں نے کہا ہے کہ اگر تو نے اپنے بھائی سے کہا چل۔ اس نے کہا کہاں
تک؟ تو وہ صحبت کے قابل نہیں بلکہ چاہئے کہ فوراً آٹھ کھڑا ہوا اور کچھ نہ پوچھئے۔
حضرت ابو سليمان درانی رحمۃ اللہ علیہ نے کہا ہے کہ میرا ایک دوست تھا۔ میں
جو کچھ اس سے مانگتا وہ دے دیتا۔ ایک بار میں نے اس سے کہا کہ فلاں چیز کی مجھے
ضرورت ہے۔ اس نے کہا کس قدر درکار ہے۔ پس اس کی دوستی کی حلاوت میرے دل
سے جاتی رہی۔ دوستی کا نبہاہ اس امر میں موافقت کرنے سے ہوتا ہے جس میں موافقت
کر سکیں۔

چوتھی قسم یہ ہے کہ زبان سے شفقت اور محبت ظاہر کرے۔ رسول مقبول ﷺ فرماتے ہیں۔ ”إِذَا أَحَبْتَ أَحَدًا كُمْ أَخْوَاهُ فَلْيُخُبِرُهُ“ یعنی ”جب کوئی شخص کسی
کو دوست رکھتے تو اسے خبر دے۔“ آپ ﷺ نے یہ اس واسطے فرمایا ہے تاکہ اس کے
دل میں بھی محبت پیدا ہو۔ اس صورت میں دوسرے کی طرف سے دو گنی محبت ہوگی۔
چاہئے کہ اس کی تمام احوال پرسی کرے۔ بنج و راحت میں اس کا شریک رہے۔ اس
کے رنج کو اپنارنج، اس کی خوشی کو اپنی خوشی جانے۔ اسے پکارے تو اچھے نام کے ساتھ
پکارے۔ اگر اس کا کچھ خطاب ہے تو اسی سے پکارے کہ وہ اسے بہت دوست رکھتا ہوگا۔
امیر المؤمنین حضرت عمر رضی اللہ عنہ نے فرمایا ہے کہ یار کی دوستی تین چیزوں
سے مضبوط ہوتی ہے۔ ایک تو یہ کہ اسے اچھے نام سے پکارا کرو۔ دوسرے یہ کہ پہلے خود

اسے سلام کیا کر۔ تیرے یہ کہ اپنے سے پہلے اسے بٹھا۔ ازاں جملہ یہ بھی ہے کہ پیچھے پیچھے اس کی ایسی تعریف کر جو اسے پسند ہو۔ اس طرح اس کے جورو، لڑکوں اور متعلقوں کی بھی تعریف کر۔ ایسے کام سے دوستی بہت مضبوط ہوتی ہے اور وہ جواحشان کرے اس کا شکر کر۔

امیر المؤمنین حضرت علی رضی اللہ عنہ نے فرمایا کہ جو شخص اپنے بھائی کی نیک نیتی پر شکرناہ کرے گا وہ نیک کام پر بھی شکرناہ کرے گا اور چاہئے کہ اس کی پیچھے پیچھے اس کی مدد کرے۔ جو شخص اس پر طعن کرتا ہے اس کے کلام کو رد کرے اور دوست کو اپنی مانند جانے۔ جس کسی کے سامنے برائی کے ساتھ اس کے دوست کا ذکر آئے اور چپ ہو رہے تو یہ امر ایسا ہے کہ گویا دوست کو پتے دیکھا اور مدد نہ کی اور چپ رہا۔ بلکہ بات کا گھاؤ بہت کاری ہوتا ہے۔ کسی کا قول ہے کہ جب کسی نے میرے دوست کے پیچھے پیچھے اس کا ذکر کیا تو میں نے فرض کر لیا کہ وہ دوست موجود ہے اور سنتا ہے تو ایسا جواب دیا جسے میں نے چاہا کہ وہ دوست سنے۔

حضرت ابو درداء رضی اللہ عنہ نے دو بیلوں کو دیکھا کہ زمین پر بندھے ہوئے ہیں۔ جب ایک اٹھا تو دوسرا بھی اٹھا۔ یہ دیکھ کر آپ بے اختیار روئے اور فرمایا کہ برا دران دینی بھی ایسے ہی ہوتے ہیں کہ کھڑے ہونے اور چلنے میں ایک دوسرے کی متابعت کرتے ہیں۔

پانچویں قسم یہ ہے کہ علم دین میں جو اسے ضروری ہو سکھاوے۔ اس واسطے کہ اپنے بھائی کو دوزخ کی آگ سے بچانا۔ دنیا کے رنج والم سے چھڑانے کی بہ نسبت اولی ہے اگر علم سیکھنے کے بعد اس پر عمل نہ کرے تو اس کو نصیحت کرے اور خدا سے ڈرائے۔ مگر چاہئے کہ یہ نصیحت تہائی میں ہوتا کہ مہربانی کی دلیل ہو۔ اس واسطے کہ بر ملا نصیحت کرنے میں رسوانی ہے اور جو کچھ کہنا ہے زمی سے کہے۔ سختی سے نہ کہے۔

جناب رسالت مبارک علیہ السلام نے فرمایا ہے کہ ”الْمُؤْمِنُ مِرَاةُ الْمُؤْمِنِ“ یعنی ”مسلمان مسلمان کا آئینہ ہوتا ہے۔“ اس سے مراد یہ ہے کہ اپنے عیب و نقصان کو ایک دوسرے سے معلوم کرے اور جب تیرے بھائی نے مہربانی سے تہائی میں تیرا عیب کہا تو چاہئے کہ اس کا احسان مان اور خفانہ ہو۔

اس کی مثال ایسی ہے کہ جیسے کوئی شخص تجھے اطلاع کرے کہ تیرے کپڑے کے اندر سانپ یا بچھو ہے تو اس سے خفانہ ہو گا۔ بلکہ اس کا احسان مانے گا۔ سب سے برے اخلاق آدمی میں سانپ اور بچھو کی مانند ہیں۔ مگر ان کا زخم قبر میں ظاہر ہوتا ہے اور ان کا زخم روح پر ہوتا ہے۔ وہ اس جہان کے بچھو سے زیادہ موزی ہیں۔ اس واسطے کہ ان کا زخم بدن پر ہوتا ہے۔

امیر المؤمنین حضرت عمر فاروق رضی اللہ عنہ فرماتے ہیں کہ اس پر خدا کی رحمت ہو جو میرے عیب کو میرے سامنے ہدیہ لائے۔ جب حضرت سلمان رضی اللہ عنہ حضرت عمر رضی اللہ عنہ کے پاس آئے تو فرمایا: اے سلمان! چیز بتاؤ میرا وہ احوال جو تمہیں برا معلوم ہو۔ تم نے کیا دیکھا اور کیا سننا۔ انہوں نے کہا مجھے اس امر سے معاف رکھئے فرمایا ضرور بیان کرو۔ جب بہت اصرار کیا تو حضرت سلمان رضی اللہ عنہ نے کہا کہ میں نے سنا ہے کہ ایک وقت میں آپ کے دستِ خوان پر دو طرح کا کھانا ہوتا ہے اور آپ کے پیرا ہم دون ہیں۔ ایک دن کا اور ایک رات کا۔ آپ نے فرمایا: یہ دونوں باتیں نہیں ہیں اور کچھ سنا ہے کہ نہیں۔

حدیفہ اعمشی نے یوسف اس باط رحمۃ اللہ علیہ کو خط لکھا کہ میں نے سنا ہے کہ تو نے اپنادین دو جو کے بد لے نیچ ڈالا۔ یعنی بازار میں کسی چیز کی تو نے خریداری کی۔ مالک نے کہا یہ چیز ایک دانگ کی ہے۔ تو نے کہا تین ملسوں ج یعنی دو وجہ قیمت ہے۔ اس نے اس واسطے دے دی کہ تجھے پہچانتا تھا۔ تو اس نے یہ مساخت اور رعایت تیری

دیانتداری اور پرہیز گاری کے سبب سے کی۔ غفلت کا ناقاب سر سے اُتار اور خواب غفلت سے بیدار ہو۔

اے عزیز جان! جس نے قرآن اور علم حاصل کیا اور پھر دنیا کی رغبت کی مجھے خوف ہے کہ وہ خدا کی آئتوں سے بازی کرتا ہے۔ پس دین کی رغبت کی نشانی یہ ہے کہ آدمی کو چاہئے کہ نصیحت کی باتوں سے ناصح کا احسان مند ہو۔ حق تعالیٰ نے جھوٹوں کی شان میں ارشاد فرمایا:

”وَلِكُنْ لَا تُجْبُونَ النَّاصِحِينَ“ اور جو شخص ناصح کو دوست نہیں رکھتا۔ اس سبب سے غرور تکبر اس کے دین اور عقل پر غالب ہو جاتا ہے۔ یہ سب اس چکر ہوتا ہے کہ آدمی اپنے عیب سمجھنے ہی نہیں اور اگر سمجھ جائے تو اشارہ نصیحت کرنا چاہئے۔ نہ صراحتہ اور علامتہ کرنا چاہئے۔

اور اگر وہ اس قسم کا عیب ہے کہ تیرے ہی بارے میں تقصیر کی ہے تو اسے پوشیدہ کرنا اور اس سے ان جان بن جانا اولیٰ ہے۔ بشرطیکہ دوستی سے دل سے نہ پھر جائے گا تو چھپا کر غصہ کرنا قطع محبت سے اولیٰ ہے اور قطع محبت جھگڑنے اور زبان درازی کرنے سے بہتر ہے۔ چاہئے کہ محبت رکھنے سے مقصود یہ ہو کہ پیر بھائیوں سے برداشت اور تحمل کرنے سے تو اپنے اخلاق درست کرے۔ یہ نہیں کہ ان سے بھلانی کی امید کرے۔

ابوکتابی رحمۃ اللہ علیہ نے کہا ہے کہ میرا ایک مصاحب تھا۔ اس کے سبب سے میرے دل پر گرانی تھی۔ میں نے اس نیت سے اسے کچھ دیا کہ میرے دل سے گرانی نکل جائے۔ مگر نہ لکلی۔ آخر اس کا ہاتھ پکڑ کر اپنے گھر لا لیا اور کہا اپنا کف پا میرے منہ پر رکھ۔ اس نے کہا ہرگز ہرگز یہ امر نہ ہو گا۔ میں نے کہا ضرور بالضرور اور خواہ مخواہ ایسا کر۔ حتیٰ کہ اس نے اپنا تکوامیرے منہ پر رکھا تو وہ گرانی میرے دل سے جاتی رہی۔ ابوعلی ربا طی رحمۃ اللہ علیہ نے کہا ہے کہ عبد اللہ رازی کا رفیق ہو کر میں سفر گیا۔

انہوں نے کہا راستے میں سردار رہوں یا تم رہو گے۔ میں نے کہا تم رہو۔ انہوں نے کہا جو کچھ میں کہوں، میری فرمانبرداری کرنا۔ میں نے کہا بس و چشم، انہوں نے تو بردہ مانگا۔ میں نے لا کر حاضر کیا۔ زادراہ اور کپڑے جو کچھ پاس تھا اس میں بھر کر انہوں نے اپنی پیٹھ پر لادا اور چل نکلے۔ ہر چند ان سے میں نے کہا مجھے دیجئے تاکہ آپ تھک نہ جائیں۔ انہوں نے کہا کہ تمہیں سردار پر حکومت نہیں پہنچتی ہے۔ تم فرمانبردار ہو۔ ایک رات مینہ بر سنبھال لے۔ صبح تک میرے اوپر کمبل تانے کھڑے رہے تاکہ مجھ پر مینہ نہ پڑے۔ جب میں گفتگو کرتا تو کہتے ہیں سردار ہوں تو فرمانبردار ہو میں اپنے دل میں کہتا کہ کاش میں انہیں سردار نہ بناتا۔

چھٹی قسم: جو بھول چوک اور قصور ہو جائے اسے بخش دینا ہے۔ برگوں نے کہا ہے کہ اگر کوئی بھائی قصور کرے تو ستر طرح کی عذرخواہی تو اپنی طرف سے کر۔ اگر نفس قبول نہ کرے تو اپنے دل سے کہہ کہ تو نہایت بد خواہ اور بد ذات ہے کہ تیرے بھائی نے ستر عذر کئے اور تو نہ مانا۔

اگر وہ قصور ایسا ہے جس میں گناہ ہو تو اس کو لازمی ہے نصیحت کرتا کہ چھوڑ دے اگر اس پر وہ اصرار نہیں کرتا تو خود نادان اور انجان بن جا۔ اگر اصرار کرتا ہے تو اس کو نصیحت کر اور اگر نصیحت سودمند نہ ہو تو اس مسئلہ میں صحابہ کا اختلاف ہے کہ پھر کیا کرنا چاہئے۔ حضرت ابوذر رضی اللہ عنہ کا مذہب یہ ہے کہ اس سے قطع محبت کرنا چاہئے۔ کیونکہ جب اللہ واسطے دوستی کی تواب بھی خدا ہی کے واسطے اسے دشمن بننا۔

حضرت ابوالدرداء اور صحابہ رضی اللہ عنہما کے ابک گروہ نے کہا ہے کہ قطع محبت نہ کرنا چاہئے۔ اس واسطے کہ امید ہے کہ اس گناہ سے وہ پھر جائے۔ لیکن ایسے شخص سے ابتداء دوستی کرنا نہ چاہئے۔ جب محبت کر چکے تو قطع اللفت نہ کرنا چاہئے۔

حضرت ابراہیم مختاری رحمۃ اللہ علیہ نے کہا ہے کہ بھائی کو کوئی گناہ کرنے کے سبب

سے نہ چھوڑ دے۔ اس واسطے کہ شاید آج کرتا ہے کل نہ کرے۔ حدیث شریف میں ہے کہ عالم کی خطا سے حذر کرو۔ اس سے قطع عقیدت اور ترک محبت نہ کرو۔ امید ہے کہ اس گناہ سے جلد بآز آئے۔

بزرگان دین میں دو دوست بھائی تھے۔ ان میں سے ایک خواہش نفسی کے سبب سے کسی پر عاشق ہو گیا اور اپنے دوست سے کہا کہ میرا دل بیمار ہوا ہے۔ مجھے عشق کا آزار ہوا ہے۔ تیرا جی چاہے تو عقد اخوت چھوڑ دے۔ رشتہ محبت توڑ دے۔ اس نے کہا معاذ اللہ میں ایک گناہ کے سبب سے تیری دوستی چھوڑ دوں۔ لاحول ولا قوۃ الا باللہ ایک مرض عشق کی وجہ سے رشتہ محبت توڑوں اور عزم بالجزم کر لیا کہ میرے دوست کو شافی برحق اس مرض سے جب تک شفاعتیت نہ کرے گانہ کھانا کھاؤں گانہ پانی پیوں گا۔ بالکل فاقہ کروں گا۔ چالیس دن نہ کچھ کھایا نہ پیا۔ پھر پوچھا کہ کیا حال ہے۔ کہا وہی حال ہے وہی اندوہ و ملال ہے۔ پھر آب و دانہ سے صبر کیا اور دبلا ہونے لگا۔ یہاں تک کہ اس نے آ کر کہا کہ اب فضل خدا ہو۔ میرا دل عشق سے ٹھنڈا ہوا۔ تب اس دوست صادق نے کھانا کھایا اور شکر خدا بجا لایا۔ ایک شخص سے لوگوں نے کہا کہ تیرا بھائی دینداری چھوڑ کر مصیبت میں پڑا ہے تو اس سے دوستی کیوں نہیں چھوڑ دیتا۔ اس نے جواب دیا کہ اسے آج بھائی کی بڑی ضرورت ہے۔ اس واسطے کہ اس کا کام خراب ہو گیا ہے۔ میں اسے کیونکہ چھوڑ دوں بلکہ یہ تو اس کی دست گیری کا وقت ہے کہ مہربانی کر کے اسے سمجھاؤں اور دوزخ سے بچاؤں۔

بنی اسرائیل میں دو دوست تھے۔ دونوں ایک پہاڑ پر عبادت کیا کرتے تھے۔ ایک ان میں سے شہر میں کوئی چیز خریدنے نہ گیا۔ قضا کار اس کی نگاہ ایک خراباتی عورت پر پڑی۔ عاشق ہو کر وہیں رہ گیا۔ جب کئی دن گزر گئے تو اس کا دوست ڈھونڈنے نکلا اور یہ ماجرا سن کر اس کے پاس آیا۔ یہ شرمندہ ہو کر بولا میں تجھے نہیں جانتا۔ اس نے

جواب دیا! اے بھائی تو کچھ تروذنہ کر مجھے جتنی مہربانی تیرے ساتھ آج کے دن ہے پہلے ہرگز نہ تھی اور اس کے لگئے میں ہاتھ ڈال کر بوسہ دیا۔ جب اس نے اتنی مہربانی دیکھی تو سمجھا کہ میں اس کی نظر وہ سے نہیں گرا ہوں اٹھا اور توبہ کی اور اس کے ساتھ چلا گیا۔

حضرت ابوذر رضی اللہ عنہ کا مذہب سلامتی سے نزدیک ہے اور حضرت ابو درداء رضی اللہ عنہ کا طریقہ بہت پاکیزہ اور فقہانہ ہے۔ اس واسطے کہ توبہ کا سبب ہوتا ہے اور آدمی کو عاجزی اور درماندگی کے وقت دینی بھائیوں کی حاجت پڑتی ہے تو ان کو کیونکر چھوڑ دیں۔ فقه کی وجہ ہے کہ دوستی کا عقد جو باندھا تھا تو وہ قرابت کا حکم رکھتا ہے۔ تو گناہ کے سبب سے قطع رحم کرنا درست نہیں ہے۔ اسی واسطے حق تعالیٰ نے فرمایا ”فَإِنْ عَصَوْكَ فَقُلْ إِنِّي بَرِئٌ مِّمَّا تَعْمَلُونَ“ یعنی ”قرابت والے تیری نافرمانی کریں تو کہہ دے کہ میں تمہارے عمل سے بیزار ہوں۔ یہ نہ کہہ کہ میں تم سے بیزار ہوں۔

حضرت ابو درداء رضی اللہ عنہ سے لوگوں نے کہا کہ تمہارا بھائی گناہ کرتا ہے تم اس سے دشمنی کیوں نہیں رکھتے۔ کہا میں اس کے گناہ سے تو بیزار ہوں لیکن وہ میرا بھائی ہے مگر ابتداء میں ایسے آدمی سے برادری نہ کرنا چاہئے کہ برادری نہ کرنا خیانت نہیں ہے۔ مگر صحبت قطع کرنا خیانت ہے اور اس کا حق چھوڑ دینا ہے جو پہلے ثابت ہو چکا ہے۔ مگر سب علماء نے یہ کہا ہے کہ اگر برادر نے تیرے حق میں تقصیر کی ہے تو اس کو بخش دینا اولی ہے اور اگر وہ عذرخواہی کرے تو گو کہ تو جانتا ہو کہ جھوٹا ہے مگر عذر قبول کر لے۔

رسول مقبول ﷺ نے فرمایا کہ جو شخص اپنے بھائی کا عذر قبول نہ کرے گا تو یہ اس شخص کے گناہ کی مانند ہے جو راستے سے مسلمانوں سے خراج لے اور فرمایا کہ مسلمان جلد خفا ہوتا ہے اور جلد خوش ہوتا ہے۔

حضرت ابو سیمان درانی رحمۃ اللہ علیہ نے اپنے مرید سے کہا جب کسی دوست

بے کوئی جھاد نکھے تو اس پر عتاب نہ کر۔ شاید عتاب کرنے سے تو ایسی بات سنے جو اس جھا سے سخت ہو۔ مرید نے کہا کہ میں نے جب اس بات کو آزمایا پیر کی نصیحت کے موافق پایا۔

ساتویں قسم یہ ہے کہ تو اپنے دوست کی زندگی میں اور موت کے بعد دعا کے ساتھ یاد کرے اور جس طرح اپنے زن و فرزند کے واسطے دعا کرتا ہے اسی طرح اس کے زن و فرزند کے لئے بھی دعا کرے اور درحقیقت وہ دعا اپنے حق میں ہے۔

رسول مقبول ﷺ نے فرمایا کہ جو شخص اپنے بھائی کے واسطے اس کے پیٹھ پچھے دعا کرتا ہے تو فرشتہ دعا کرتا ہے اور کہتا ہے کہ تجھے بھی یہ بات حاصل ہو اور ایک روایت میں یوں وارد ہے۔ کہ خود حق تعالیٰ جل شانہ فرماتا ہے کہ میں پہلے تیرا مدعی برلاوں گا اور رسول مقبول ﷺ نے فرمایا ہے کہ دوستوں کو جو دعا مصیبت میں ہو حق تعالیٰ اسے زدنیں فرماتا۔

حضرت ابو درداء رضی اللہ عنہ نے کہا ہے کہ میں ستر دوستوں کا نام سجدہ میں لیتا ہوں اور ہر ایک کے واسطے دعا کرتا ہوں۔ بزرگوں نے کہا ہے کہ بھائی وہ ہے۔ جو تیری موت کے بعد دعا کرے کہ وارث مال میراث لینے میں مشغول ہوں اور اس بات کا اندر یشہ کرے کہ حق تعالیٰ جل شانہ اور تجھے سے کیسے نہیں گی۔

رسول مقبول ﷺ نے فرمایا ہے کہ مزدہ مثال اس کی سی ہے جو ڈوبتا ہو اور سہارا ڈھونڈتا ہو۔ مردہ بھی زن و فرزند اور دوستوں سے دعا کا منتظر رہتا ہے اور زندوں کی دعا نور ہو کر مردوں کی قبروں میں پہنچتی ہے۔

حدیث شریف میں آیا ہے کہ دعا کو نور کے طباقوں میں مردوں کے سامنے پیش کرتے ہیں اور کہتے ہیں کہ فلاں نے شخص کا ہدیہ یہ ہے۔ مردے اس طرح خوش ہوتے ہیں جس طرح زندے ہدیہ سے خوش ہوتے ہیں۔

تو گلشن زہر کی دہ خوش رنگ کلی ہے
جس کے نفس گرم میں خوشبوئے علیٰ ہے

آئینہ رحمت ہے تیرا حسن سراپا!
ہر بات تری خلق محمد ﷺ میں ڈھلی ہے

نانا ہیں تیرے مالک و مختار دو عالم
یہ رسم سخاوت کی ترے گھر سے چلی ہے

ہوتا ہے ترے قرب سے عرفان محمد ﷺ

انوار مدینہ کی امین تیری گلی ہے

پیکر ترا سرچشمہ انوار شریعت

کردار تیرا حسن کا عنوان جلی ہے

ہر سمت ترے فیض کا چرچا ہے جہاں میں

ہر فرد ترے گھر کا جہاں پر ہے ولی ہے

اے شاہ جماعتؒ میں تری شان کے صدقے

جب نام لیا تیرا مصیبت بھی ٹلی ہے

دل لوٹنے والی ہیں تری ساری ادائیں

صورت بھی بھلی ہے تری سیرت بھی بھلی ہے

ہوتا ہے تصور سے ترے قلب مجلکی

تو پرتو آئینہ نور ازی ہے

خالد مری قسمت کا ستارہ ہے درخشش

اس کو ہے میرا پاس جو ولیوں کا ولی ہے

سلام

شان شاہ جماعت پہ لاکھوں سلام
 شاہکار ولایت پہ لاکھوں سلام
 جس نے دیکھا تمہیں دیکھتا رہ گیا
 ایسی شکل و شہادت پہ لاکھوں سلام
 جس کے رخ پر شریعت کے انوار ہیں
 اس کی نورانی صورت پہ لاکھوں سلام
 ہے متع محبت کا جس سے بھرم
 اس سراپا محبت پہ لاکھوں سلام
 جس کے چرچے عرب اور عجم میں ہوئے
 اس کی شان اور شوکت پہ لاکھوں سلام
 جس کے صدقے ملیں بے بہا نعمتیں
 حق تعالیٰ کی نعمت پہ لاکھوں سلام
 جو ہے آئینہ سیرت مصطفیٰ
 ایسے کامل کی سیرت پہ لاکھوں سلام
 جس کی نسبت نے ہم کو تشخض دیا
 اس کی پاکیزہ نسبت پہ لاکھوں سلام
 اہل الفت کے حاجت روا پر درود
 اہل نسبت کی نسبت پہ لاکھوں سلام

تذکرہ جس کے رخ کا ہے کیف آفریں
 اس کے حسن عقیدت پہ لاکھوں سلام
 نمر سے پا تک کرم کی جو تصویر ہے
 ایسے پیر طریقت پہ لاکھوں سلام
 وہ محدث اعظم فقهہ زماں
 اس کی فہم و فراست پہ لاکھوں سلام
 آشکارا ہے جو آئینے کی طرح
 ایسی روشن حقیقت پہ لاکھوں سلام
 جس کے سینے میں جلوے ہیں قرآن کے
 اس کے سینے کی وسعت پہ لاکھوں سلام
 جو مرادوں کے گوہر لٹاتا رہا
 اس سخنی کی سخاوت پہ لاکھوں سلام
 رہبر سالکان دشمنوں چہار
 ترجمان حقیقت پہ لاکھوں سلام
 اک کرامت ہے جس کی حیات میں
 اس سراپا کرامت پہ لاکھوں سلام
 گلشنِ مصطفیٰ کے مہکتے ہوئے
 سارے پھولوں کی نکھت پہ لاکھوں سلام
 جس نے دیکھا ہے خالد یہ کہتا گیا
 جلوہ شان قدرت پہ لاکھوں سلام

﴿تعاون کنندگان﴾

1000	زاهدہ عابدہ سیدہ صوفیہ بی بی علی پور سید اشتریف المعروف آپا جی سرکار	-1
3500	حافظ محمد بشیر، حاجی بشیر احمد جماعتی	-2
3500	نصیر احمد جماعتی	-3
3000	چودھری محمد صادق جماعتی	-4
2000	چودھری شوکت علی جماعتی	-5
2000	باجی سکینہ بی بی زوجہ محمد اسماعیل تھانی دار	-6
1500	حاجی شوکت علی جماعتی	-7
1500	حاجی محمد اقبال جماعتی، پر ایگرو	-8
1000	محمد ریاض جماعتی، پریونا یکشند	-9
1000	محمد آصف جیلانی جماعتی	-10
1000	سیاں جاوید اقبال جماعتی، انسپکٹر لاہور	-11
1000	چودھری محمد ریاض جماعتی ایڈ و دیکٹ	-12
1000	حاجی عبدالرشید بٹ جماعتی	-13
1000	محمد حفیظ بٹ جماعتی	-14
1000	حاجی صوفی رانا عبداللطیف جماعتی	-15
1000	حاجی محمد بونا جماعتی منہاس	-16
1000	حاجی محمد بشیر رحمانی جماعتی	-17
1000	سیاں محمد رفع جماعتی	-18
500	مسٹری محمد یوسف جماعتی	-19
500	باجی شہناز بی بی	-20
500	حاجی محمد ابراهیم جماعتی	-21
500	بدست نصیر احمد جماعتی	-22



مسجد نور کا خوبصورت منظر

اتفاق آٹو سٹور — لاری اڈا، ڈسکن
فون: 0300-6100172 موبائل: 052-6610421-6616168

ملنے کا پتہ

حافظ محمد بشیر، حاجی شبیر احمد